

فان لم یکن

انوریت

تبعہٗ الحقانی



رضا پبلی کیشنز لاہور



ضمان کیلوی

اور  
انوریدعت

سید محمد سارق القادی امیہ

رضا پبلی کیشنز لاہور



جملہ حقوق محفوظ

پیشکش

امام اہل سنت مجدد دین و ملت نائب غوث اعظم  
امام احمد رضا خاں قادری بریلوی قدس سرہ العزیز

کتاب-----فاضل بریلوی اور امور بدعت

مصنف-----سید محمد فاروق قادری ایم اے

صفحات-----276

طباعت-----چہارم

تعداد-----گیارہ سو

تاریخ اشاعت-----جمادی الاولیٰ ۱۴۳۰ھ، مئی 2009ء

اہتمام-----میاں زبیر احمد علوی گنج بخشی قادری ضیائی

پروف ریڈنگ-----محمد ریاض ہمایوں۔ عطاء الرحمن قادری

کمپوزنگ-----المصطفیٰ کمپوزنگ سنٹر، لاہور

سرورق-----صوفی خورشید عالم مخمور

قیمت-----روپے

ناشر

رضا پبلیکیشنز۔ لاہور

marfat.com



میں یہ کتاب اپنے دیرینہ کرم فرما اور محسن، حکیم الملت

حضرت حکیم محمد موسیٰ امرتسری

کے نام معنون کرتا ہوں،

سلف صاحبین کے مسلک

جو

اعتدال اور مشرب عشق و محبت

کے امین اور خاموش مبلغ ہیں

اور جن کی علم دوستی اور

معارف پروری سینکڑوں نوجوانوں

کو بے مقصد زندگی سے نکال

کر تحقیق و تجسس اور نوشت و

خواند کی علمی دنیا میں لے آئی

ہے۔

سید محمد فاروق القادری ایم اے

۲۴ رجب المرجب ۱۴۲۰ھ

شاہ آباد شریف

گڑھی اختیار خاں بہادر پور



مصطفیٰ جانِ رحمت پہ لاکھوں سلام  
شمعِ بزمِ ہدایت پہ لاکھوں سلام



وہ بات سارے فسانے میں جس کا ذکر نہ تھا  
وہ بات اُن کو بہت ناگوار گزری ہے!



”شریعت اصل ہے اور طریقت اس کی فرع، شریعت منبع ہے اور طریقت اس سے نکلا ہوا دریا، طریقت کی جدائی شریعت سے محال و دشوار ہے، شریعت ہی پر طریقت کا دار و مدار ہے، شریعت ہی اصل کار اور محک و معیار ہے، شریعت ہی وہ راہ ہے جس سے وصول الی اللہ ہے، اس کے سوا آدمی جو راہ چلے گا اللہ تعالیٰ کی راہ سے دور پڑے گا، طریقت اس راہ کا روشن نکلڑا ہے، اس کا اس سے جدا ہونا محال و ناممکن ہے، طریقت میں جو کچھ منکشف ہوتا ہے، شریعتِ مطہرہ ہی کے اتباع کا صدقہ ہے، جس حقیقت کو شریعت رد فرمائے وہ حقیقت نہیں بے دینی اور زندقہ ہے۔“

(مقال العرفاء، فاضل مدلیوی)



”دل میں کیا، برملا فحش گالیاں دیتے ہیں، بعض خبیثاء تو مغالطات سے بھرے ہوئے بیرنگ خطوط بھیجتے ہیں، پھر ایک نہیں اللہ اعلم کتنے آتے ہیں، مجھے اس کی پرواہ نہیں، اس سے زیادہ میری ذات پر حملہ کریں، میں تو شکر کرتا ہوں کہ اللہ عز و جل نے مجھے دین حق کی سپر بنایا کہ جتنی دیوہ مجھے کوستے، گالیاں دیتے، برا بھلا کہتے ہیں اتنی دیر اللہ و رسول جل جلالہ و صلی اللہ تعالیٰ علیہ وسلم کی توہین و تنقیص سے باز رہتے ہیں، ادھر سے کبھی اس کے جواب کا وہم بھی نہیں ہوتا اور نہ کچھ برا معلوم ہوتا ہے کہ ہماری عزت ان کی عزت پر نثار ہی ہونے کے لئے ہے بلکہ ان پر نثار ہونا ہی عزت ہے۔ قرآن عظیم میں ارشاد فرمایا ﴿وَلِتَسْمَعَنَّ مِنَ الَّذِينَ أُوتُوا الْكِتَابَ مِنْ قَبْلِكُمْ وَمِنَ الَّذِينَ أَشْرَكُوا أَذًى كَثِيرًا﴾ ”اور بیشک ضرور تم اگلے کتاب والوں اور مشرکوں سے بہت کچھ برا سنو گے۔“ بڑے بڑے ائمہ مجتہدین و صحابہ و تابعین تو مخالفین کے سب و شتم سے بچے نہیں، یہ درکنار، جب اللہ واحد قہار اور اس کے پیارے حبیب و محبوب احمد مختار علیہ السلام کی شان گھٹانا چاہی، انہیں عیب لگائے تو اور کوئی کس گنتی میں ہے۔“

(المملووظ، فاضل بریلوی)



”ہزار ہزار بار حاشا للہ! میں ہر گز ان کی تکفیر پسند نہیں کرتا جب کیا ان سے کوئی ملاپ تھا اب رنجش ہو گئی! جب ان سے جائیداد کی کوئی شرکت نہ تھی اب پیدا ہو گئی! حاشا للہ! مسلمانوں کا علاقہ محبت و عداوت صرف محبت و عداوت خدا و رسول ہے، جب تک ان دشنام دہوں سے دشنام صادر نہ ہوئی یا اللہ و رسول کی جناب میں ان کی دشنام نہ دیکھی نہ سنی تھی اس وقت تک کلمہ گوئی کا پاس لازم تھا، غایت احتیاط سے کام لیا حتیٰ کہ فقہائے کرام کے حکم سے طرح طرح ان پر کفر لازم تھا مگر احتیاطاً ان کا ساتھ نہ دیا اور متکلمین عظام کا مسلک اختیار کیا، جب صاف صریح انکار ضروریات دین و دشنام دہی رب العالمین و سید المرسلین ﷺ آنکھ سے دیکھی تو اب بے تکفیر چارہ نہ تھا کہ اکابر ائمہ دین کی تصریحات سن چکے۔“

(فاضل بریلوی)

”امام مذہب حنفی سیدنا امام ابو یوسف رضی اللہ تعالیٰ عنہ کتاب الخراج میں فرماتے ہیں :

”أیما رجل مسلم سب رسول الله ﷺ أو كذبه أو عابه أو تنقصه فقد كفر بالله و بآنت من إمراته“.

” جو شخص مسلمان ہو کر رسول اللہ ﷺ کو دشنام دے یا حضور کی طرف جھوٹ کی نسبت کرے یا حضور کو کسی طرح کا عیب لگائے، یا کسی وجہ سے حضور کی شان کھٹائے، وہ یقیناً کافر اور خدا کا منکر ہو گیا اور اس کی جو رد اس کے نکاح سے نکل گئی۔“

دیکھو! کیسی صاف تصریح ہے کہ حضور اقدس ﷺ کی تنقیص شان کرنے سے مسلمان کافر ہو جاتا ہے، اس کی جو رد نکاح سے نکل جاتی ہے، کیا مسلمان اہل قبلہ نہیں ہو تا یا اہل کلمہ نہیں ہوتا؟ سب کچھ ہوتا ہے مگر محمد رسول اللہ ﷺ کی شان میں گستاخی کے ساتھ نہ قبلہ قبول نہ کلمہ مقبول، و العیاذ باللہ رب العالمین۔“

(حسام الجبرمین، فاضل بریلوی)



# فہرست مضامین

17	پیش لفظ
22	آئینہ احوال
26	اتفاق سے افتراق کی طرف
30	توہین رسول ﷺ میں قائل کی نیت کا اعتبار نہیں
34	بدعت
40	پس چہ باید کرد
47	علمی مقام، تجدیدی کارنامہ
55	حدیثِ دل
63	بر صغیر میں مذہبی اختلافات نقطہ آغاز
65	شاہ اسماعیل کارِ رفع یدین اور شاہ عبدالقادر کی تنبیہ
66	اس تحریک کا ردِ عمل
73	اپنے موقف سے انحراف
73	اس گناہ ہے است کہ در شہرِ ثمانیز کنند
84	عجم کا حسنِ طبیعت عرب کا سوزِ دروں
102	رکھو غالب مجھے اس تلخ نوائی میں معاف
109	شریعت کی حاکمیت اور اس کے محکم و معیار ہونے پر فکر انگیز مقالہ
113	طریقت یہی شریعت ہے
113	شریعت ہی منبعِ طریقت ہے
116	طریقت کو غیر شریعت جان کر حصر کر دینا شریعت کو باطل کر دینا ہے
117	اقوال اکابرِ صوفیا

- 117 حضرت غوث اعظم رحمۃ اللہ علیہ
- 118 حضرت سری سقطی رحمۃ اللہ علیہ
- 118 حجۃ الاسلام غزالی رحمۃ اللہ علیہ
- 119 سید الطائفہ جنید بغدادی رحمۃ اللہ علیہ
- 119 حضرت تبایزید بسطامی رحمۃ اللہ علیہ
- 120 حضرت ابو سعید خراز رحمۃ اللہ علیہ
- 120 حضرت حارث محاسبی رحمۃ اللہ علیہ
- 120 حضرت ابو عثمان حیری رحمۃ اللہ علیہ
- 120 حضرت مشاد دینوری رحمۃ اللہ علیہ
- 121 حضرت ابو علی رودباری رحمۃ اللہ علیہ
- 121 حضرت ابو القاسم نصر آبادی رحمۃ اللہ علیہ
- 121 شیخ الشیوخ شہاب الدین عمر سروردی رحمۃ اللہ علیہ
- 122 شیخ اکبر محی الدین ابن عربی رحمۃ اللہ علیہ
- 124 حضرت ابو ایہیم دسوقی رحمۃ اللہ علیہ
- 124 حضرت سید علی الخواص رحمۃ اللہ علیہ
- 124 امام عبد الوہاب شعرانی رحمۃ اللہ علیہ
- 125 سید عبد الغنی نابلسی رحمۃ اللہ علیہ
- 127 حضرت اشرف جہانگیر سمنانی رحمۃ اللہ علیہ
- 127 شیخ الاسلام احمد نامقی جامی رحمۃ اللہ علیہ
- 128 حضرت نور الدین جامی رحمۃ اللہ علیہ
- 129 حقیقت بیعت و ارشاد، اوصاف و شرائط مرشد!
- 129 کیا پیری مریدی مدار نجات ہے



- 131 مطلقاً نجات بیعت و مریدی پر موقوف نہیں
- 133 مرشد کی اقسام
- 134 شیخ اتصال
- 134 شرائط مرشد
- 135 اقسام بیعت
- 135 بیعت برکت
- 137 بیعت ارادت
- 139 مرشد عام سے جدائی کی دو اقسام
- 139 وہ فرقے جن کا پیر شیطان ہے
- 141 فلاح و تقویٰ کے لئے مرشد خاص کی ضرورت نہیں
- 141 سلوک کی راہ عام نہیں نہ ہر شخص اس کا اہل ہے
- 142 بیعت سے منکر کا حکم
- 142 فلاح احسان کے لئے مرشد خاص کی ضرورت ہے
- 147 فاضل بریلوی کی زندگی کا ایک ایک پہلو اتباع سنت کی تصویر تھا چند واقعات
- 151 بروائیں دام بر مرغ دگر نہ
- 151 نیست بر لوح دلم جز الف قامت یار
- 153 قید میں بھی رہی ترے وحشی کو تری زلف کی یاد
- 156 گردن نہ جھکی اس کی شہنشاہ کے آگے
- 158 نہد شاخ پر میوہ سر بر زمیں
- 160 سجدہ تعظیمی
- 166 قبر کی طرف سجدہ کی ممانعت
- 167 سجدہ تعظیمی کے حرام ہونے پر ڈیڑھ سو نصوص فقہ میں سے چند نصوص

- 168 زمین بوسی بھی حرام ہے
- 169 مزارات کے بارے میں سجدہ تعظیم کے تین الگ مسائل
- 172 سماع
- 184 عورتوں کا مزارات پر جانا
- 186 تعزیہ داری میں لہو و لعب سمجھ کر جانا، ہندرنچا،
- ریچھ کا تماشا و مرغوں کی پالی دیکھنا
- 186 مرد کو چوٹی رکھنا
- 187 کتیا پالنا، کبوتر پالنا، بٹیر بازی، مرغ بازی، شکر، باز پالنا
- 190 السلام علیکم کے جواب میں آداب عرض،
- تسلیمات، بندگی یا ماتھے پر ہاتھ رکھنا اور جواب نہ دینا
- 192 لمبے بالوں کا حکم
- 193 بال بڑھانا اور دلیل حضرت گیسو دراز سے پکڑنا
- 195 طواف قبر و پوسہ
- 196 قبر کا اونچا بنانا
- 196 قبرستان میں مردہ کے ساتھ مٹھائی وغیرہ لے جانا
- 197 مردہ کے نام کا کھانا
- 197 اسقاط
- 198 ماہ صفر کے اخیر چار شنبہ کی رسومات
- 199 پیر سے پردہ
- 200 میلاد خواں کے ساتھ امر و
- 200 آیات اور سور کا معکوس پڑھنا
- 201 صوفی بے علم



کنکلیا اڑانا

203

204

فاتحہ گیارہویں کا طریقہ

206

سوئم کے فاتحہ کے چنوں کا حکم

207

فاتحہ کا کوئی ایک طریقہ ضروری نہیں

208

بزرگوں کے اعراس میں افعال شنیعہ

208

امام ضامن کا پیسہ

209

شادی کے گانے باجے

209

عمورتوں کا بغیر محرم کے حج کو جانا

210

تاش و شطرنج

211

خیرات کی چیزیں لوپر سے پھینکنا اور لوگوں کا ان کو لوٹنا

212

رافضیوں کی مجلس میں جانا مرثیے سننا سیاہ کپڑے پہننا

213

عشرہ محرم میں دن کو روٹی نہ پکانا جھاڑو نہ دینا شادی بیاہ نہ کرنا

214

خاتون جنت کا قیامت میں برہنہ سر و برہنہ پا آنا

215

چوں کے سر پر اولیاء کے نام کی چوٹی رکھنا

216

داستان امیر حمزہ و عمرو عیار

217

بعد وصال خواب میں کسی بزرگ کی تعلیم کا معیار

217

حضرت علی مرتضیٰ رضی اللہ تعالیٰ عنہ کا لالہ کافر کو مارنے کا واقعہ

218

مختلف درختوں اور طاقتوں میں شہید مردوں کا تصور

ان کی فاتحہ اور ان سے مرادیں مانگنا

219

قبر کے سرہانے اجرت پر تلاوت کرنا

219

افیون کی تجارت

220

محفل میلاد میں قیام کا حقیقی سبب

- 221 روز قیامت ہر مسلمان کی قبر پر ادا ہجوانے کی روایت
- 222 کبوتر اڑانا، پالنا، مرغ بازی، بٹیر بازی، کنکیلی بازی کرنا اور  
ایسے لوگوں کا حکم
- 223 سچے مجذوب کی پہچان
- 224 سچے وجد کی پہچان
- 225 عرسوں میں جب تک مزار میر ہوں شامل نہ ہونا چاہیے
- 225 اگر صاحب سجادہ بد مذہب ہو
- 226 نعرہ یار سول اللہ یا علی مشکل کشا کی حقیقت
- 228 مرد کو سونا چاندی، پیتل کا نسہ وغیرہ کی انگوٹھی بن یا گھڑی پہننا
- 229 سونے چاندی کی گھڑیاں رکھنا یا سیم وزر کے چراغ میں  
بغرض اعمال فتیلہ روشن کرنا
- 231 میت کے روز عورتوں کا جمع ہونا اور شادی کی طرح کئی کئی دن اکٹھا  
وہاں ٹھہرنا اور لھانے پینے کا اہل میت پر بار ڈالنا
- 235 فرضی مزارات بنانا انہیں اپنے کشف کا نتیجہ قرار دینا اور ان پر عرس کرنا
- 237 عرس کرنے اور عرس کی نیاز کردہ شیرینی پر جنت  
کے وجوب کی خوشخبری کا حکم
- 238 پیر پیران کے نام سے بعض جگہ مزارات یا  
ان کے مزار کی اینٹ پر عرس کرنا
- 239 مزارات پر فاتحہ کس طرح پڑھی جائے
- 240 قبر میں تہ بند، رومال، سرمہ، کنگھی، چالیسویں پر پانی کا مٹکا بھر کر رکھنا  
برادری کو دعوت فاتحہ میت میں شامل کرنا



- 246 غائبانہ نماز جنازہ
- 248 احادیث میں صلوٰۃ علی الغائب اور اس کی توجیہ
- 250 قبرستان میں جوتی پہن کر چلنا، چارپائی پر سونا، گھوڑا باندھنا
- 250 قبر کیسی بنائی جائے
- 251 میت کے سر میں کنگھی کرنا، بال کاٹنا
- 252 موت میں دعوت
- 253 صحن مسجد میں دفن کرنا حرام ہے
- 253 میت کے غسل میں استعمال ہونے والے گھڑے بدھنے
- 254 مسجد میں نماز جنازہ
- 254 امانت کے طور پر دفن کرنا اور بعد میں میت کو دوسری جگہ منتقل کرنا
- 255 گیارہویں کا صحیح طریقہ
- 257 خطبہ جمعہ میں وعظ و نصیحت پر مشتمل اردو اشعار یا قصائد پڑھنا
- 258 محمد نبی، احمد نبی، نبی جان ایسے نام رکھنا
- 261 ہندو مسلم اتحاد کی بدعت
- 264 آداب مسجد
- 266 آذان و افاض
- 270 اشاریہ



## پیش لفظ

شخصیات کے بارے میں ہماری محبت و عقیدت یا نفرت و عداوت عام طور سے حقائق پر نہیں بلکہ چمن میں ذہن میں ڈالی گئی اور سنی سنائی باتوں پر مبنی ہوتی ہے، مسلمان، بالخصوص بر صغیر کے مسلمان من حیث القوم (الاماشاء اللہ) حقیقت پسندی، علمی و تاریخی منصف مزاجی اور دوست دشمن کی خوبیوں، خرابیوں کو ایک ہی عینک سے دیکھنے کی بجادی خولی عرصے سے کھو چکے ہیں، ہمارے ہاں معیار یہ رہ گیا ہے کہ اگر کسی من پسند شخصیت نے کوئی بات کر دی ہے تو اس کو صحیح، درست اور مبنی بر صداقت قرار دینے کے لیے ہم کتاب و سنت کے مفہوم و مطلب کو بھی بگاڑ دینے سے نہیں چوکتے۔ اس کے برعکس جسے ہم پسند نہیں کرتے (خیال رہے کہ ہماری پسند و ناپسند کا بھی کوئی ایک معیار نہیں ہے) اس کی خولی بھی ہمیں عیب نظر آتی ہے اور عجیب بات یہ ہے کہ اس مرض کا شکار زیادہ تر علماء کا طبقہ ہے جس طبقے کو اس معاملے میں سب سے زیادہ معقولیت کا مظاہرہ کرنا چاہیے تھا وہ خود اس کا اسیر ہو کر رہ گیا ہے۔ حیرت کی بات یہ ہے کہ جو رات دن دوسروں کو شخصیت پرستی کا الزام دیتے ہیں وہ خود اس کے سب سے زیادہ گرفتار ہیں۔

راقم السطور نے دینی تعلیم زیادہ تر دیوبندی مکتب فکر کے مدارس میں حاصل کی ہے، دوران تعلیم رات دن جو کچھ ہمیں بتایا جاتا تھا اس کا خلاصہ یہ تھا کہ فاضل بریلوی مولانا احمد رضا خاں صاحب ایک میلاد خواں قسم کے نیم خواندہ مولوی تھے جنہوں نے دنیا بھر کی بدعات کو جائز قرار دے دیا۔ اور مشرکانہ عقائد کا دروازہ کھول



دیا۔ گویا برصغیر کے مسلمانوں میں اعتقادی و عملی لحاظ سے جو گمراہی اور خامی پائی جاتی ہے اس کے ذمہ دار فاضل بریلوی ہی ہیں، لطف یہ کہ طفل مکتب سے لے کر ذمہ دار اور نامور علماء کی زبان تک سے ایک ہی بات سننے میں آتی تھی۔ چمن میں ذہن ہر چیز کا گہرا تاثر لیتا ہے۔ یہی وجہ تھی کہ راقم کو کئی برس تک فاضل بریلوی کی کتابیں پڑھنے یا ان کے بارے میں کچھ جاننے کا خیال نہ آیا بلکہ طبیعت میں ان کے نام سے ایک قسم کی اجنبیت اور بیگانگی رہی۔ یہاں تک کہ مدارس میں تعلیم مکمل کرنے کے بعد میں اعلیٰ تعلیم کی خاطر پنجاب یونیورسٹی میں ایم۔ اے کی کلاس میں باقاعدہ طالب علم کی حیثیت سے شامل ہوا۔ مجھے اس بات کا اعتراف ہے کہ ہمارے قدیم مدارس میں صرف و نحو یا منطق و معانی کی جو تعلیم دی جاتی ہے یونیورسٹی یا جدید کالجز اس سے محروم ہیں مگر میں اس حقیقت کا برملا اظہار بھی ضروری سمجھتا ہوں کہ یونیورسٹی یا کالجز میں ایک ذہین طالب علم کو آزادی فکر، معقولیت، بلندی خیال اور جدید دنیا کی فکر و سوچ کے زاویوں سے جو آگاہی نصیب ہوتی ہے ہمارے قدیم مدارس کے طلبہ کو ان کی ہوا بھی نہیں لگتی، یہی وجہ ہے کہ عمر کا خاصا حصہ صرف کرنے اور سینکڑوں کتابیں ازبر کر لینے کے باوجود عام طور پر ہمارے قدیم مدارس کے طلبہ میں حکیمانہ ژرف نگاہی اور مجتہدانہ غور و فکر کا فقدان ہوتا ہے۔ ان کا علم اور فکر وقت کی رفتار سے بہت پیچھے ہے۔ ان میں مطابقت پیدا کرنا ان حالات میں ناممکن ہے۔

گزشتہ تیس سالوں میں ان مدارس کی کارکردگی مایوس کن حد تک گر گئی ہے۔ ہمیں صرف مساجد کے لیے ائمہ اور خطباء کی ہی ضرورت نہیں، ہمیں تو ایسے جید اور بالغ نظر علماء کی ضرورت ہے جو وقت کے تقاضوں اور مسائل سے گہری ہوائی دنیا کو اسلام کی حقیقی انقلابی روح کی روشنی عطا کریں، یونیورسٹی میں تعلیم کے دوران راقم کو جدید دنیا کے علماء اور سکالرز سے ملنے اور وسیع کتب خانے دیکھنے کی سہولتیں میسر آ گئیں۔ علماء اور مفکرین کی صحبت میں بیٹھنے اور مطالعے کے شوق و لگن کا جذبہ خاندانی طور پر وراثت میں ملا تھا، حسن اتفاق سے اس دوران حضرت حکیم محمد موسیٰ امرتسری ایسی جامع الصفات شخصیت کی رفاقت بھی میسر آ گئی۔ حکیم صاحب ایسے

لوگ روز، روز پیدا نہیں ہوتے۔ قدرت نے ان کے پیکر میں علم و فضل، خلوص و محبت، معارف پروری، دوست نوازی، چھوٹوں کی حوصلہ افزائی اور انہیں بڑا بنانے کی جو خوبیاں ودیعت فرمائی ہیں وہ بہت کم ایک شخصیت میں جمع ہوتی ہیں۔ اس کے ساتھ ساتھ سادگی، درویش منشی اور شریعت و سنت کی پابندی نے ان کی زندگی میں حسن پیدا کر دیا ہے۔ لاہور میں آپ کا مطب مختلف انخیال علماء، فضلاء، شعراء اور سکالرز کا بڑا مرکز ہے۔

آپ نے مجھے مشورہ دیا کہ میں ایم۔ اے میں اپنا مقالہ مکاتب دیوبند و بریلی کے اختلافات کے موضوع پر لکھوں۔ چنانچہ میں نے اسی عنوان پر اپنا تحقیقی مقالہ لکھا جو ایم اے کے ایک پرچے کے طور پر پیش ہوا اور اسلامک بورڈ آف سٹڈیز نے اسے پسند کیا۔ اس تحقیقی مقالے کے دوران مجھے فاضل بریلوی اور ان کے مخالفین کو تفصیل سے پڑھنے کا موقع ملا۔ برصغیر کی اس مظلوم اور شہ تارخ عبقری شخصیت کو جو نہی میں نے خود ان کی سینکڑوں تصانیف کی روشنی میں پڑھنا شروع کیا مجھے یہ موضوع انتہائی دلچسپ معلوم ہوا۔ جہاں فاضل بریلوی کے خلاف شرک و بدعت کے الزامات بے سرو پا افسانے معلوم ہوئے وہاں یہ حقیقت بھی کھل کر سامنے آگئی کہ فاضل بریلوی اپنے علمی قد و قامت میں اپنے تمام معاصرین اور مخالفین سے کہیں بلند و بالا ہیں، وہ علم کا ایک ایسا سمندر ہیں جس کا کوئی کنارہ نہیں۔ مسائل کی جو تحقیق و تدقیق اور باریک بینی اور لطافت ہمیں ان کے ہاں ملتی ہے وہ دور دور تک نظر نہیں آتی، مختلف اور متنوع علوم و فنون میں حیرت انگیز ماہرانہ صلاحیت جس طرح ان کی ذات میں جمع ہو گئی تھی وہ محض فضل ایزدی ہے، تفسیر و حدیث، فقہ، منطق، معانی اور کلام و غیرہا میں مہارت ہمارے قدیم علماء کا طرہ امتیاز رہی ہے مگر جفر، نجوم، ریاضی، ہیئت، تاریخ، شعر و شاعری ایسے علوم سے انہیں زیادہ دلچسپی نہیں رہی لیکن فاضل بریلوی ہر علم میں تجدیدی مقام و مرتبہ رکھتے ہیں۔ اس کے باوصف انہیں جس طرح متعارف کرایا جا رہا ہے وہ ان کی شخصیت کے ساتھ تاریخی نا انصافی کے مترادف ہے۔ قارئین کو حیرت ہوگی کہ ان کے اس تعارف میں بیگانوں کے ساتھ ساتھ اپنے بھی برابر کے شریک



ہیں، وہ نئی نسل کو ان کی شخصیت، علم و فضل اور خدمات کا کماحقہ تعارف کرنے میں ناکام رہے ہیں۔ دوسری طرف علم و فضل میں بھی وہ پورے طور پر ان کی جانشینی کا حق ادا نہیں کر سکے۔

یہ درست ہے کہ فاضل بریلوی آج بھی برصغیر کی غالب مسلم اکثریت کے پیشوا ہیں مگر اس میں ان کے عقیدہ مندوں سے زیادہ خود ان کی ذات کی کشش اور خدمات کا دخل ہے۔ مخالفین نے ان کے خلاف بدنامی کی مہم اس لئے چلائی کہ وہ اصل مسئلے سے عوام کی توجہ ہٹانا چاہتے تھے، فاضل بریلوی نے آنحضور ﷺ کی ذات گرامی سے متعلق جن عبارات پر گرفت کی تھی وہ اس قدر صحیح، جائز اور درست تھی کہ اس کا جواب آج تک ہو سکا اور نہ ہو سکتا ہے، فاضل بریلوی کو نظر انداز کر کے برصغیر میں مسلم اتحاد کا خواب کبھی پورا نہیں ہو سکتا۔ ضرورت ہے کہ ان کے موقف پر ٹھنڈے دل و دماغ سے غور کیا جائے۔ ہم نے اس کتاب میں ان کا وکیل صفائی بننے کی بجائے صرف حقیقت حال کی طرف ملک کے پڑھے لکھے طبقے کو توجہ دلانے کی کوشش کی ہے۔ فاضل بریلوی نہ کسی بدعت کے مجوز و مؤید ہیں اور نہ کسی غیر شرعی امر کے قائل۔ ہم نے ان کی سینکڑوں کتابوں سے ایسے تمام امور کی نشاندہی کی ہے جن کے بارے میں بدعت کا شائبہ ہو سکتا ہے۔ اس سے یہ نہ سمجھ لیا جائے کہ ہم مسلک اہل سنت سے گریز یا فرار کی پالیسی پر عمل پیرا ہیں۔ ہمارا مقصد یہ ہے کہ فاضل بریلوی کا مسلک کتاب و سنت پر مبنی اور دلائل شرعیہ کی روشنی میں بالکل بے غبار ہے۔ وہ ایک سچے عاشق رسول، متبع سنت، بالغ نظر عالم دین اور نامور فقیہ تھے۔

اس کے ساتھ میں ملک کے پڑھے لکھے طبقے سے اپیل کرتا ہوں کہ وہ اس کتاب کے مندرجات کو پڑھیں اور ملک کی اکثریت کے اس مقتداء کے بارے میں اپنے نظریات کا جائزہ لیں اور عند اللہ یہ فیصلہ کریں کہ اگر ان خیالات کا حامل بھی بدعتی ہے تو پھر صحیح مسلمان کی تعریف کیا ہے؟ اس کتاب سے میرا مقصد یہ ہے کہ امت مسلمہ اسلام اور ہادی اسلام ﷺ کو نقطہ اتحاد قرار دے کر اتفاق و اتحاد کی طرف قدم بڑھائے۔ ہم نے تفصیلی مسائل اور عالمانہ بحثوں سے اجتناب کیا ہے تاکہ عام آدمی بھی

اس کتاب کے مضامین سے فائدہ اٹھا سکے۔ آخر میں دعا ہے کہ اللہ تعالیٰ اس کتاب کو ملت اسلامیہ کے اتفاق و اتحاد کے سلسلے میں ایک حقیر کوشش کے طور پر منظور و مقبول فرمائے۔

ناشکر گزاری ہو گی اگر میں اس موقع پر اپنے خصوصی احباب جناب میاں  
 زبیر احمد صاحب علوی گنج حشری قادری ضیائی اور جناب صاحبزادہ میاں محمد سلیم حماد  
 صاحب سجادہ نشینان حضرت داتا صاحب رحمہ اللہ تعالیٰ کا ذکر نہ کروں جن کا تعاون اس  
 کتاب کی تکمیل میں مجھے برابر حاصل رہا۔ اللہ تعالیٰ انہیں جزائے خیر عطا فرمائے۔

میر محمد فاروق (الفادری)

آستانہ عالیہ شاہ آباد شریف گڑھی اختیار خاں

بہاول پور۔۔۔ ۵ مارچ ۱۹۸۱ء



## آئینہ احوال

ہمارے ہاں ایک عرصے سے ہر شعبہ حیات میں کچھ درجہ بندیاں قائم ہیں۔ کس نے قائم کی ہیں اور کس لئے قائم کی ہیں؟ اس تحقیق میں پڑنے کی روایت ہی موجود نہیں۔ نہ صرف عوام بلکہ اچھے اچھے پڑھے لکھے حضرات بھی اپنے طور پر کچھ تعینات دل و دماغ میں پہلے سے اتار لیتے ہیں۔ پھر ان کی حفاظت کے لئے ہر وقت وہ عقلی و نقلی استدلالات کی ٹوہ میں رہتے ہیں۔ یہ جاننے کی قطعاً کوئی کوشش نہیں کی جاتی کہ پہلے اپنے ذہن میں خیال یا نظریے کی صحت و عدم صحت کو اچھی طرح پرکھ لیا جائے۔ ہماری اس تمہید کو ذہن میں رکھتے ہوئے اس مسئلے پر غور کیجئے جو ایک نزاع مسلسل کی صورت اختیار کر چکا ہے اور وہ ہے دین سے متعلق پائے جانے والے اختلافات کی خلیج، ہماری کوشش ہے کہ ہر شخص، شخصیت پرستی یا دھڑ بھڑ کے دام ہمرنگ زمین سے اپنے آپ کو آزاد کر کے عقل و خرد اور حقائق کی روشنی میں حق و صداقت کی تلاش کرے اور کسی چیز کے لہ و ماعلیہ کو جانے بغیر اس کے بارے میں کوئی سافٹوی صادر نہ کرے۔

برصغیر میں دیوبندیت و بریلویت کے نام پر باہمی اختلافات کو ہوا دے کر جس بہت بڑی قد آور علمی شخصیت مولانا احمد رضا خاں فاضل بریلوی کو ان کی راست دینی و علمی خدمات کے باوصف موجد و مؤید بدعات قرار دے کر اڑانے کی کوشش جاری ہے، یہ صریح علمی و تاریخی ناانصافی ہے۔ ہم نے کوشش کی ہے کہ فاضل بریلوی کے معتقدات و نظریات کو ان کی سینکڑوں تصانیف پر پھیلی ہوئی تحریروں میں سے نکال کر اپنائے ملت کے سامنے رکھ دیں اور انہیں دعوت دیں کہ وہ آگے بڑھ کر ان نظریات و

و معتقدات کو شریعت مطہرہ کے کڑے اصولوں کی کسوٹی پر پرکھیں۔

جن لوگوں نے اختلافات کی خلیج کو صرف اس لیے وسیع کیا کہ ان کے کسی بزرگ یا استاد نے اس کی بسم اللہ کی تھی ان کے پیش نظر کبھی بھی اسلام کی صداقتیں اور اصول و فروع نہیں رہے۔ اسلام کا منبع بریلی ہے نہ دیوبند، ہمیں دیکھنا تو یہ ہے کہ کس نے کہاں تک اللہ تعالیٰ کے عطا کردہ دین کو پھیلانے اور اس پر عمل کرنے میں جدوجہد کی۔ ہم نے فاضل بریلوی کے معتقدات و نظریات سے معمور عرصہ قرطاس پیش کر دیا ہے۔ قارئین اپنی صوابدید سے اس کے ایک ایک لفظ کو شریعت کے پیمانے سے ماپتے چلے جائیں، اگر کہیں بھی انہیں کتاب و سنت کے حدود سے باہر ان کی کوئی تحریر دکھائی دے تو برملا کہہ دیں کہ انہوں نے بدعت پھیلائی اور اگر ایسی بات نہیں ہے تو پھر علمی دیانت کا مظاہرہ کرتے ہوئے دھڑے بندیوں کے طلسم سے نکل کر یہ اعلان کریں کہ انہیں جو کچھ بتایا جاتا رہا وہ تحقیق و مطالعہ کے بغیر فقط تعصب کی رو میں بہہ کر ایک شخصیت کے سحر انگیز اثر کو ختم کرنے کے لیے کہا جاتا رہا۔ جہاں تک دین اسلام کا تعلق ہے اس کے اصول و فروع واضح ہیں۔

آج کی دنیا پر ایک نگاہ ڈالئے! طرح طرح کے نظام رائج ہیں، بظاہر ہر نظام انسانیت کے روحانی و جسمانی دکھوں کا مداوا کرنے کا داعی ہے اور یہ تمام نظام ایک عرصہ دراز سے رائج ہیں۔ نتائج پر نظر ڈالیے تو تمام کا بھرم کھلتا دکھائی دیتا ہے۔ ان کے زیر اثر افراد بحیثیت مجموعی ان سے غیر مطمئن دکھائی دیتے ہیں، استحصال کو ختم کرتے کرتے سب استحصالی ہو گئے، اور انسانیت کی آنکھ میں پھر کسی واضح، مکمل اور جسم و روح کے تمام تقاضے پورے کرنے والے نظام زندگی کے انتظار کا رنگ جھلک رہا ہے کوئی اور قوم مانے نہ مانے مگر ہم مسلمانوں کا پختہ عقیدہ ہے کہ وہ نظام کامل جس کا انتظار ہے اسلام ہے اور یہ ہماری کوتاہی ہے کہ چودہ سو برس میں ہم نے ایک آدھ بار بکے بعد پھر سے صدق دل سے متحد ہو کر اس آفاقی و عالمگیر نظام انسانیت کو نافذ کر کے چشم انسانیت کا انتظار ختم نہیں کیا، یہ تو نہیں ہوا البتہ ہم نے یہ ضرور کیا کہ اگر اپنے ہی بھائی بندوں میں سے کسی کا قامت نکلتا ہوا دکھائی دیا تو اس پر آری رکھ دی تاکہ تفرقہ پھیلے



اور اسلام اپنے نفاذ کے لئے قبح اور باعمل عظیم علماء کے وجود سے محروم ہو جائے، ہم نے رجاں کو حق پر پرکھنے کی جائے حق کو رجاں پر پرکھنے کا غیر معقول طریقہ اختیار کر رکھا ہے، تقلید جامد، اندھی عقیدت اور تعصب کی فضا نے حقائق سے ہماری آنکھیں بند کر رکھی ہیں۔ ہمارا معیار حق صرف اپنے کسی استاد یا شیخ کا فرمودہ بن کر رہ گیا ہے۔ دوسری طرف یہ المیہ ہے کہ عرصہ دراز سے ہمیں دین کے کچھ لفظوں اور اصطلاحوں سے میزار کر دیا گیا ہے اور ہم ہیں کہ آنکھیں بند کر کے اس پر عمل پیرا ہیں۔ مثلاً فتویٰ، مولوی، ملا، پیر اور کئی دوسرے دینی الفاظ زیادہ نام نہاد جدت پسند تو لفظ اللہ، رسول، مسجد اور قرآن سے میزاری کو بھی فیشن کا حصہ سمجھتے ہیں۔ اگر کوئی بد کردار شخص کسی دینی لقب، لفظ یا اصطلاح کا غلاف اوڑھ لے تو کیا ہمارے پاس قرآن و سنت کا معیار موجود نہیں ہے کہ ہم اس کو بے نقاب کر کے اصل و نقل میں تمیز کر سکیں۔ اس طرح سے ہم اپنے لئے اور اپنے دین کے لیے تو کچھ نہیں کر رہے بلکہ خود ان لوگوں اور طرز ہائے زندگی کے لئے راستہ ہموار کر رہے ہیں جن کے آتے ہی نہ ہم رہیں گے اور نہ دین کی کوئی بات۔

اس کے ساتھ ساتھ کچھ علماء کا اپنا رویہ بعض حالات میں سراسر غیر علمی اور غیر منصفانہ نظر آتا ہے مثلاً وہ اپنے علاوہ کسی اور انسان کے فکر اور نظریے کو سننے کے روادار نہیں ہوتے اور ہر انسانی سوچ کو ضائع کر دینے میں مستعدی دکھاتے ہیں، دوسروں کی اچھی بات کو بھی اچھا نہ کہنا آخر کہاں کی دانشمندی ہے، اسلام تو اچھائی کی تلاش مسلسل کا دین ہے۔ ہر دانش مندی اور بہتری ہماری ہی متاع گم گشتہ ہے۔

اتحاد اور اختلاف دو متضاد چیزیں ہیں۔ اگر اختلاف رہے تو اتحاد ناممکن اور اتحاد رہے تو اختلاف کا وجود معدوم لیکن خیال رہے کہ مذہب کے ہر معاملے میں اتحاد، اتحاد کی تبلیغ صرف اسی صورت میں روار کھی جاسکتی ہے جب کہ مذہب کو ہندومت یا ویدانت کی طرح ہر قسم کے خیالات و نظریات کا مجموعہ اور ملغوبہ تسلیم کر لیا جائے۔ اس کے برعکس اگر اس کے کچھ اٹل اور غیر متبدل اصول ہیں تو ان کے بارے میں نرمی یا رعایت اتحاد و اتفاق نہیں، بلکہ مدابہت اور اپنے نظریات و عقائد سے عدم اخلاص کا



نتیجہ ہے، مذہبی معاملات میں اختلافات کا نام سن کر چپیں جبین ہونے والے حضرات مہذب دنیا کے سیاسی، عمرانی، اقتصادی اور فنی باہم دگر مخالف و متضاد نظریات باہم دگر دست و گریہاں اقوام سے کیوں آنکھیں بند کر لیتے ہیں۔ آخر یہ برائی انہیں صرف مذہبی دنیا ہی میں کیوں کھٹکتی ہے؟ ہمیں اس بات کا احساس ہے کہ دین میں نفرت، تعصب اور ورشتی کا کوئی دخل نہیں لیکن اختلافات کا پیدا نہ ہونا یہ ایک ایسا غیر فطری مطالبہ ہے جسے عملی دنیا میں کروڑوں انسانوں کے لیے ایک لمحے کے لیے بھی تسلیم نہیں کیا جاسکتا۔ ہاں! ان اختلافات کو اپنی حدود میں رکھتے ہوئے وسیع جیادوں پر اتحاد و اتفاق کا پلیٹ فارم مہیا کیا جائے۔

فاضل بریلوی کے احوال و واقعات زندگی اور آپ کی تصانیف پر تحقیقی نظر کے بعد جب ہم ان کے بارے میں شکوک و شبہات پیدا کرنے والی تحریروں سے گزرے ہیں تو خدا شاہد ہے کہ حیثیت طالب علم کے ہمارے دل و دماغ کو شدید صدمہ پہنچا، برصغیر کا ایک ایسا عالم دین جس نے علوم دینیہ پر سینکڑوں مبسوط اور محققانہ تصانیف کا ذخیرہ ملت اسلامیہ کو عطا فرمایا جس کی زندگی عشق رسول ﷺ، توحید حق اور اتباع سنت کا پیکر تھی کیونکر اس بدنامی کا مستحق ٹھہرا۔

قارئین حقیقت پسندی سے اس کتاب کا مطالعہ کریں اور سمجھنے کی کوشش کریں کہ غلطی کیا ہے؟ اور وہ کہاں ہے؟ ہم دور نہیں جاتے اپنے ہی ارد گرد میں رہتے ہوئے اس بات کا اندازہ کر سکتے ہیں کہ اکثر لوگ جب بھی کسی کو اپنے مسلک کی شخصیت یا مکتب فکر کا مخالف دیکھتے ہیں تو فوراً لٹھ لے کر اس کے پیچھے پڑ جاتے ہیں۔ یہ معلوم کرنے کی قطعاً کوشش نہیں کرتے کہ اس مخالفت کے اسباب کیا ہیں اور کیا واقعی ان کی گنجائش تو موجود نہیں ہے؟ اس سے بھی عجیب تر بات یہ کہ ایک عمل جسے برا سمجھتے ہوئے دوسروں پر الزام تراشی اور انہیں مطعون کرنے کا سلسلہ جاری ہو اگر اتفاق سے اپنے ہاں نکل آئے تو اس کے لئے سینکڑوں تاویلات اور محمل نکلنے شروع ہو جاتے ہیں۔ اس کتاب میں آپ کو کئی ایسے شواہد ملیں گے کہ فاضل بریلوی پر بدعت و شرک کی جو چارج شیٹ عائد کی گئی ہے اس سے کئی بڑے بڑے ایسے شیوخ اپنا دامن کسی



طرح صاف نہیں کر سکتے جو ان مخالفین کا قبلہ عقیدت ہیں۔

## اتفاق سے افتراق کی طرف

برصغیر میں اختلافات کا آغاز ان عبارات سے ہوا جن کا تعلق براہ راست آنحضور ﷺ کی ذات گرامی سے ہے۔ اس میں کوئی شک نہیں کہ یہ عبارات انتہائی گستاخانہ اور کسی اعتبار سے بھی بارگاہِ نبوی کے شایانِ شان نہیں۔ یہ انتہائی نازک، سنگین اور خطرناک مسئلہ تھا، مسلمانوں کی ملی تاریخ اس بات کی شاہد ہے کہ وہ چاہے اور سب کچھ گوارا کر لیں مگر اپنے آقا و مولیٰ ﷺ کی بارگاہِ اقدس میں بے ادبی اور گستاخی برداشت کرنا ان کے بس سے باہر ہے۔

اعتقادات و اعمال کے بارے میں معمولی نوعیت کے اختلافات پہلے موجود تھے مگر وہ نہ تو اصولی تھے اور نہ ہی ملت اسلامیہ میں ان سے فرقہ بندی پیدا ہوئی تھی۔ البتہ عبارات کا مسئلہ اصولی تھا، ممتاز عالم دین علامہ سید احمد سعید کاظمی اس کی وضاحت کرتے ہوئے لکھتے ہیں :

”دیوبندی حضرات اور اہل سنت کے درمیان جیاد کی اختلافات کا موجب علمائے دیوبند کی صرف وہ عبارات ہیں جن میں اللہ تعالیٰ اور نبی کریم ﷺ کی شانِ اقدس میں کھلی توہین کی گئی ہے۔“ (الحق المبین : ص ۱۲، ملتان)

اسی موقف کی تائید میں مولانا منظور نعمانی مدیر الفرقان لکھنؤ فیصلہ کن مناظرہ میں لکھتے ہیں :

”شاید بہت سے لوگ ناواقفی سے یہ سمجھتے ہیں کہ میلاد، قیام، عرس، قوالی، فاتحہ، تیجہ، دسواں، بیسواں، چالیسواں برسی وغیرہ رسوم کے جائز و ناجائز اور بدعت و غیر بدعت ہونے کے بارے میں مسلمانوں کے مختلف طبقوں میں جو نظریاتی اختلاف ہے یہی دراصل دیوبندی اور بریلوی اختلاف ہے مگر یہ سمجھنا صحیح نہیں ہے کیوں کہ مسلمانوں کے درمیان ان



مسائل میں یہ اختلاف تو اس وقت سے جب کہ دیوبند کا مدرسہ قائم نہ ہوا تھا اور مولوی احمد رضا خاں صاحب پیدا ہوئے تھے۔ اس لیے ان مسائل کو دیوبندی بریلوی اختلاف نہیں کہا جاسکتا۔ علاوہ ازیں ان مسائل کی حیثیت کسی فریق کے نزدیک بھی ایسی نہیں کہ ان کے ماننے نہ ماننے کی وجہ سے کسی کو کافراہل سنت سے خارج کیا جاسکے۔“ ۱۔

عجیب اتفاق ہے کہ ان عبارات کا دور تقریباً ایک ہی ہے ایسا معلوم ہوتا ہے کہ آنحضور ﷺ کے مقام و منصب کے بارے میں باقاعدہ ایک تحریک چلائی گئی۔ ہو سکتا ہے کہ اس سے ان حضرات کے پیش نظر مسئلہ توحید کا نکھار ہو مگر یہ کیسی توحید تھی جو عظمت و تقدیس رسالت کے کھنڈروں پر قائم کی جا رہی تھی، تقویۃ الایمان کی گستاخانہ عبارات اور اثر ابن عباس کا مسئلہ وہ نقطہ آغاز ہے جس سے جمہور مسلمانوں کے دل بھڑک اٹھے، تقویۃ الایمان کی اس عبارت :-

”اس شہنشاہ کی تو یہ شان ہے کہ ایک آن میں ایک حکم کن سے چاہے تو کروڑوں نبی اور ولی جن و فرشتہ جبریل و محمد پیدا کر ڈالے۔“ ۲۔

سے امکان یا امتناع الخیر کا مشہور مسئلہ پیدا ہوا اور امام معقولات علامہ فضل حق خیر آبادی کو اس کے رد میں معروف کتاب ”امتناع الخیر“ لکھنی پڑی۔

اقوام عالم میں مسلمانوں کو یہ شرف حاصل ہے کہ انہوں نے اپنے آقا و مولیٰ ﷺ سے عشق و محبت کی نسبت ان کی ایک ایک ادا پر مر مٹنے کے جذبے اور انہیں فطری محبوب کا درجہ دینے کی جو یادگار تاریخ چھوڑی ہے اس کی نظیر اور کہیں نہیں ملتی۔ بلاشبہ اس کی بیادیں قرآن مجید نے فراہم کی ہیں، ارشاد ہوتا ہے :-

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ  
وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالُكُمْ  
وَأَنْتُمْ لَا تَشْعُرُونَ۔ الحجرات

۱: فیصلہ کن مناظرہ، دارالاشاعت، فیصل آباد، ص۔ ۶

۲: تقویۃ الایمان: ص ۲۱، مطبوعہ علمی کتب خانہ، لاہور

اے ایمان والو! بلند نہ کرو اپنی آوازیں نبی (ﷺ) کی آواز پر اور نہ ان سے بہت زور کے ساتھ بات کرو جیسے تم ایک دوسرے سے آپس میں بولا کرتے ہو کہیں ایسا نہ ہو کہ تمہارا کیا کر یا سب کچھ اکارت جائے اور تمہیں خبر بھی نہ ہو۔

دوسری آیت میں ارشاد ہے :

إِنَّ الَّذِينَ يَغْضُّونَ أَصْوَاتَهُمْ عِنْدَ رَسُولِ اللَّهِ أُولَٰئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَىٰ لَهُمْ مَغْفِرَةٌ وَأَجْرٌ كَرِيمٌ. الحجرات  
بے شک جو لوگ اپنی آوازیں پست کرتے ہیں رسول اللہ کے نزدیک وہ ایسے لوگ ہیں جن کے دل کو اللہ تعالیٰ نے پرہیزگاری کے لیے پرکھ لیا ہے، ان کے لیے بخشش اور بڑا ثواب ہے۔  
اور ایک اور آیت میں فرمایا :-

إِنَّ الَّذِينَ يَنَادُونَكَ مِنْ وَرَاءِ الْحُجُرَاتِ أَكْثَرُهُمْ لَا يَعْقِلُونَ ☆ وَلَوْ أَنَّهُمْ صَبَرُوا حَتَّىٰ تَخْرُجَ إِلَيْهِمْ لَكَانَ خَيْرًا لَهُمْ وَاللَّهُ غَفُورٌ رَحِيمٌ. الحجرات  
بے شک جو لوگ آپ کے رہنے کے حجروں سے باہر پکارتے ہیں ان میں اکثر بے عقل ہیں، اگر یہ لوگ اتنا صبر کرتے کہ آپ خود حجروں سے نکل کر ان کی طرف آتے تو ان کے حق میں بہتر ہوتا، اللہ تعالیٰ بخشنے والا مہربان ہے۔  
مزید ارشاد فرمایا :

يَا أَيُّهَا الَّذِينَ آمَنُوا لَا تَقُولُوا رَاعِنَا وَ قُولُوا انظُرْنَا وَاسْمَعُوا وَلِلْكَافِرِينَ عَذَابٌ أَلِيمٌ. البقرة

اے ایمان والو! تم نبی کریم (ﷺ) کے ساتھ راعنا کہہ کر خطاب نہ کیا کرو بلکہ انظرنا کہہ کر وادھیان لگا کر سنتے رہا کرو اور کافروں کے لیے دردناک عذاب ہے۔  
ان آیات میں بارگاہ رسالت کے آداب، طرز مخاطب اور الفاظ کے استعمال کے بارے میں جو ہدایات دی گئی ہیں وہ محتاج بیان نہیں۔ علمائے امت، صلحائے ملت اور عاشقان جمال نبوی اس مقام پر پہنچ کر ہمیشہ اپنے آپ کو بے بس در ماندہ، مفلس اور تنہی دامن



محسوس کر کے مقام محمدی کی آفاقیت کا اعتراف کرتے رہے، حضرت سعدی فرماتے ہیں :-

ندائم کدا مین سخن گوئمت کہ بالا تری ز انچه من گوئمت  
چہ وصفت کند سعدی نا تمام علیک الصلوٰۃ اے نبی و السلام  
عزت خاری کس خوبصورت انداز میں اس مقام کی رفعت کا احساس دلاتے ہیں :

ادب گاہ بہست زیر آسمان از عرش نازک تر  
نفس گم کردہ مے آید جنید و بایزید ایں جا  
غالب نے یہی بات ذرا مختلف پیرائے میں کہی ۔

غالب ثنائے خواجہ بہ یزداں گزاشیم  
کاں ذات پاک مرتبہ دان محمد است

اس بات پر تمام علمائے امت متفق ہیں کہ سید الانبیاء ﷺ کی شان اقدس میں گستاخی اور توہین کفر ہے ٹھیک اسی طرح اس بات پر بھی ان کا اتفاق ہے کہ توہین یا گستاخی کے صریح الفاظ میں کسی طرح کی تاویل جائز نہیں۔ جناب سید انور شاہ کاشمیری کا بیان ہے کہ :-

”و قد ذکر العلماء أن التهور فی عرض الأنبياء و إن لم يقصد  
السب کفر“۔

”علماء نے فرمایا ہے کہ انبیاء علیہم السلام کی شان میں جرأت و دلیری کفر ہے اگرچہ توہین مقصود نہ ہو“۔

یہی بات کہ کیا چیز توہین ہے اور کیا نہیں ہے؟ سو یہ اتنا اہم مسئلہ نہیں ہے۔ ہر زبان کے روزمرے اور محاورے کی روشنی اور سیاق کلام سے الفاظ کا مفہوم آسانی سے متعین کیا جاسکتا ہے اگر دور از کار تاویلات کا سہارا نہ لیا جائے تو اس کا فیصلہ متعلقہ زبان کا معمولی پڑھا لکھا آدمی بھی آسانی سے کر سکتا ہے۔



## توہین رسول ﷺ

### میں قائل کی نیت کا اعتبار نہیں

عام طور پر سادہ لوح حضرات کا ذہن اس طرف منتقل ہو جاتا ہے کہ گو عبارات توہین پائی جاتی ہے مگر اس کے قائل کی نیت یقیناً توہین کی نہیں ہوگی۔ اس سلسلے میں گزارش ہے کہ آنحضور ﷺ کی ذات گرامی سے متعلق اس قاعدے کو ایک لمحے کے لیے بھی تسلیم نہیں کیا جاسکتا۔ بارگاہ نبوت کے بارے میں آداب گفتگو کی براہ راست تعلیم اور اس کی باریکیوں اور نزاکتوں کو ہر حال میں ملحوظ خاطر رکھنے کی تاکید کا منشاء یہی ہے کہ بارگاہ قدس میں لب کھولنے سے پہلے الفاظ کی بے مائیگی، حروف کی در ماندگی اور نظم عبارت کی بے چارگی کا اچھی طرح جائزہ لے لیا جائے۔ صحابہ کرام رَاْعِنَا کا لفظ تعظیم کی نیت سے ادا کرتے تھے مگر جس وقت یہودیوں نے اسے معمولی تصرف سے توہین کی نیت سے استعمال کرنا شروع کیا تو اللہ تعالیٰ نے صحابہ کرام کو بھی یہ لفظ بولنے سے منع کر دیا، معلوم ہوا کہ لفظ کے بولنے میں نیت یا ارادے کا کوئی دخل نہیں۔ اگر کوئی لفظ توہین آمیز معنی یا مفہوم کی طرف مشعر ہے تو وہ لفظ توہین ہی ہے۔

آنحضور ﷺ کی ذات مقدسہ کے بارے میں توہین آمیز عبارات سے سارا مسئلہ پیدا ہوا، علمائے اہل سنت نے ایسی عبارتیں واپس لینے یا مناسب الفاظ میں بدلنے پر زور دیا۔ تو دوسری طرف سے معقولیت کا راستہ اختیار کرنے کی بجائے ہٹ دھرمی کا مظاہرہ کیا گیا اور ان عبارات کو اپنے اساتذہ کی عزت و وقار کا مسئلہ بنا لیا گیا۔ ظاہر بات ہے کہ آنحضور ﷺ کے مقام و منصب کے مقابلے میں کسی اور کی کیا حیثیت ہے؟ مگر ملت

اسلامیہ میں فرقہ بندی گوارا کر لی گئی اس کے نتیجے میں پیدا ہونے والے نقصانات جو اب ایک صدی پر پھیل گئے ہیں برداشت کر لیے گئے۔ مناظرہ بازی، گالی گلوچ اور فضول لڑچر کی طباعت پر کروڑوں روپے کے قومی ضیاع پر کبھی اظہار افسوس تک کی ضرورت نہ سمجھی گئی۔ اس صورت حال سے برصغیر میں اسلامی مفاد کو جو نقصان پہنچا اسے ہضم کر لیا گیا۔ مگر چند علماء کی قلمی لغزشوں کو قبول کر لینے کی ہمت نہ ہو سکی، دارالعلوم کے بڑے شیخ الحدیث سے طفل مکتب تک آج بھی ہر شخص کی زبان سے آسانی سے سنا جاسکتا ہے کہ نماز میں آنحضرت ﷺ کا خیال (نعوذ باللہ! نعوذ باللہ) اپنے خیال سے زیادہ برا ہے کے بارے میں ہمارے اکابرین درست اور صحیح تھے، جہاں تقلید جامد اور شخصیت پرستی اتنی مضبوط جڑیں پکڑ چکی ہوں وہاں کسی خوشگوار اسلامی انقلاب کی توقع کیسے کی جاسکتی ہے۔

آج اندھی عقیدت اور رسم پرستی کے بارے میں خانقاہوں سے وابستہ جاہل افراد کو طعنے دینے والے روشن خیال حضرات کو گھر کی اس پیر پرستی، استاذ پرستی جو صنم پرستی کی حد تک پہنچ چکی ہے کا شہتیر نظر کیوں نہیں آتا؟ مسئلہ تکفیر کے بارے میں فاضل بریلوی کو جس طرح بدنام کیا گیا ہے وہ اصل مسئلے سے توجہ ہٹانے کا کامیاب حربہ ہے (اس کی تفصیل اگلے باب میں آرہی ہے) اگر آج یہ مطالبہ کیا جاسکتا ہے کہ مولانا حسین احمد مدنی کے بارے میں علامہ اقبال کے اشعار اور مغان حجاز سے نکال دیئے جائیں تو ملک کی بہت بڑی اکثریت کا یہ مطالبہ کیوں نہیں مانا جاسکتا کہ تقویۃ الایمان، صراط مستقیم، براہین قاطعہ، حفظ الایمان، تحذیر الناس، بلغۃ الخیران وغیرہ کی دلخراش عبارتیں حذف کر دی جائیں یا انہیں مناسب الفاظ میں تبدیل کر دیا جائے۔ جب فاضل بریلوی کے ہم خیال جید علماء بار بار اس بات کی وضاحت کر چکے ہیں کہ دیوبند و بریلی کا اصل تنازعہ یہی عبارات ہیں انہیں حل کر دینے سے مسائل کافی حد تک سدھر جائیں گے۔ میرے علم کے مطابق غالباً ۱۹۶۳ء میں نامور عالم دین علامہ سید احمد سعید کاظمی نے اس سلسلے میں خاصی پیش رفت کی تھی، انہوں نے ملک کے مقتدر اور جید علمائے کرام کے پاس ذاتی خط لکھ کر اس مسئلے کا قابل عمل حل پیش کیا تھا اور انہیں دعوت دی



تھی کہ وہ آگے بڑھیں اور معیار و مدار صرف آنحضور ﷺ کی ذات گرامی کو قرار دیتے ہوئے شخصیات کے دائروں سے نکل آئیں۔ مگر افسوس کہ چند ایک کے سوا کسی نے ان کی بات نہ سنی۔ یہ ایک کھلی ہوئی حقیقت ہے کہ برصغیر کی غالب اکثریت نے ان عبارات کو توہین آمیز اور گستاخانہ سمجھا ہے اور اس سلسلے میں انہوں نے فاضل بریلوی کی گرفت اور تنقید کو اپنے دل کی آواز سمجھا ہے۔ یہی وجہ ہے کہ برصغیر کی غالب اکثریت آج بھی فاضل بریلوی کو اپنا مقتدا اور دینی رہبر سمجھتی ہے، جوش سے زیادہ ہوش کی ضرورت ہے اگرچہ فاضل بریلوی کا تدریسی اور عقیدت کا حلقہ بھی خاصا وسیع ہے مگر انہیں جس چیز نے لازوال شہرت، دائمی عزت اور قبولیت عامہ کا درجہ عطا کیا ہے وہ ہے ان کا وہ مضبوط موقف جو انہوں نے رسالت، اس کی عظمتوں اور مسلمان کے اپنے آقا و مولیٰ ﷺ سے نازک و لطیف رشتے کی حفاظت کے لیے اختیار کیا، ضرورت ہے کہ ان کے موقف کو ٹھنڈے دل سے سمجھا جائے اور ان کی مجبوری اور ذمہ داری کا احساس کیا جائے۔ تکفیر کے معاملے میں وہ حد درجہ محتاط تھے۔ مسئلہ تکفیر کے بارے میں علامہ سید احمد سعید کاظمی رقم طراز ہیں :

”مسئلہ تکفیر میں ہمارا مسلک ہمیشہ یہی رہا ہے کہ جو شخص بھی کلمہ کفر بول کر اپنے قول و فعل سے التزام کفر کرے گا تو ہم اس کی تکفیر میں تامل نہیں کریں گے خواہ وہ دیوبندی ہو یا بریلوی، لنگی ہو یا کانگریسی، نیچری ہو یا ندوی، اس بارے میں اپنے پرانے کا امتیاز کرنا اہل حق کا شیوہ نہیں۔ اس کا مطلب یہ نہیں کہ ایک لنگی نے کلمہ کفر بولا تو ساری لیگ کافر ہو گئی یا ایک ندوی نے التزام کفر کیا تو معاذ اللہ سارے ندوی مرتد ہو گئے، ہم تو بعض دیوبندیوں کی عبارات کفریہ کی بنا پر ہر ساکن دیوبند کو بھی کافر نہیں کہتے چہ جائیکہ تمام لنگی اور سارے ندوی کافر ہوں۔ ہم اور ہمارے اکابر نے بارہا اعلان کیا کہ ہم کسی دیوبند اور لکھنؤ والے کو کافر نہیں کہتے، ہمارے نزدیک صرف وہی لوگ کافر ہیں جنہوں نے معاذ اللہ، اللہ تعالیٰ اور اس کے رسول ﷺ و محبوبان ایزدی کی شان میں صریح گستاخیاں کیں

اور باوجود تنبیہ شدید کے انہوں نے اپنی گستاخیوں سے توبہ نہیں کی، نیز وہ لوگ جو ان گستاخیوں پر مطلع ہو کر اور ان کے صریح مفہوم کو جان کر ان گستاخیوں کو حق سمجھتے ہیں اور گستاخیاں کرنے والوں کو مومن اہل حق اپنا مقتدا مانتے ہیں اور بس ان کے علاوہ ہم نے کسی مدعی اسلام کی تکفیر نہیں کی، ایسے لوگ جن کی ہم نے تکفیر کی ہے اگر ان کو ٹٹولا جائے تو وہ بہت قلیل تعداد اور محدود افراد ہیں۔ ان کے علاوہ نہ کوئی دیوبند کارہنہ والا کافر اور نہ بریلی کا، نہ لیگی نہ ندوی، ہم سب مسلمانوں کو مسلمان سمجھتے ہیں۔“

فاضل بریلوی کے تاریخی کردار کو سبوتاژ کرنے کے لیے ان کے خلاف منفی پروپیگنڈہ اس شدت سے کیا گیا کہ اس پر سچ کا گمان ہونے لگا، بدنامی اور کردار کشی کی اس مہم میں سرفہرست یہ الزام رکھا گیا کہ وہ بدعات کے مؤید و مجوز ہیں، افسوس! کہ فاضل بریلوی کے کھاتے میں الزام بھی ایسا ڈالا گیا جس میں ذرہ برابر صداقت نہیں۔

وہ بات سارے فسانے میں جس کا ذکر نہ تھا

وہ بات ان کو بہت ناگوار گزری ہے

اس سلسلے میں ہم نے فاضل بریلوی کی سینکڑوں تصانیف میں سے امور بدعت سے متعلق ان کی آراء اور فتوے جمع کر دیئے ہیں، اس وقت عام طور پر صوفیاء کا خانقاہی نظام بدعت کے لیے بدنام ہے مگر حمد اللہ اس سچے عالم دین اور دیدہ ور متبع سنت مفکر کا قلم کسی رو رعایت کے بغیر شریعت و سنت کی نگرانی اور چوکیداری کے فرائض پورے طنطنے سے ادا کرتا رہا ہے۔ ویسے یہ بدعت کا معاملہ بھی عجیب ہے، مخالفین کے پاس یہ ایک ایسا لباس ہے جو مخالفین کے ہر عمل چاہے وہ کتنی نیک نیتی، خلوص دل اور شرعی بنیادوں پر ہو رہا ہو پر توفٹ آجاتا ہے مگر اپنے معمولات، پیری مریدی، کشف و کرامات اور رسوم و رواج قطعاً اس کی ذیل میں نہیں آتے، آسمان دنیا کے نیچے بدعت کی کوئی ایسی تعریف کی ہی نہیں جاسکتی جس سے مدارس کی بلند و بالا عمارتیں، ان پر کروڑوں کے اخراجات، سالانہ جلسے، ان کی تزئین و آرائش، ان کے لیے چھ ماہ پہلے



وقت مقرر کرنا، خوبصورت لٹریچر چھاپنا وغیرہ تو عین سنت اور مقتضائے توحید قرار پائے مگر میلاد مصطفیٰ ﷺ، جلسہ سیرت النبی ﷺ اور ذکر شہادت حسین ایسی محافل بدعت قرار پائیں۔

**بدعت:** لغت میں بدعت ہر نئی چیز کو کہتے ہیں اور اصطلاح شرع میں دین میں ایسی چیز پیدا کرنا جس کی اصل دین میں نہ پائی جائے بدعت ہے، یعنی ہر وہ چیز جو کسی دلیل شرعی کے معارض ہو بدعت شرعیہ ہے، بدعت کی یہ ایک ایسی جامع تعریف ہے جس کے ذریعے ہم تمام اعتراضات سے بچ سکتے ہیں۔ مفتی محمد شفیع صاحب نے اپنے رسالے ”سنت و بدعت“ میں الطریقة المحمدیة اور الاعتصام سے بدعت کی تعریف نقل کی ہے :-

”ہر ایسے نو ایجاد طریقہ عبادت کو بدعت کہتے ہیں جو زیادہ ثواب حاصل کرنے کی نیت سے رسول اللہ ﷺ اور صحابہ کرام کے عہد مبارک میں اس کا داعیہ اور سبب موجود ہونے کے باوجود نہ قولاً ثبوت ہو نہ فعلاً، نہ صراحۃً نہ اشارتاً۔“ (سنت و بدعت: ص ۱۱، ادارہ المعارف، کراچی)

مگر یہ تعریف بھی جامع نہیں ہے۔ زمانہ کی برق رفتاری نے دین متین کے لیے کام کرنے کے داعیے اور تقاضے بالکل مختلف انداز میں پیدا کر دیے ہیں، اگر بدعت کی مذکورہ بالا تعریف درست مان لی جائے تو رواں دواں انسانی گاڑی قدم قدم پر بدعت کے بربکوں کا شکار ہو گی۔ نتیجہ یہ نکلے گا کہ رواں انسانی زندگی اور مذہب کے درمیان فاصلہ تیزی سے بڑھنا شروع ہو جائے گا۔ جن ممالک میں مذہب کی رجعت پسندانہ تشریح پر زور دیا جا رہا ہے یا جہاں صرف الفاظ کے گورکھ دھندے پر محسوس گرم ہیں وہاں مذہب کی گرفت خود خود ڈھیلی ہوتی جا رہی ہے۔ ہمارے جن علماء نے بدعت کی یہ تعریف کی ہے کہ ہر وہ کام جو زمانہ رسول اللہ ﷺ میں نہ ہو۔ (مرقاۃ: ج ۱، ص ۱۷۹) انہوں نے غیر شعوری طور پر انسانی زندگی کو مفلوج کر کے رکھ دیا ہے۔ مسلمان کی پوری زندگی رضائے الہی کے تابع اور عبادت خداوندی کی تصویر ہے، اس کا کوئی فعل و عمل اس کے عالمگیر نظریہ حیات سے باہر نہیں۔ بدعت کی اس تشریح کی روشنی میں وہ کس طرح

اپنے آپ کو جدید معاشرے میں ضم کر سکے گا۔ شریعت ہمارے بعض علماء کے ہاں موم کی ایک ایسی ہتی ہے جسے وہ اپنی مرضی سے جہاں چاہیں موڑ لیں۔ جناب مفتی محمد شفیع صاحب رقم طراز ہیں کہ :-

”جس کام کی ضرورت عہد رسالت میں موجود نہ تھی بعد میں کسی دینی مقصد کو حاصل کرنے کے لیے پیدا ہو گئی وہ بھی بدعت میں داخل نہیں۔ جیسے مروجہ مدارس اسلامیہ وغیرہ۔“

دیکھا آپ نے! ایک بدعت کیونکر عین سنت بن گئی؟ صرف اس لیے کہ علماء نے اسے جائز قرار دے دیا تو کیا خیال ہے جناب مفتی صاحب کا ان بزرگان اسلاف اور نیک نیت متقی حضرات کے بارے میں جن کا علم و فضل یقیناً ہم لوگوں سے بہتر تھا کہ اگر انہوں نے آنحضور ﷺ کی ذات گرامی سے محبت اور نسبت کاملہ کے حصول کے لیے میلاد کی محفلیں قائم کیں یا کسی ولی اللہ کے عقیدت مندوں کے لیے احتسابِ نفس، تجدیدِ بیعت اور تعلیم و تعلم کی خاطر عرس کی مجالس قائم کر دیں یا ترمیمیہ نفس اور رذائل باطنی سے چھٹکارا حاصل کرنے کی خاطر خانقاہی نظام کے کچھ اصول مرتب کر دیئے تو یہ سب کچھ بدعت کیسے ہو گیا؟ فرق صرف اپنے پرائے کا ہے ورنہ بات تو ایک ہی ہے۔ اگر یہ سب کچھ شرک و بدعت ہے تو پھر اس حمام میں سب ننگے ہیں، ایک عجیب بات اس سلسلے میں یہ کہی جاتی ہے کہ تاریخ مقرر نہ کی جائے اور اس پر یوں زور دیا جاتا ہے گویا قرآن کی اصل تعلیم یہی ہے۔ اس مصروف زندگی میں جہاں انسان کا ایک ایک سیکنڈ قیمتی اور طے شدہ پروگرام کے مطابق ہے۔ انسان مشین بن کر رہ گیا ہے اس کی زندگی کا کوئی کام وقت مقرر کے بغیر ایک لمحے کے لیے نہیں ہو سکتا۔ دوسری طرف اپنے جلے جلوس، میٹنگیں اور شادی بیاہ کے لیے دھڑا دھڑا اخبارات، پوسٹروں، ریڈیو، ٹیلی ویژن پر تاریخ کا اعلان کیا جا رہا ہے۔ آخر یہ سب کچھ کیا ہے؟ رہی بات یہ کہ کسی کا خیال ہے کہ یہ عرس یا محفل صرف اسی تاریخ کو ہی ہو سکتی ہے دوسری تاریخوں میں نہیں ہو سکتی سو ایسا خیال کسی کا بھی نہیں، یہ ایجاد ہندہ گرچہ گندہ والی بات ہے، درود و سلام کھڑے ہو کر پڑھنے کی پابندی، ایصالِ ثواب کے لیے مختلف اور مخصوص سورتیں



پڑھنے کی پابندی، نماز باجماعت کے بعد کئی کئی بار دعا مانگنے کی پابندی، تیجہ، چہلم وغیرہ کی پابندی وغیرہ، یہ ساری باتیں مفروضے ہیں کوئی شخص بھی ان پابندیوں کا قائل نہیں ہے اور نہ کسی کا یہ عقیدہ ہے کہ اگر انہیں اسی طرح سے نہ کیا گیا تو ادا نہ ہوں گی۔

بدعت سے متعلق اسی غلط اور جاہلانہ تصور کی تردید کے لیے ہمارے نامور فقہاء کو بدعت کی تقسیم کرنا پڑی۔ فقہ کی معروف کتاب رد المحتار (شامی) کا بیان ہے :

(أى صاحب بدعة) أى محرمة و إلا فقد تكون واجبة كنصب

الأدلة للرد على أهل الفرق الضالة وتعلم النحو المفهم للكتاب

و السنة، و مندوبة كإحداث نحو رباط و مدرسة و كل إحسان

لم يكن في الصدر الأول، ومكروهة كزخرفة المساجد، ومباحة

كالتوسع بلذيد المأكول و المشارب.

”بدعت ناجائز ہوگی اور کبھی وہ واجب ہوتی ہے جیسے گمراہ فرقوں پر رد کے

لیے دلائل قائم کرنا اور قرآن و حدیث سمجھنے کے لیے علم نحو سیکھنا اور کبھی

بدعت مستحب ہوتی ہے جیسے مدرسوں اور مسافر خانوں کی تعمیر اور ہر وہ

نیک کام جو ابتدائی دور اسلام میں نہ تھا اور بدعت کبھی مکروہ ہوتی ہے جیسے

مساجد کو مزین و منقش کرنا اور بدعت کبھی مباح ہوتی ہے جیسے لذیذ

کھانے پینے وغیرہ۔“

حضرت شیخ عبدالحق محدث دہلوی بدعت پر بحث کرتے ہوئے لکھتے ہیں :-

بعض بدعتیں ایسی ہیں کہ واجب است چنانچہ تعلیم و تعلم نحو و صرف کہ بدال معرفت

آیات و احادیث حاصل گردد و حفظ غرائب کتاب و سنت و دیگر چیز ہائیکہ حفظ دین و ملت

براں موقوف بود و بعض مستحسن و مستحب مثل بنائے رباط و درسا، بعض مکروہ مانند

نقش و نگار کردن مساجد و مصاحف بقول بعض، و بعض مباح مثل فراخی در طعامائے

لذیذہ و لباسائے فاخرہ، بشرطیکہ حلال باشند و باعث طغیان و تکبر و مفاخرت نشوند، و

مباحات دیگر کہ در زمان آنحضرت ﷺ نبودند چنانچہ بیری و غربال و مانند آں، و بعض

حرام چنانکہ مذاہب اہل بدع و ہوا پر خلاف سنت و جماعت و آنچه خلفائے راشدین کردہ

باشند اگرچہ بآں معنی کہ در زماں آنحضرت ﷺ نبودہ بدعت است، ولیکن از قسم بدعت حسنہ خواهد بود بلکہ، در حقیقت سنت است زیرا کہ آنحضرت ﷺ فرمودہ است بر شاہاد کہ لازم گیرید سنت مرا و سنت خلفائے راشدین۔“۱

”بعض بدعتیں واجب ہیں جیسے کہ نحو و صرف کا سیکھنا تاکہ اس سے آیات و احادیث کے مفہوم و مطالب کی معرفت حاصل ہو اور قرآن و سنت کے علوم محفوظ ہوں اور دوسری وہ چیزیں بھی محفوظ ہوں جن پر دین و ملت کی حفاظت کا دار و مدار ہے، اور بعض بدعتیں مستحب و مستحسن ہیں جیسے سرائے اور مدارس کی تعمیر، اور بعض مکروہ ہیں جیسے بعض کے نزدیک مساجد اور قرآن مجید نقش و نگار، اور بعض مباح ہیں جیسے۔۔۔ اچھے اچھے کھانوں کا شوق بشرطیکہ حلال ہوں اور غرور و نخوت کا باعث نہ ہوں اور دوسری مباح چیزیں جو آنحضور ﷺ کے زمانے میں نہ تھیں جیسے چھلنی وغیرہ، اور بعض بدعتیں حرام ہیں جیسے اہل سنت و جماعت کے خلاف نئے عقیدوں اور نفسانی خواہشات والوں کے مذہب۔ اور جو چیزیں خلفائے راشدین نے کی ہیں۔ اگرچہ وہ اس معنی میں بدعت ہیں کہ آنحضور ﷺ کے زمانے میں نہ تھیں لیکن بدعت حسنہ کے اقسام میں سے ہیں بلکہ در حقیقت سنت ہیں کیونکہ آنحضور ﷺ کا ارشاد ہے کہ میری اور میرے خلفائے راشدین کی سنت کو لازم پکڑو۔“

بدعت کے بارے میں امام ربانی مجدد الف ثانی رضی اللہ تعالیٰ عنہ کے مسلک حقہ کو عموماً غلط رنگ دینے کی کوشش کی جاتی ہے، اس کی وضاحت کے لیے ہم آپ کے خانوادہ عالیہ کے ایک جلیل القدر عالم دین اور نامور بزرگ شیخ الشیوخ حضرت محمد حسن جان مجددی رحمۃ اللہ تعالیٰ علیہ کی تحریر سے اقتباس نقل کرتے ہیں جس سے بدعت کے بارے میں حضرت مجدد الف ثانی علیہ الرحمہ کے مسلک کی پوری وضاحت ہو جاتی ہے۔ آپ لکھتے ہیں :



”جاننا چاہیے کہ بدعت لغت میں ہر اس نوپید چیز کو کہتے ہیں جس کی کوئی نظیر پہلے نہ ہو، اسی کو باری تعالیٰ نے یوں فرمایا ہے: بدیع السموات والأرض۔ اور شرع میں بدعت اس چیز کو کہتے ہیں کہ جو امور دین میں نوپید کردہ ہو یعنی جس کا وجود حضور ﷺ کے زمانہ مبارک میں نہ ہو اور وہ سنت کی مخالف اور معارض ہو، سنت کے مخالف یا معارض ہونے کی قید ہم نے اس لیے لگائی ہے کہ آنحضور ﷺ کے زمانے کے بعد اتنے نئے امور پیدا ہوئے ہیں اور وہ اس زمانے میں بھی اور اس سے پہلے بھی اس قدر عام اور شائع ہو گئے ہیں کہ ان سے نہ مقلد چ سکتا ہے اور نہ غیر مقلد، یہاں تک کہ خیر القرون کا آخری حصہ بھی ان امور کی زد سے نہ بچ سکا جس پر تاریخ کی کتابیں شاہد ہیں۔۔۔۔۔ حاصل کلام یہ کہ مراد بدعت سے حدیث میں وہ بدعت ہے جس کو سیئہ (بری) کہا جاتا ہے اور جو سنت کے مخالف اور مقابل ہے، لیکن وہ نوپید امور جو سنت کے معارض اور مقابل نہیں وہ مباحات شرعیہ میں داخل ہیں، اس لیے کہ ہمارے مذہب میں سب اشیاء دراصل مباح ہیں (حرمت بعد نص شارع سے ثابت ہوتی ہے۔)

یہاں سوال پیدا ہوتا ہے کہ حدیث میں ”کل بدعة ضلالة“ کا لفظ آیا ہے۔ یعنی ہر بدعت گمراہی ہے مگر ہم نے بعض بدعات کو مباحات قرار دیا، اس کا جواب یہ ہے کہ شارع علیہ الصلوٰۃ والسلام کی مراد لفظ کل فرمانے سے یہ نہیں کہ یہ سب اقسام بدعت کے مطلقاً حسنہ ہو یا سیئہ سب ضلالت اور گمراہی ہیں بلکہ لفظ کل سے مراد ہے کہ بدعت سیئہ کے سارے اقسام جو سنت سے ٹکرا جائیں اور مخالف ہوں گمراہی ہیں۔ اس بات پر حضور ﷺ ہی کا وہ قول دلیل ہے جو صحاح میں وارد ہو چکا ہے کہ: ”میری سنت کو اور میرے خلفائے راشدین کی سنت کو جو میرے بعد ہیں اپنے اوپر لازم پکڑو۔“

خلفائے راشدین کی سنت عین سنت النبی ﷺ تو ہو ہی نہیں سکتی اس لیے کہ عطف مغارت چاہتا ہے۔ تو اگر کل کا لفظ علی الاطلاق لیا جائے تو سنت خلفائے راشدین کے اتباع کا کوئی موقع نہیں رہتا اور حضرت سیدنا فاروق اعظم رضی اللہ تعالیٰ عنہ کے اس قول کا کہ میں تراویح بڑی اچھی بدعت ہے۔ کوئی محل نہیں نکلتا۔ علماء کرام کہتے ہیں کہ بدعت کی بہت سی قسمیں ہیں۔ بعض ان میں سے تو اس زمانے میں واجب ہیں۔ مثلاً علوم کی اشاعت کرنا، مدرسے اور مسافر خانے بنانا وغیرہ۔ اور بعض سنت حسنہ ہیں جیسے میں رکعت تراویح پڑھنا اور حکومت کے لیے دفتر اور کچھریاں بنانا اور مساجد کو منقش پتھروں اور ساگوں کی لکڑی سے تعمیر کرنا اور قرآن مجید کو مصحف میں جمع کرنا اور باغیوں سے جنگ کرنا وغیرہ۔ اور بعض بدعتیں مستحب یا مباح ہیں جیسے آج کل کے زمانے کے اکثر اوضاع اور رسوم، پس مشائخ کے اطوار و اذکار مرتبہ اور مراقبات موقتہ اس بدعت حسنہ میں داخل ہیں جن کو نامور اور جید علمائے کرام نے قبول کیا ہے اور ان کو اچھا سمجھا ہے اور لوگوں کو ان باتوں کی ترغیب دی ہے اور ان کاموں میں خود مصروف رہے ہیں اور نہ صرف یہ کہ وہ ان امور کو بدعت نہیں سمجھتے بلکہ اس پر رضامند ہی نہیں کہ ان امور پر بدعت کا لفظ استعمال کیا جائے، جیسا کہ ہمارے مرشد اعظم امام ربانی مجدد الف ثانی رحمۃ اللہ تعالیٰ علیہ کا مشرب ہے۔“ ۱۔

اس ساری تمہید سے ہمارا مقصد یہ ہے کہ بدعت کی جو بھی کڑی سے کڑی تعریف مقرر کی جائے فاضل بدیلوی کا دامن اس سے ہر طرح صاف ہے وہ اس کے مؤید ہیں نہ مجوز۔ رہی یہ بات کہ زمانے کے بدلتے ہوئے حالات کا یکسر لحاظ کیے بغیر ہر چیز کو بدعت کہہ کر رد کر دینے سے جو نقصان خود دینی مفاد کو پہنچے گا اس کے مضمرات کا اچھی طرح اندازہ لگالینا چاہیے۔ ہاں! یہ الگ بات ہے کہ ہم بدعت و شرک کے پیمانے ہی الگ مقرر کر لیں۔ فاضل بدیلوی اور ان کے ہم خیال علماء و فقراء بدعت کی مخالفت کریں، بدعات کے خلاف کتابیں لکھیں، اٹھانے بدعتوں سے بیزاری کا اظہار کریں، تب بھی وہ بدعتی ٹھہریں اور ہم اپنے اساتذہ اور بزرگوں کی ہر بدعت کو مشرب بہ سنت



کرتے جائیں۔ یوں اپنے اندر بد عمتوں کے جہاں آباد کرنے کے باوجود بھی رہیں  
کے موحّد! تو اس کا کوئی علاج نہیں۔

فاضل بریلوی کوئی معمولی پڑھے لکھے انسان نہیں تھے، ان کا شمار ملت اسلامیہ  
کے ان چند اعلیٰ رجاں میں ہے جنہوں نے غیر معمولی ذہانت، عبقریت، بے شمار علوم  
میں مہارت اور گراں قدر اسلامی خدمات کی بدولت اپنی الگ تاریخ بنائی۔ ان کے فکرو  
فلسفے کا محور اتار فیح، پاکیزہ اور عظیم ہے جس کی مثال نہیں ملتی، اور وہ ہے شاہکار قوت و  
حیات حضرت محمد مصطفیٰ ﷺ کی لافانی عظمتوں کی تقدیس اور مسلمانانِ عالم کو ان کی  
محبت اور عشق کی نسبت کی لڑی میں منسلک کرنے کی تحریک۔ کیا کوئی دانشور اس بات  
سے انکار کر سکتا ہے کہ دنیا میں پھیلی ہوئی مختلف رنگوں، نسلوں اور زبانوں پر مشتمل  
مسلمان قوم کے لیے اس ذاتِ گرامی کے سوا اور کوئی مرکزِ ثقل یا کعبہ انجذاب ہو سکتا  
ہے؟ اگر نہیں ہو سکتا تو پھر یقیناً وہ تحریک بہت ہی عظیم ہے اور اس کو برپا کرنے والے  
ملت اسلامیہ کے محسن ہیں جو مسلمانانِ عالم کو اس لدی، لطیف اور نازک رشتے کے  
آداب اور حفظ و رعایت کا درس دینے کے لیے اٹھے ہیں۔

برصغیر میں انگریزی سامراج کے تسلط کے بعد خطرہ پیدا ہو گیا تھا کہ کہیں مکار  
انگریز دینی دنیاوی تعلیم میں تفریق کے ذریعے اس نازک رشتے اور والہانہ تعلق کو کمزور  
کرنے میں کامیاب نہ ہو جائے جو در حقیقت مسلم قوم کی متاعِ حیات ہے کہ ایسے میں  
اللہ تعالیٰ نے فاضل بریلوی ایسی جامع الصفات شخصیت کو اس جذبے اور متاع کی  
حفاظت کے لیے مامور فرمایا، ان کے خلاف قسم قسم کی بہتان طرازیوں کی گئیں، غلط  
باتیں منسوب کی گئیں مگر وہ اللہ کا بندہ بلا خوف و لومۃ لائم اپنی راہ پر چلتا رہا تا آنکہ اس نے  
برصغیر کی غالب مسلم اکثریت کو اس کا بھولا ہوا سبق یاد دلادیا۔

## پس چہ باید کرد

یوں تو اتحاد و اتفاق کی افادیت سے کسی دور میں بھی انکار نہیں کیا جاسکتا مگر  
ائے اسلام کو اس دور میں جس قدر اتحاد و اتفاق کی ضرورت ہے شاید اس سے پہلے

کبھی نہیں ہوئی۔ حمد اللہ! دنیائے اسلام میں اسلامی اقدار کے احیاء کی جو تحریک اٹھی ہے وہ انتہائی خوش آئند اور نتیجہ خیز ہے۔ اس سے مسلمان قوم اور ممالک میں اتحاد و اتفاق کا راستہ خود خود ہموار ہو رہا ہے۔ ہر مسلمان کی دلی خواہش اور دعا ہے کہ دنیا کے ۸۰ کروڑ مسلمان ”واعتصموا بحبل اللہ جمیعاً“ کا مظاہرہ کرتے ہوئے اپنی شیرازہ بندی کریں اور معاشی و معاشرتی گمبیر مسائل میں سسکتی ہوئی دنیا کو اسلامی عدل و انصاف، اخوت و مساوات اور خدمت و محنت کے زریں اصولوں کے ذریعے نئی قیادت فراہم کریں مگر سب سے پہلے یہ بات طے ہونی چاہیے کہ ہماری اس عمارت کا بنیادی پتھر کیا ہے اور اگر اس کی حیثیت خود متنازعہ فیہ ہے تو عمارت کی پائیداری کا سوال ہی پیدا نہیں ہوتا۔ ہمارے نزدیک اسلامی تحریک کی بنیاد خود آنحضرت ﷺ کی ذات گرامی ہے۔ قرآن مجید کا نمبر بھی بعد میں آتا ہے۔ یہی وہ مرکز و منبع ہے جس پر ہم مسلمانان عالم کو متحد کر کے اسلامی تحریک برپا کر سکتے ہیں، برصغیر میں تقویۃ الایمان کی تحریک پر اللہ کے حبیب حضرت محمد مصطفیٰ ﷺ کو اپنے جیسا بشر، بڑا بھائی، عاجز و غیر ہم من الخرافات (نعوذ باللہ) قرار دینے اور سمجھنے کی جو لہرائی اس نے ملت اسلامیہ کے اعصاب کو مضطرب کر کے رکھ دیا۔ ان کی فکری یکجہتی اور مدار عمل کو پریشان کر دیا۔

اگر رسول خدا کے مقام اور حیثیت و منصب کو اس بھونڈے انداز سے چیلنج نہ کیا جاتا تو ہمیں برصغیر میں منکرین سنت اور قادیانیت ایسی دشمن رسول تحریکوں کا منہ نہ دیکھنا پڑتا۔ تقویۃ الایمان، صراط مستقیم، براہین قاطعہ، بلغۃ الحیران اور تحذیر الناس ایسی کتابوں نے جو پلیٹ فارم تیار کیا اور آنحضور ﷺ کی ذات گرامی کو جس طرح صوفیاء کے آفاقی نظریے، مقام محمدی کی وسعتوں اور عظمتوں سے اتار کر معمولی اور عام بشر کے مقام پر لا کھڑا کیا اس کے نتیجے میں قادیانیت یا انکار سنت کے فتنوں کا ظہور بالکل طبعی اور فطری بات تھی۔ اب اس پر چیخنا چلانا بے سود ہے۔ البتہ ہم صدق دل سے چاہتے ہیں کہ مسلمانان عالم بالخصوص ایشیا کے مسلمان اپنے اندرونی اختلافات چھوڑ کر اتفاق و اتحاد اختیار کریں تو ہمیں اس کے لیے لازماً نقطہ ماسکہ آنحضور ﷺ کی ذات گرامی کو ہٹانا پڑے گا، ہم دوبارہ ملت اسلامیہ کو عشق رسول ﷺ کے جذبے سے



سرشار کیے بغیر ایک قدم بھی آگے نہیں بڑھا سکتے، ہمارے پاس یہی وہ مضبوط اور ناقابل تسخیر ہتھیار ہے جس کا مقابلہ دنیا کی کوئی قوم نہیں کر سکتی۔

اس سلسلے میں ہمیں بعض جرأت مندانہ اقدام اٹھانے پڑیں گے، مثلاً مذکورہ بالا کتبوں میں آنحضور ﷺ کی ذات والا جلالت سے متعلق موجود عبارات کے بارے میں اختلافات فروعی نہیں ہیں اصولی ہیں، لہذا ایسی تمام عبارتوں کو ان کتبوں سے نکال دیا جائے یا انہیں مناسب الفاظ میں بدل دیا جائے، اگر علمائے دیوبند اپنے طور پر ان عبارتوں کو گستاخانہ نہیں سمجھتے جس کا ان کے پاس کوئی جواز نہیں تو بھی وہ مسلمانوں کی اکثریت کے فیصلے کا احترام کرتے ہوئے ان تمام عبارتوں کو متعلقہ کتبوں سے حذف کر دیں۔ ایک طرف آنحضور ﷺ کی ذات گرامی کا مسئلہ ہے جسے مسلمانوں کی واضح اکثریت مسئلہ بنائے بیٹھی ہے، دوسری طرف چند ایسے علماء کی زبان و قلم کی ساکھ کا مسئلہ ہے جو منتخب دیوبند کے اساتذہ میں شمار ہوتے ہیں۔ اس موقع پر منتخب دیوبند کے جید علماء آگے بڑھیں اور اللہ کے حبیب ﷺ کی ذات گرامی کے ساتھ اپنے اساتذہ، شیوخ اور والدین سے زیادہ محبت کا مظاہرہ کرتے ہوئے یہ جرأت مندانہ قدم اٹھائیں، اس سے مفید اور دور رس نتائج نکلیں گے اور امت مسلمہ اس ہولناک کشیدگی سے بچ جائے گی جو اسے درپیش ہے۔

۱۹۷۶ء میں جناب میاں عبدالرشید صاحب کالم نگار ”تور بصیرت“ روزنامہ ”نوائے وقت“ جو ایک درد مند دل رکھتے ہیں اور مسلمانوں کے باہمی انتشار پر ہمیشہ کڑھتے رہتے ہیں، نے نوائے وقت میں ایک مضمون ”چند تجاویز“ کے عنوان سے لکھا تھا جس میں اسی مسئلے پر اظہار خیال کیا گیا تھا۔ ہم مضمون کی اہمیت اور میاں صاحب ایسے ملت اسلامیہ کے بھی خواہ کے دل کی آواز کی حیثیت سے اسے یہاں نقل کرتے ہیں۔ آپ رقم طراز ہیں :-

”نوائے وقت کی ملی اشاعتوں میں ”وقت کی پکار“ کے عنوان سے پیرزادہ مولانا بہاء الحق قاسمی صاحب کا ایک مضمون تین قسطوں میں شائع ہوا ہے اس میں کوئی شک نہیں کہ مسلمانوں کے عینوں مکاتب فکر بریلوی،

دیوبندی، اور اہل حدیث کا باہمی اتحاد وقت کی اہم ضرورت ہے۔ خیال تھا کہ صاحب مضمون اس سلسلے میں کوئی ٹھوس تجاویز پیش کریں گے مگر انہوں نے صرف عدم تکفیر پر زور دیا ہے اور مختلف بزرگوں کی طرف سے رواداری کی تلقین کی مثالیں پیش کرنے پر زور دیا ہے اور بعض مثالیں ایسی بھی دی ہیں جو الٹا دل آزاری کا موجب بنی ہیں، مثلاً قسطل اول میں اشرف السوانح کے اقتباس نمبر ۲ کے یہ الفاظ ”مولوی احمد رضا خاں صاحب (بریلوی) کی بھی (جن کی سخت ترین مخالفت اہل حق سے عموماً اور حضرت والا سے خصوصاً شہرہ آفاق ہے)“ حضرت مولانا احمد رضا خاں صاحب کو اہل حق کا سخت ترین مخالف بتانا کیا یہ ان کے احترام کی مثال ہے؟ اسی طرح تاریخ عجیبہ سے رواداری کے جس واقعہ کا حوالہ دیا گیا ہے کہ ”موحدوں نے جمع ہو کر مولوی اسماعیل شہید سے عرض کیا کہ امام عہد گاہ بدعتی ہے اس کے پیچھے نماز پڑھنا اچھا نہیں، تب مولانا شہید نے فرمایا ”وہ سب باتیں اپنی نفسانیت سے نہیں کہتے“ ظاہر ہے کہ امام نے کور دوسرے مکتب فکر سے تعلق رکھتا تھا۔ نماز تو اس کے پیچھے پڑھ لی مگر پہلے اسے بدعتی اور نفسانیت کا پجھادی کہہ کر یہ باہمی رواداری کی کوئی اچھی مثال نہیں، راقم کو تینوں مکاتب فکر کے علماء سے قریب دس دس، پندرہ پندرہ، دس گزارنے کا موقع ملا ہے، میں نے اس مسئلے پر بہت غور کیا ہے، میری ناچیز رائے میں مندرجہ ذیل ٹھوس تجاویز تینوں مکاتب فکر کے عوام کو قریب تر لانے میں مدد و معاون ہو سکتی ہیں۔

۱۔ بریلوی حضرات کے لیے مشرک اور بدعتی کے الفاظ کا استعمال یکسر ترک کر دیا جائے، صرف ان سے ملاقات کے ہی وقت نہیں بلکہ اپنی نجی محفلوں میں بھی، کسی مسلمان کو مشرک کہنا بہت بڑی زیادتی ہے۔ شرک تو ظلم عظیم ہے جس کی معافی ہی نہیں اور بدعت وہ چیز ہے جس کی پہلے کوئی مثال یا نظیر نہ ہو ورنہ بھول قاضی ثناء اللہ پانی پتی نہ صرف فقہاء پر بلکہ



تمام عالم پر عافیت تنگ ہو جائے گی، بقول مولانا عبید اللہ سندھی بدعت وہ نئی چیز ہے جس کے نہ کرنے کو گناہ سمجھ لیا جائے۔

اللہ تعالیٰ نے اپنی شان میں بدیع السموات و الأرض فرمایا ہے۔ آسمانوں اور زمین کو نیست سے وجود میں لانے والا، اس لیے بدعت وہ ہے جس کا پہلے سرے سے وجود ہی نہ تھا، مثلاً درود شریف کا حکم قرآن پاک میں ہے، حضور ﷺ نے اس کے فضائل ارشاد فرمائے ہیں، بعد میں آنے والے مختلف اصحاب نے مختلف درود شریف لکھ کر اپنی عقیدت کا ثبوت پیش کیا ہے جیسے درود تاج۔ اب اگر کوئی یہ کہے کہ درود تاج پڑھنا بدعت ہے تو یہ درست نہ ہو گا۔ اسی طرح آنجناب ﷺ کے دور مبارک میں قرآن پاک کی آیات کی روشنی میں مواعظ کا سلسلہ جاری رہتا تھا مگر قرآن پاک کا اردو ترجمہ نہ ہوتا تھا، قرآن پاک کا باقاعدہ درس دیا جاتا تھا۔ اگر اس بنا پر کوئی یہ کہے کہ نماز کے بعد قرآن پاک کا درس جیسے آج کل بالعموم دیا جاتا ہے یہ بدعت ہے تو کوئی اسے تسلیم کرنے پر آمادہ نہ ہو گا۔

۲۔ جس کتاب میں بھی حضور ﷺ کی شان میں بے ادبی اور گستاخی کے فقرے ہیں انہیں وہاں سے حذف کر دیا جائے اور اس بات کی پرواہ نہ کی جائے کہ اس کا لکھنے والا کون ہے۔ لکھنے والا خواہ کوئی ہو آخر حضور ﷺ کے مقابلے میں اس کی کیا حیثیت ہے؟ اگر یہ مطالبہ کیا جاسکتا ہے کہ علامہ اقبال نے مولانا حسین احمد مدنی کے متعلق جو تین اشعار لکھے ہیں انہیں ان کے کلام سے نکال دیا جائے تو یہ کیوں نہیں ہو سکتا کہ شاہ اسماعیل دہلوی اور مولانا اشرف علی تھانوی کی کتابوں سے بھی وہ فقرے نکال دیے جائیں جس سے حضور ﷺ کی شان میں گستاخی اور بے ادبی کا پہلو نکلتا ہے۔

۳۔ حضرت مولانا امداد اللہ مہاجر کی تمام دیوبند اکابرین کی محترم شخصیت ہیں انہوں نے ایک رسالہ ہفت مسئلہ لکھا ہے اسے بآسانی باہمی اتحاد کی

۴۔ درود شریف پڑھنا تو فرض ہے۔ اللہ تعالیٰ نے قرآن پاک میں اس کا حکم دیا ہے، دیوبندی اور اہل حدیث فرض نمازوں کے بعد تین بار بلند آواز سے درود شریف پڑھنا شروع کر دیں، یا رسول اللہ واللہ سہی، اللہم صل علی، والا ہی پڑھ لیں۔ تین ماہ کے اندر اندر تینوں مکاتب فکر کے عوام بالکل قریب آجائیں گے۔ علماء کا میں نہیں کہہ سکتا، درود شریف میں ویسے بھی برکت ہے کہ اس سے دلوں میں محبت پیدا ہوتی ہے۔ اگر یہ کہا جائے کہ نماز فرض کے بعد با آواز بلند درود شریف پڑھنے سے بعد میں نماز کے لیے آنے والوں کی نماز میں خلل واقع ہوتا ہے تو حج کے ایام میں فرض نمازوں کے بعد با آواز بلند تکبیریں پڑھنے کی نظیر موجود ہے۔ ویسے بھی اکثر مسجدوں میں فجر کی نماز کے بعد بالعموم لاؤڈ سپیکر پر تقریریں ہوتی ہیں۔ آخر میں، میں یہ عرض کروں گا کہ جو اصحاب خود حضور ﷺ کی شان میں گستاخی کے مرتکب نہیں ہوئے ان کے بارے میں عمن ظن سے کام لینا چاہیے اور ان کے پیچھے نماز پڑھ لینی چاہیے۔

راقم الحروف کی اپیل علماء سے زیادہ عوام سے ہے، علماء کے ذہن سالہا سال تک مکتب فکر کے سانچوں میں پڑے رہنے کے باعث متحجر ہو چکے ہیں۔ ان کے لیے دوسروں کا نقطہ نظر سمجھنا بہت مشکل ہے، البتہ عوام میں سے دینی سوجھ بوجھ رکھنے والا پڑھا لکھا طبقہ چاہے تو ان ٹھوس تجاویز کی روشنی میں تینوں مکاتب فکر کو قریب لا سکتا ہے۔“

فاضل بریلوی بر صغیر کے نامور فقیہ، عبقری عالم دین اور جذبہ عشق رسول ﷺ کے پاسبان تھے۔ ان کے ساتھ ساتھ وہ بر صغیر کی واضح مسلم اکثریت کے مسلمہ پیشوا اور قائد تھے، اس لیے ان کے بارے میں عامیانہ زبان اور سوقیانہ طرز کلام ترک کر دیا جائے۔ اختلافات کا مطلب یہ نہیں کہ ہم ان کی عظیم علمی شخصیت کا احترام بھی چھوڑ دیں۔ ان کے متعلق رائے زنی کرنے والے بیشتر علماء کے پاس اتنا علم بھی نہیں جسے وہ



پیانہ بنا کر فاضل بریلوی کا علم و فضل ماب سکیں۔ اس کے علاوہ تبلیغ دین کا منفی انداز چھوڑ کر مثبت طریقہ اختیار کیا جائے، شدت، درشتی، بد مزاجی اور کفر و شرک کے فتوؤں کو تبلیغ کی اساس بنانے کی جائے محبت، نرمی ایک دوسرے کے احترام اور آشتی کو مدار تبلیغ بنا کر ہم زیادہ فائدہ حاصل کر سکتے ہیں۔ اگر انفرادی یا اجتماعی طور پر کچھ لوگ اور ادارے بعض غیر شرعی امور میں جھلا ہیں تو ان کی ذمہ داری یا الزام فاضل بریلوی کے کھاتے میں ڈالنے کی جائے انہی لوگوں پر ڈالا جائے جو ایسی باتوں کا ارتکاب کر رہے ہیں، ذمہ دار اور جید سنی علماء کا فرض ہے کہ وہ بھی ایسے لوگوں سے اعلانیہ برأت کا اظہار کریں، ہر مولوی اور خانقاہ نشین علم و فضل میں نہ احمد رضا ہے اور نہ اسے یہ اجازت دی جاسکتی ہے کہ وہ نئے نئے مسائل پیدا کر کے مسلک اہل سنت کی بدنامی و سبکی کا باعث بنے، ہر معاملے میں مدار و معیار صرف اور صرف کتاب و سنت کو بنایا جائے، ہر چھوٹی بڑی شخصیت کو اسی واحد کسوٹی پر پرکھا جائے، ہماری گزارش صرف اس قدر ہے کہ فاضل بریلوی اپنے علم و فضل اور عمل و عقیدے کے اعتبار سے کتاب و سنت کے بہت بڑے عاشق، شیدائی اور عامل تھے۔ ہم نہ شخصیت پرست ہیں اور نہ حق کو شخصیات میں منحصر ماننے کے غیر شرعی اصول کے قائل، ہم اس سے اللہ تعالیٰ کی پناہ مانگتے ہیں۔ ہم صرف اس مظلوم اور کشتہ اغیار شخصیت کے بارے میں اہل علم سے انصاف و دیانت کے طلبگار ہیں جس نے پوری زندگی کتاب و سنت کی حفاظت اور نشر و اشاعت میں گزاری۔ ضعیف الاعتقاد، بے عمل متصفین، جملاء اور عوام کی کم علمی سے فائدہ اٹھا کر پیری مریدی کی دکانیں چکانے والے غیر متشرع لوگوں کا سہارا لے کر بر صغیر کی اس عبقری شخصیت کو بدنام کرنے کا پرانا حربہ اور کاروبار ختم ہونا چاہیے۔



## علمی مقام۔ تجدیدی کارنامہ

بڑے لوگوں کے ساتھ یہ حادثہ اکثر گزرا ہے کہ ان کے معتقدین اور متوسلین نے اپنے ممدوح کا تعارف کراتے ہوئے ان کے واقع کام کو تو چنداں اہمیت نہ دی البتہ ضمنی قسم کے معمولات و مشاغل پر اس قدر زور دیا کہ یہی چیزیں ان کا طرہ امتیاز بن کر رہ گئیں۔ چنانچہ ہوا یہ کہ ایک تاریخ ساز شخصیت زندگی بھر اپنے ذوق کے مطابق جس کام کو سرمایہ حیات سمجھتی رہی اور حیات مستعار کا ہر لمحہ اس کی تکمیل میں صرف کرتی رہی جب اپنا کام ختم کر کے اس جہاں سے رخصت ہوئی تو یار ان سرپل نے اپنی نادانیوں یا غیروں کی ریشہ دوانیوں کے زیر اثر اس کام کو تو پس پشت ڈال دیا مگر وہ باتیں جو ان کی افتاد طبع سے میل کھاتی تھیں لیکن اس شخصیت کے ہاں محض برسمیل تذکرہ ہی آگئیں تھیں بڑھا چڑھا کر پیش کرنے لگے جس کا نتیجہ یہ ہوا کہ اس شخصیت کے اصل مقام و مرتبے کے تعین میں الجھنیں پیدا ہو گئیں۔

یہی حادثہ فاضل بریلوی مولانا احمد رضا خاں کے ساتھ بھی گزرا۔ بقول علامہ

اقبال۔

مرا یاراں غزل خوانے شمر وند

فاضل بریلوی کو شاعر، منجم یا زیادہ سے زیادہ ایک غصہ ور، فتویٰ باز مولوی کے روپ میں پیش کرنے کی ایسی رسم چلی کہ بس چلی جا رہی ہے۔

اگر فاضل بریلوی کے مخالفین انہیں صرف درشت مزاج عالم اور بات بات پر کفر کے فتوے دینے والے غیر محتاط مفتی کی حیثیت سے پیش کر رہے ہیں تو خود فاضل بریلوی کے معتقدین و متوسلین بھی عجیب الجھن میں گرفتار ہیں۔ وہ آج تک اس بات کا



تعیین کرنے میں ناکام رہے ہیں کہ علمی دنیا میں فاضل بریلوی کا اصل مقام و مرتبہ کیا ہے؟ بجاوی طور پر وہ کیا ہیں؟ یہ ضروری نہیں کہ ایک شخص صرف ایک ہی خوطی کا مالک ہو، ہمارے بیشتر اسلاف اپنی اپنی ذات میں اداروں کی طرح متنوع علوم و فنون میں حیرت انگیز صلاحیتوں کے مالک ہو گزرے ہیں مگر ہر شخص فطری طور پر کسی مخصوص کام کے لیے پیدا ہوتا ہے۔ اس کام کی انجام دہی کے لیے قدرت اس کے دل و دماغ میں پوری فیاضی سے وہ صلاحیتیں ودیعت کرتی ہے جو اس کام کے لیے ضروری ہوتی ہیں۔ اس فطری استعداد اور جوہر کے علاوہ اس میں بے شمار دوسری خوبیاں اور کمالات ہوتے ہیں مگر ان کی حیثیت ثانوی ہوا کرتی ہے۔ دنیا کی ان گنت ضروریات، حاجات اور تقاضوں کو پورا کرنے اور انہیں خوطی چلانے کے لیے یہ تقسیم ضروری ہے، گویا یہ ایک ایسا فطری سسٹم ہے جو نظام عالم میں ازل سے کار فرما ہے۔

ہر کسے را بہر کارے ساختہ

ہم یہ بات مانتے ہیں کہ کچھ لوگوں میں قدرت متنوع کمالات اور گونا گوں فضائل اس فیاضی سے ودیعت کرتی ہے کہ ایک عام آدمی کے لئے ان میں تمیز کرنا یا کسی خوطی اور کمال کو دوسری خوطی پر ترجیح دینا بہت مشکل ہو جاتا ہے اگرچہ ایسے لوگ خال خال ہوتے ہیں تاہم وہ قاعدہ پھر بھی اپنی جگہ مسلم اور ثابت شدہ حقیقت ہے کہ ایسی شخصیات کا اصل میدان ایک ہی ہوتا ہے۔

بلاشبہ فاضل بریلوی کا شمار ملت اسلامیہ کے انہی اعظم رجال میں ہوتا ہے جو مختلف اور متنوع کمالات اور فضائل میں حیرت انگیز صلاحیتوں کے مالک ہو گزرے ہیں، اگر فاضل بریلوی کی شخصیت کو مجموعی طور پر دیکھنے کی جائے کسی ایک حیثیت میں دیکھا جائے تو یقیناً اس حیثیت کے اعتبار سے سرفہرست نظر آتے ہیں، تاہم ان کے اصل میدان، کام اور مقام کا تعین کرنا چنداں دشوار نہیں۔ ہمارے نزدیک جب تک کسی شخصیت کے اصل علمی کارنامے اور اس کے بجاوی میدان کا تعین نہ کیا جائے اس کی زندگی اور کارنامے کو سمجھنا بے حد دشوار ہے۔

یوں تو اسلام علم و فن کے ہر شعبے کی حوصلہ افزائی اور اس کی تعمیر و ترقی کا داعی

ہے لیکن ایسے علوم کی نسبتاً زیادہ آبیاری کرتا ہے جن کا تعلق انسان کے فکر و عمل سے ہے۔ چونکہ فکر و عمل کے اثرات انسان کی اجتماعی و انفرادی زندگی پر بہت گہرے ہوتے ہیں اور وہ انسانی زندگی کے باقی گوشوں پر پوری طرح محیط ہیں، اس لیے اسلام ایسے علوم کو بطور خاص اہمیت دیتا ہے۔ اسلامی علوم میں فقہ ایک ایسا علم ہے جس کا تعلق انسانی زندگی کے ہر زاویے سے ہے۔ تمدنی زندگی کی بڑھتی ہوئی رفتار میں نو پیش آمدہ مسائل اور ان کا حل جدید دنیا میں انسانی زندگی کی راہوں کا تعین، ایسے بنیادی مسائل ہیں جن کا تعلق فقہ سے ہے۔

آج مفتی فقیہ اور فقہ کے الفاظ سے ہمارے ذہنوں میں جو تصور ابھرتا ہے وہ ان الفاظ کے اصل معنی اور مفہوم کی انتہائی بھڑی ہوئی، مسخ شدہ اور بھونڈی صورت ہے۔ ان الفاظ کا یہ توہین آمیز اور انتہائی معمولی درجہ بر صغیر میں انگریز بہادر کامر ہون منت ہے۔ آج اعلیٰ عدالتوں کے چیف جسٹس یا جسٹس کے الفاظ سے ہمارے اذہان میں جو پروقار تصور ابھرتا ہے اسلامی سوسائٹی میں فقیہ، مفتی اور قاضی کے الفاظ میں بعینہ وہی اعزاز، وقار اور رعب موجود ہے صرف الفاظ ہی میں نہیں بلکہ واقع میں یہ الفاظ اپنے معنی سمیت اسلامی سوسائٹی میں وہی مقام رکھتے ہیں جو اس سوسائٹی میں ججوں کے لیے موجود ہے۔

قانون کی تشریح کرنا، اصولوں کی روشنی میں قانون بنانا، قانون پر عمل کرنا، زندگی سے متعلق تمام مسائل کے بارے میں عدل و انصاف کو قائم رکھنا، عدل و انصاف کے نفاذ کے لیے عملی تدابیر اختیار کرنا اور ممکنہ اقدامات اٹھانا، یہ ایسے بنیادی امور ہیں جو کسی بھی معاشرے کے لیے کلیدی حیثیت رکھتے ہیں۔ اسلامی سوسائٹی میں یہ امور انہی لوگوں کے سپرد ہیں جنہیں ہم آج مفتی، فقیہ اور قاضی کے نام سے یاد کرتے ہیں۔

ہمیں یہ بات تسلیم ہے کہ ان الفاظ کے حاملین میں سے اکثر لوگوں میں ان ذمہ داریوں کو نبھانے یا مطلوبہ معیار علم و فضل پر پورا اترنے کی صلاحیت نہیں ہے۔ مگر خیال رہے کہ یہ سب کچھ انگریز بہادر کے سوچے سمجھے منصوبے کے تحت ہوا ہے۔



چونکہ عملی طور پر یہ لوگ میدان میں نہیں ہیں اس لیے انحطاط اور تنزل ایک فطری امر ہے۔ تاریخی عمل کو دیکھا جائے تو آج مفتی، فقیہ اور قاضی کے نام سے یہی جو لوگ نظر آتے ہیں یہ بھی نہیں ہونے چاہئیں تھے۔ اور یہی سوچ کر انگریز نے انہیں عضو معطل بنادیا، مگر صد آفرین ہے اس قوم پر کہ اپنا جلیل الشان منصب چھن جانے کے باوجود وہ روکھی سوکھی کھا کر ابھی تک دینی فریضے کے طور پر ان ذمہ داریوں کو بدستور نبھارہی ہے اور اس نے انگریز کی اسکیم کو بالکل فیل کر دیا ہے۔ اب یہ تو فرض تھا مسلمان قوم کا کہ وہ انگریزی سامراج کے تسلط سے نجات حاصل کرنے کے بعد اپنے فکر و عقیدے کے مطابق ان لوگوں کو یہ عظیم الشان منصب سپرد کرتی جو اسلامی اصولوں کی روشنی میں اس کے لیے راہیں متعین کرتے۔

اس منصب کے لیے مطلوبہ قابلیت کے لوگوں کا فقدان ہے۔ کلی طور پر ہمیں یہ بات تسلیم نہیں ہے۔ اسلام کا یہ معجزہ ہے کہ اس نے اپنے انتہائی انحطاط اور کمزوری کے دور میں بھی ایسے ایسے اعظم رجال پیدا کیے ہیں جنہوں نے اسلامی شعبہ اجتہاد و قانون کو نئی آب و تاب اور تازگی بخشی ہے۔

ہمارے اس مختصر توضیح کے بعد یہ بات محتاج بیان نہیں رہی کہ ایک فقیہ کی اصل ذمہ داری کیا ہے؟ ظاہر بات ہے کہ جب اس کی ذمہ داری اس قدر عظیم اور وزنی ہے تو اس کے لیے خود کن خصوصیت کا حامل ہونا چاہیے خود بخود سمجھ میں آجاتا ہے۔ ایک فقیہ کے لیے گونا گوں علوم و فنون میں مہارت، اصابت رائے، حریت فکر، وسیع النظری، عمیق فکری، احتضار، قوت استدلال، جدید و قدیم مسائل کے ادراک اور ذاتی طور پر اعلیٰ اخلاق و کردار کا مالک ہونا ایسی خصوصیات ہیں جن سے کسی صورت میں صرف نظر نہیں کی جاسکتی۔ ایک فقیہ کبھی فقیہ کہلانے کا مستحق نہیں ہو سکتا جب تک اسے قرآن، حدیث، مختلف مذاہب و مسالک تاریخ، فقہی کام اور اپنے زمانے کے مسائل کا پورے طور پر ادراک نہ ہو۔

قرآن مجید اور سنت رسول اللہ ﷺ نے بنیادیں قائم کر دی ہیں۔ ان کی روشنی میں مجتہدان غور و فکر اور بصیرت کے ذریعے مسائل کا قابل عمل حل پیش کرنا معمولی

ذمہ داری نہیں ہے۔

اس پس منظر میں جب ہم دیکھتے ہیں تو فاضل بریلوی وسیع معنی میں ہمیں ایک بلند پایہ فقیہ اور مفتی نظر آتے ہیں جن میں متنوع علوم و فنون میں حیرت انگیز ماہرانہ صلاحیت، تفقہ، تدبیر، اصابت رائے اور ذاتی بلند اخلاق و کردار کی شان پوری آب و تاب سے جھلک رہی ہے۔ سب سے پہلے فاضل بریلوی عالم اسلام کے انتہائی قابل قدر اور گرامی منزلت فقیہ ہیں اور اس کے بعد کچھ اور! یہ درست ہے کہ انہوں نے پچاس مختلف علوم و فنون میں سینکڑوں کتابیں لکھی ہیں۔ یہ بات بھی ناقابل انکار ہے کہ آج فاضل بریلوی کی بیشتر کتابوں کو سمجھنے والے لوگ بھی موجود نہیں ہیں۔ تاہم ان کا علمی کارنامہ انسانی زندگی کے مختلف پہلوؤں سے متعلق غور و فکر، تحقیق و تجسس اور ناقدانہ اظہار کے بعد اپنی مدلل رائے پر مشتمل وہ ہزار ہا صفحات ہیں جنہیں ہم فقہ کے لفظ سے یاد کرتے ہیں۔

فاضل بریلوی کی فقہی بصیرت کو اپنے پرانے بھی تسلیم کرتے ہیں۔ اس بات پر سب کا اتفاق ہے کہ اس آخری دور میں جو تحقیق و تدقیق اور گہرائی و گیرائی فاضل بریلوی کے ہاں نظر آتی ہے اس کی نظیر دور دور تک نظر نہیں آتی۔ ان کے ہاں جو علمی طغیانیہ و آہنگ آورد کے مقابلے میں آمد اور جوش و خروش نظر آتا ہے، وہ مسلمانوں کے عظیم فقہاء حضرت ”امام ابو حنیفہ“، ”امام شافعی“، ”امام احمد بن حنبل“، اور امام مالک“ کا پر تو اور عکس ہے کہ ۔

آخر بادل نسبتے دارد

کوئی شک نہیں کہ فاضل بریلوی بلند پایہ مفسر، نامور محدث، معروف ریاضی دان، ماہر علوم جفر و نجوم اور اعلیٰ درجے کے نعت گو شاعر ہیں، مگر ان کی یہ تمام خوبیاں دوسرے نمبر پر آتی ہیں۔ بنیادی طور پر وہ ایک ایسے فقیہ ہیں جنہوں نے زندگی سے متعلق تمام مسائل کے بارے میں اجتہادی شان سے بحثیں اٹھائی ہیں۔ جہاں ان کے قلم سے بعض معاصرین کے خلاف فتوے نکلے ہیں انہیں بھی اسی تناظر میں دیکھا جائے کہ ایک بلند مرتبہ فقیہ اور تحدیدی مقام کا حامل بزرگ افتاء و قضا کی مسند پر فائز ہے اور



وہ لوگوں کی ہمہ جہت اصلاح کے کام میں مشغول ہے۔ یہ کیسے ممکن ہے کہ وہ اعتقادات یا تقدیس رسالت سے متعلق اہم فروگزاشتوں سے صرف نظر کر لے یا ان سے سرسری طور پر گزر جائے۔ ایک روایتی خطیب اور عالم سے تو یہ بات ممکن ہے لیکن مسند افتاء و قضا کے بلند پایہ صدر نشین سے یہ بات کیونکر متوقع ہو سکتی ہے؟ یہی وجہ ہے کہ ان کے مخالفین کو بھی اس بات کا اعتراف کرنا پڑا کہ جن عبارات کو انہوں نے گستاخانہ یا کفریہ سمجھا ان پر وہ اگر فتویٰ جاری نہ کرتے تو یہ شریعت میں اغماض کی ایک ایسی مثال ہوتی جو علمائے حق کی سنت متوارثہ کے سراسر خلاف ہے۔

فاضل بریلوی کا فتاویٰ رضویہ جمادی سائز کی بارہ ضخیم جلدوں پر مشتمل ہے۔ ہر جلد کئی ہزار صفحات پر پھیلی ہوئی ہے۔ فقہ اسلامی پر یہ فاضل بریلوی کا ایسا عظیم الشان کارنامہ ہے جو ان کی دقیقہ سنجی، ژرف نگاہی اور بلند علمی مرتبے کی دستاویزی شہادت ہے۔ اس کے علاوہ شامی پر تعلیقات اور دیگر سینکڑوں رسائل اور کتابیں موجود ہیں۔ فاضل بریلوی کے اس کام کو دیکھ کر حیرت ہوتی ہے کہ انسائیکلو پیڈیا طرز کی ان عظیم الشان کتابوں کی ترتیب و تسوید شخص واحد کے قلم سے ہوئی ہے۔ ان کی کتابوں میں ہزاروں کتابوں کے حوالہ جات ان پر تنقیدی تعریفی تبصرے اور آخر میں اپنی مدلل چچی تلی رائے ایسا زبردست علمی کارنامہ ہے جو اس دور میں اداروں سے بھی متوقع نہیں ہے۔

فاضل بریلوی کے اس علمی اور فقہی مزاج اور ان کی تربیت کا اثر تھا کہ ان کے تلامذہ نے بہار شریعت اور صحیح بہاری ایسی جامع نادر اور ہمیشہ بہا تصانیف دنیائے اسلام کے سامنے پیش کیں۔

انتہائی افسوس سے کہنا پڑتا ہے کہ فاضل بریلوی نے فقہ اسلامی کے جس مہتمم بالشان کام کا آغاز کیا تھا ان کے اخلاف اس مشکل پسندی میں ان کا ساتھ نہ دے سکے۔ ظاہر بات ہے یہ کام انتہائی محنت، دقت، ژرف نگاہی، مجتہدانہ بصیرت اور جان کھپا دینے کا متقاضی تھا۔ آسان پسند اخلاف نے فاضل بریلوی کی جذب و محبت میں ڈوبی ہوئی نعتوں کی تو خوب نشر و اشاعت کی مگر ان سے انتہا بھی نہیں ہو سکا کہ وہ صرف فاضل

بریلوی کے تحقیقی کام کو منظر عام پر لے آتے۔ فاضل بریلوی کے علم و فضل کی گردان تو یہ حضرات برابر کرتے رہے مگر نہ ان کے علمی و تحقیقی کام سے دنیا کو روشناس کرا سکے نہ خود ان کے لیے نعم الخلف لنعم السلف ثابت ہو سکے۔ (الا ماشاء اللہ)

وقت کسی کا انتظار نہیں کرتا، اغیار کے منفی پروپیگنڈے اور مدافعانہ طرز عمل نے فاضل بریلوی کے وقیع علمی کام پر دبیز تہ چڑھا دی اور یوں ان کی شخصیت صرف ایک شاعر اور روایتی مفتی کے معمولی مقام پر لا کھڑی کی گئی۔ وہی فاضل بریلوی جنہیں علامہ اقبال مرحوم ایسے دیدہ ورمفکر نے ہندوستان کا جید، طباع اور ذہین فقیہ قرار دیا تھا اغیار کی ریشہ دوانیوں اور اپنوں کی سہل انگاری کی نذر ہو کر رہ گیا۔

میں اس مقام پر فاضل بریلوی کے علمی جانشینوں اور معتقدین سے یہ گزارش کیے بغیر نہیں رہ سکتا کہ وہ سب سے پہلے فاضل بریلوی کی اصل علمی حیثیت اور مقام کا تعین کریں اس کے بعد اسے بنیاد بنا کر علمی کام کا آغاز کریں۔

اختلافی عبارات اور مسائل پر فاضل بریلوی اپنے فرض سے سبکدوش ہو گئے ہیں۔ ان کے بعد بھی اس موضوع پر بہت کچھ لکھا گیا ہے۔ اگر فاضل بریلوی کے بعد اس موضوع پر اور کچھ نہ لکھا جائے تب بھی ان کے فتوے، تحریریں، علمی گرفتیں اس وقت تک کافی و شافی ہیں جب تک ان عبارات کا قابل عمل تصفیہ نہیں ہو جاتا۔ راقم السطور کا مشورہ ہے کہ اس موضوع کو جس مدلل طریقے پر خود فاضل بریلوی نے پیش کیا ہے اس سے بہتر ممکن نہیں ہے۔ لہذا اب بلا وجہ فاضل بریلوی کے کام پر غیر ضروری اضافے کر کے موضوع کے ساتھ بے انصافی نہ کی جائے۔

ضرورت اس امر کی ہے کہ اس موضوع پر فاضل بریلوی کے کام پر اکتفا کرتے ہوئے دورِ حاضر کے جدید مسائل کا رخ کیا جائے۔ اس وقت جتنی تیزی سے دنیا میں احیائے اسلام کی تحریکیں اٹھ رہی ہیں اسی تیزی کے ساتھ اسلام کو جدید دنیا کے مسائل کا سامنا کرنا پڑ رہا ہے۔ ان مسائل کو کتاب و سنت کی روشنی میں حل کرنا بھی تو آخر جید فقہاء ہی کا کام ہے۔ یہ کہاں کی دانشمندی ہے کہ فاضل بریلوی کے زندگی کے اس حصے کو تو ہم لائق اتباع اور قابل تقلید قرار دیں جو انہیں ایک دینی فریضے کے طور



پر بامر مجبوری گزارنا پڑا مگر ان کی زندگی کے باقی حصے کو چھو کر بھی نہ دیکھیں جسے دراصل انہوں نے ہمارے لیے نمونے اور مثال کے طور پر پیش کیا ہے۔

ہمارے نزدیک فاضل بریلوی کا دوسرا بڑا تجدیدی کارنامہ تحریک عشق رسول ﷺ کی تجدید ہے۔ وہ صحیح معنوں میں عاشق رسول ﷺ تھے اور انہوں نے پوری زندگی اسی پاکیزہ مشن کی نشر و اشاعت میں گزاری۔

ہم کسی انسان کو غلطیوں سے پاک نہیں سمجھتے۔ معصوم صرف انبیائے کرام کی جماعت ہے۔ تاہم یہ دھرتی ان لوگوں سے کبھی خالی نہیں رہی جن کی زندگی میں مجموعی طور پر خیر بھلائی، پاکیزگی اور اسلامی علوم کی نشر و اشاعت کی لگن غالب رہی ہے۔ فاضل بریلوی نے اکیس سال کی عمر سے وصال تک پوری زندگی علوم دینیہ کی نشر و اشاعت اور دعوتِ عشق رسول ﷺ کے داعی کی حیثیت سے گزاری۔ آپ کی زندگی پر غور کرنے سے معلوم ہوتا ہے کہ آپ نے پوری زندگی اسی دھن میں گزاری کہ وہ کونسا ایسا طریقہ ہے جس کے ذریعے دعوتِ عشق رسول ﷺ کو دینا میں زیادہ سے زیادہ پھیلایا جاسکتا ہے۔

خدا رحمت کند ایں عاشقانِ پاک طینت را

\*\*\*\*\*

## حدیث دل

برصغیر میں اسلام کی اشاعت کا بیشتر کام مشائخ صوفیاء ہی نے سرانجام دیا ہے۔ یہی وجہ ہے کہ اس خطے کے لوگوں کے دلوں میں مشائخ کی والہانہ عقیدت پائی جاتی ہے، اس گروہ اصفیاء نے عام آدمی کی زندگی اور بود و باش اختیار کر کے اپنی دعوت میں عمومیت پیدا کی، انہوں نے عام آدمی کے دکھ، سکھ، رنج و راحت اور خوشی و غم میں اپنے آپ کو برابر کا حصہ دار بنا کر اور انہی کی زبان میں گفتگو کر کے وہ اثر پیدا کیا جسے صدیوں کے انقلابات بھی دھندلانہ سکے۔

ان خانقاہوں میں ایک آدمی کو خدا ترس، خدمت گزار، رضا کار اور انسانیت کا حقیقی اور سچا خادم بنانے کی جو تربیت دی جاتی تھی۔ اس نے بعد میں برصغیر کے تہذیبی و سماجی حالات اور اقدار پر گہرے اثرات ڈالے، یہ ڈھانچہ ایک عرصہ دراز تک اپنی انہی بنیادوں پر استوار رہا جن پر اسے تعمیر کیا گیا تھا، پھر اس میں آہستہ آہستہ تبدیلیاں رونما ہونے لگیں تو خود اسی طبقے کے اہل فکر و نظر بزرگوں نے اس کی اصلاح کی تجدیدی کوششیں کیں۔ یہ مساعی در آمد شدہ نظریات کی بنا پر جارحانہ، تنقیدی اور براہ راست تصادم کی پالیسی پر مبنی نہ تھیں بلکہ تعمیری اور مثبت انداز کی مصلحانہ کوششیں تھیں جو بڑی حد تک کامیاب ہوئیں، اخیر دور میں حضرت مجدد الف ثانی اور حضرت شاہ ولی اللہ محدث دہلوی کی ساری جدوجہد اسی نوعیت کی ہے، اس دور کے خاتمے پر سہل انگاری، عیش کوشتی، تن آسانی اور شریعت و سنت کے بارے میں نسبتاً سرد مہری اور بے پروائی کی فضا عام ہو گئی اور دوسری طرف انگریزی سامراج کی مضبوط گرفت نے صدیوں پرانا مسلمانوں کا تہذیبی ڈھانچہ ہلا کر رکھ دیا بالخصوص دینی و دنیوی تعلیم کی تفریق نے دینی



سرچشموں یعنی خانقاہوں پر ایک ایسے طبقے کو لا بٹھایا، جس کی اکثریت ان بزرگوں کے دینی و روحانی ورثے کی امین تھی اور نہ ان کے علم و فضل کی اور نہ ہی اس میں مسلمانوں کے اس قدیم تہذیبی ڈھانچے کی حفاظت و نگرانی کی صلاحیت و اہلیت تھی گویا۔

زاغوں کے تصرف میں عقلموں کے نشیمن

اس صورت حال سے جو سب سے زیادہ نقصان پہنچا وہ یہ تھا کہ ان مشائخ اور بزرگوں کی تعلیمات، معمولات اور اندازِ تبلیغ و تربیت کا شروع سے جو ایک معمولی سا مخالف گروہ چلا آ رہا تھا اور کسی طرح اس کا چراغ نہیں جل رہا تھا، خانقاہی نظام اور اس کے طریق کار میں کھل کر مین میخ نکالنے اور اس پر تنقید کرنے لگا، اگرچہ آگے مجبور ہو کر خود اس نے بھی یہی راستہ اختیار کیا مگر اس نے اس صورت حال سے اپنے لیے تقویت کا سامان حاصل کر لیا۔

ان چند ایک خرابیوں کی آڑ لے کر جنہیں خود صوفیاء اور مشائخ کرام کے ذمہ دار حلقوں سے بھی کبھی سند تحسین نہیں ملی، زبردست شور مچایا گیا اور غلغلہ برپا کیا گیا، گویا پورا برصغیر کفر و شرک کی لپیٹ میں آ گیا ہے، معاذ اللہ! خانقاہیں بدعت کدہ بن کر رہ گئی ہیں، ہر قبر کے سامنے سجدے ہو رہے ہیں، طواف ہو رہے ہیں، غیر اللہ کو مستقل حاجت روا سمجھ کر مرادیں مانگی جا رہی اور نہ جانے کیا کیا کچھ ہو رہا ہے۔ حالانکہ یہ سب کچھ صرف وقتی فائدہ حاصل کرنے اور فقط اپنے مخالفین کو بدنام کرنے کا ایک حربہ تھا، حقائق سے اس کا کچھ تعلق نہیں، آخری دور میں امام الہند حضرت شاہ ولی اللہ اور سراج الہند حضرت شاہ عبدالعزیز بلا اختلاف سلف صالحین کے مسلک اور علم و فضل کے امین و وارث تھے، مگر آپ دیکھئے ان حضرات کا وہی مسلک ہے جو شروع سے ہندوستان میں دوسرے تمام مشائخ اور بزرگوں کا رہا ہے، ان حضرات کے ہاں آپ کو شرک و بدعت کا وہ غلغلہ اور ہوا نظر نہیں آئے گا جو صرف تیس چالیس سال بعد آپ کو شاہ محمد اسماعیل کے ہاں عام مل جاتا ہے۔ اس تحریک سے دراصل ایک متوازی قیادت ابھارنے کی کوشش کی جا رہی تھی تاکہ اس مشن کو ناکام کیا جاسکے جو خانقاہی نظام کے ذریعے برسرِ میدان ہے۔

زمانہ رسالت سے بعد، انگریزی سامراج کی گرفت اور تعلیم و تربیت کی کمی کی وجہ سے یہ نظام کمزور تو پہلے ہی ہو رہا تھا مگر اس سے براہ راست تصادم اور مذہب بھڑکی یہ کوشش اس کے وقار میں خاصی کمی کا باعث بنی، اپنی سیادت کے جنون، قیادت کے شوق اور اجنبی و اوپرے نظریات کی نشر و اشاعت کی لگن میں یہ سب کچھ کیا گیا مگر اس سے جو ذہنی طوائف اہلو کی اور اعتقادی و عملی لحاظ سے جو انتشار پیدا ہوا اور تبلیغ دین کے مؤثر نہ سہی کمزور ذریعے کو متبادل نظام لائے بغیر ختم کرنے کی کوشش کی گئی، اس کے نقصانات کی طرف کوئی دھیان نہیں دیا گیا۔ ان چند آدمیوں کے اعداد و شمار سے خوشیوں اور مسرتوں کے جشن منائے گئے، جو ذہنا ہمنوا بن گئے اور اس سے دو چند زیادہ حضرات پر ماتم تو درکنار افسوس تک نہ کیا گیا، جو اس صورت حال سے بد دل ہو کر خود دین اسلام کے بارے میں شکوک و شبہات میں مبتلا ہو گئے اور طرفگی یہ کہ اس کا نام رکھا گیا تو حید؛

مشائخ صوفیاء صحیح معنوں میں نباض ملت تھے، انہوں نے برصغیر میں اسلام کی اشاعت کے سلسلے میں جس حکیمانہ ژرف نگاہی اور وسعت قلبی کا مظاہرہ کیا اسی کا نتیجہ ہے کہ آج بھر پور مادی وسائل، ذرائع ابلاغ اور دیگر سہولتوں کے باوصف تبلیغ اسلام کے میدان میں ہم ان کے عشر عشر کو بھی نہیں پہنچ سکے، انہوں نے برصغیر کی تہذیبی اور سماجی اقدار کو براہ راست چیلنج کرنے کے بجائے بتدریج تبدیل کیا بلکہ ان میں سے بعض کو خود ذریعہ بنایا، یہی وجہ ہے کہ ان صوفیاء کا پیغام برصغیر کی غیر مسلم اقوام کے لئے بھی وحشت، نفرت اور اجنبیت کا باعث نہیں ہے بلکہ ایسی تمام اقوام آج بھی ان مشائخ کے ساتھ یک گونہ عقیدت رکھتی ہیں۔

اس خطے میں بے چینی اور ذہنی کرب کی فضا اس وقت سے پیدا ہوئی ہے جب سے یہاں صوفیاء کے پیغام سے الگ، یہاں کے تہذیبی، سماجی حالات کو یکسر نظر انداز کرتے ہوئے دفعۃً اسلام کی ایک نئی تعبیر و تشریح لوگوں کے سامنے پیش کی گئی اور اس پر اصرار کیا گیا کہ اصل دین یہی ہے، اس پر دوسری طرف سے سارے برصغیر کے مشائخ صوفیاء، علماء اور بزرگان دین یہاں تک کہ خود شاہ ولی اللہ محدث دہلوی کے



خاندان کے معمولات، معتقدات اور کردار و عمل کو پیش کیا گیا تو اس کا ایک ہی جواب دیا گیا اور اسے آج تک دہرایا جا رہا ہے کہ ہمیں کسی کے قول و فعل سے کچھ واسطہ نہیں، ہم براہ راست کتاب و سنت پر عمل کرنے کے پابند ہیں۔

اپنی حد تک بات درست تھی مگر اس کا کیا کیا جائے کہ بضل بہ کثیرا و بھدی بہ کثیرا کے مطابق ہر دور میں ہر گمراہ فرقے نے یہی آواز بلند کی ہے، اور آج بھی قادیانی، منکرین سنت، تجدید پسند، لباحت پسند بالکل انہی الفاظ میں اپنے عزائم مذمومہ پروان چڑھا رہے ہیں، اگر کتاب کو حامل کتاب سے الگ کر دیا جائے اور حامل کتاب کے اسوۂ حسنہ سے صحابہ کرام اور خیار امت کا تعامل منہا کر دیا جائے تو پھر ہر مسلک و مکتب اور فکر و عقیدے کی گنجائش نکل سکتی ہے اور تمام گمراہ فرقوں نے یہی راستہ اختیار کر کے ہی اپنے عقائد کی بنیادیں استوار کی ہیں اور بھولے بھالے لوگوں کو گمراہ کرنے کے طریقے نکالے ہیں۔ ایک کھلی اور سیدھی بات ہے کہ پہلی صدی ہجری سے بارہویں صدی ہجری کے اواخر تک برصغیر میں اسلام کو کسی نے صحیح سمجھا اور نہ اس پر عمل کیا اور یہ فہم و عمل شیخ محمد بن عبد الوہاب نجدی کے زیر اثر چلنے والی تحریک کے نتیجے میں ظہور میں آیا تو یہ ایک ایسا ہولناک اور جگر پاش فیصلہ ہے جسے کوئی ہوش مند آدمی قبول کرنے کو تیار نہ ہو گا، رہا یہ امر کہ قدیم ہندوستان کے لوگ کس عقیدہ و خیال کے تھے؟ تو اس میں زیادہ تفحص و تجسس کی ضرورت نہیں۔

برصغیر کے مسلم عوام کی غالب اکثریت ان اوپرے نظریات و معمولات کے حامل افراد کو آج بھی اپنا دشمن سمجھتی ہے اور علامت کے طور پر لفظ ”وہابی“ ان کے ہاں بطور گالی مستعمل ہے۔ اس کے جواب میں یہ کہا جاسکتا ہے کہ تعلیم کی کمی ہے، جمالت ہے وغیرہ وغیرہ۔ مگر میں کہتا ہوں کہ یہی جواب الٹا دیا جائے کہ آخر اس قدر جم غفیر جس کی اکثریت کے پاس نہ دینی علم ہے اور نہ مطالعہ، کیوں اور کس طرح اپنے ایک مضبوط موقف پر قائم ہے؟ تعلیم کی روز افزوں ترقی، بیداری، رسل و رسائل کے ذرائع تو انہیں متاثر نہیں کر سکے تو آخر وہ کون سی قوت اور ذریعہ ہے جس نے ان کے دلوں میں اس وسعت اور پختگی کے ساتھ یہ چیزیں راسخ کر دی ہیں، کہیں ایسا تو نہیں

کہ قدیم بزرگوں، مشائخ اور آباء و اجداد سے وہ اسی طریق متواتر پر چل رہے ہیں جس پر اب ہیں۔ آپ کو اختیار ہے کہ آپ کہہ دیں کہ یہ بَلْ نَتَّبِعُ مَا أَلْفَيْنَا عَلَيْهِ آبَائَنَا کا مظاہرہ ہے مگر میں پھر وہی بات کہوں گا کہ کافروں کے بارے میں تو یہ بات درست ہے، مگر ایک ایسا مسلم علاقہ جہاں اسلام پہلی صدی ہجری میں پہنچ گیا، جہاں قدم قدم پر مساجد کے مینار اللہ کی وحدانیت اور جناب سیدنا محمد رسول اللہ ﷺ کی رسالت اور تقدیس کا اعلان کر رہے ہیں، جہاں دن میں پانچ وقت کروڑوں لوگ اللہ کے حضور سر بسجود ہیں، جہاں سے روزِ اول سے ہر سال ہزاروں کی تعداد میں زائرین بیت اللہ اور روضہ رسول ﷺ کی زیارت کو جاتے ہیں۔ توحید سے بیگانہ، اسلام کی حقیقت سے نا آشنا اور دین کی روح سے بے بہرہ تھا اور اسے اب نئے سرے سے دین کی حقیقی روح سے آگاہ کرنے کی تحریک چلانے کی ضرورت پڑ گئی تھی، تو اس نظریے میں جو معقولیت ہے اس کی داو میں قارئین پر چھوڑتا ہوں۔

برصغیر کے مسلمانوں کے مشرب و مسلک کے بارے میں جناب سید سلیمان خدوی لکھتے ہیں :-

”شاہ صاحب کے بعد یہ رنگ اور نکھر گیا، مولانا شاہ الحق صاحب، مولانا شاہ عبدالغنی صاحب، مولانا شاہ اسماعیل صاحب اور مولانا عبدالحی صاحب دہلوی نے ردِ بدعت اور توحیدِ خالص کی اشاعت میں جو جدوجہد فرمائی اس نے دلوں میں سنت کی پیروی کا عقیدہ راسخ کر دیا، ان کے شاگردوں میں یہ دونوں رنگ الگ الگ ہو گئے، شاہ الحق صاحب کے نامور شاگردوں میں مولانا شاہ عبدالغنی صاحب مجددی مہاجر اور مولانا احمد علی صاحب سہارنپوری ہیں، شاہ عبدالغنی مجددی کے ممتاز شاگرد مولانا رشید احمد گنگوہی اور مولانا محمد قاسم صاحب نانوتوی ہیں اور پورب میں مولانا شاہ اسماعیل کے شاگرد مولانا سخاوت علی جوہر پوری وغیرہ ہیں۔

اس سلسلے میں ردِ بدعت اور توحیدِ خالص کے جذبہ کے ساتھ حقیقت کی تقلید کا رنگ نمایاں رہا۔ مولانا شاہ الحق صاحب کے ایک دوسرے شاگرد



مولانا سید نذیر حسین صاحب بہاری دہلوی ہیں، اس دوسرے سلسلے میں توحید خالص اور رد بدعت کے ساتھ فقہ حنفی کی تقلید کی جائے براہ راست کتب حدیث سے بھر فہم استفادہ اور اس کے مطابق عمل کا جذبہ نمایاں ہوا اور اسی سلسلے کا نام اہل حدیث ہوا۔

تیسرا فریق وہ تھا جو شدت کے ساتھ اپنی روش پر قائم رہا اور اپنے آپ کو اہل السنۃ کہتا رہا، اس گروہ کے پیشوا زیادہ تر بریلی اور بدایوں کے علماء تھے<sup>۱</sup> جناب سید صاحب کی تاریخ دانی اور مسلمہ علمی حیثیت کو ملحوظ رکھتے ہوئے آپ کے جملہ ”تیسرا فریق وہ تھا جو شدت کے ساتھ اپنی روش پر قائم رہا“ کو بار بار پڑھئے۔ جناب مولانا ثناء اللہ امرتسری مدیر ”الہمدیث“ نے ۱۹۳۷ء میں تحریر کیا:-  
”امر تسر میں مسلم آبادی، غیر مسلم آبادی (ہندو سکھ وغیرہ) کے مساوی ہے، اسی (۸۰) سال قبل قریباً سب مسلمان اسی خیال کے تھے جن کو آج کل بریلوی حنفی خیال کیا جاتا ہے“<sup>۲</sup>۔

شیخ محمد اکرام نے ”موج کوثر“ میں ”بریلوی پارٹی“ کے عنوان سے جو کچھ لکھا ہے، اگرچہ حقائق سے اس کا دور کا بھی واسطہ نہیں اور اغماض و چشم پوشی کی بدترین مثال ہے تاہم یہ فقرہ ان کے قلم سے نکل ہی گیا ہے:-

”انہوں (فاضل بریلوی) نے نہایت شدت سے قدیم حنفی طریقوں کی حمایت کی“<sup>۳</sup>۔

ہندوستان کے معروف محقق مالک رام لکھتے ہیں:-

”جیسا کہ سب کو معلوم ہے، بریلی مولانا احمد رضا خاں مرحوم کا وطن ہے وہ بڑے سخت گیر قسم کے قدیم ان خیال عالم تھے“<sup>۴</sup>۔

قارئین کو تعجب ہو گا کہ فاضل بریلوی کی پیدائش سے پہلے کے علماء اور بزرگوں کے مسلک کو بھی بریلویت کہہ دیا جاتا ہے، ملاحظہ ہو:-

۱۔ حیات شبلی: سید سلیمان ندوی ص ۴۴، ۴۶ ۲: شیخ توحید: مولانا ثناء اللہ امرتسری: ۴۰

۳۔ موج کوثر، ص ۷۰، طبع نہم ۱۹۶۶ء ۴: نذر عرشی، م دہلی: ۱۳

جماعت اہل حدیث کے ترجمان ہفت روزہ ”الاعتصام“ میں یہ اقتباس دینے کے بعد ایک صاحب نے لکھا ہے۔۔۔۔۔

”شاہ صاحب (شاہ ولی اللہ) کا جو حصہ تصوف سے متعلق ہے اس میں ایسا مواد ملتا ہے جس سے بریلویت کی خاصی تائید ہوتی ہے۔“

إنا لله و إنا إليه راجعون! دیکھا آپ نے؟ شاہ ولی اللہ محدث دہلوی کس طرح بریلوی بن گئے ہیں؟ آج برصغیر میں لاکھوں کی تعداد میں ایسے علماء، مشائخ اور بزرگ موجود ہیں جن کا فاضل بریلوی سے بظاہر کوئی علمی یا روحانی ناٹھ نہیں ہے بایں طور کہ ان کا سلسلہ طریقت یا سلسلہ تعلیم و تعلم فاضل بریلوی تک پہنچتا ہو مگر مسلک اہل سنت سے تعلق رکھنے کی وجہ سے وہ اسی طرح بریلوی بن گئے جیسے شاہ ولی اللہ محدث دہلوی، حالانکہ اہل سنت و جماعت کو بریلوی کہنا کسی طرح درست نہیں، اگر آج جماعت اسلامی کے افراد کو مودودی پارٹی یا مودودیہ کہنا اور تبلیغی جماعت کو الیاسی جماعت کہنا درست نہیں تو آخر ملک کے سواد اعظم کو بریلوی کہنا کس منطق کی رو سے درست ہے؟

تعجب ہے کہ خود اہل سنت کے بعض اصحاب کو بھی اس کا احساس نہیں وہ بڑے فخر سے اپنے آپ کو بریلوی کہہ کر متعارف کراتے ہیں جبکہ حقیقت یہ ہے کہ اسلام بریلی یا دیوبند کی سرزمین سے نہیں پھوٹا لہذا اس طرح کی تراکیب و نسبتیں اپنانا عالمانہ محکمہ نظر سے فریقین کے لیے ایک جاہلانہ اقدام ہے۔

برصغیر کی پرسکون اور خاموش فضا میں گرنے والا پہلا پتھر ”تقویۃ الایمان“ ہے جس نے علماء، صلحاء اور عوام میں ہلچل مچادی، اس کی دعوت اجنبی، اس کا فکر نامانوس اور اندازِ بیاں گستاخانہ و جارحانہ تھا، خود مولانا شاہ اسماعیل کا بیان ہے :

”خال صاحب نے فرمایا کہ مولوی اسماعیل صاحب نے تقویۃ الایمان اول عربی میں لکھی تھی چنانچہ اس کا ایک نسخہ میرے پاس اور ایک نسخہ مولانا گنگوہی کے پاس اور ایک نسخہ مولانا نصر اللہ خاں خوجوی کے کتب خانہ



میں بھی تھا، اس کے بعد مولانا نے اس کو اردو میں لکھا اور لکھنے کے بعد اپنے خاص خاص لوگوں کو جمع کیا جن میں سید صاحب، مولوی عبدالحی صاحب، شاہ الحق صاحب، مولانا محمد یعقوب صاحب، مولوی فرید الدین صاحب مراد آبادی، مومن خاں، عبد اللہ خاں علوی (استاذ امام بخش صہبائی و مولانا مملوک علی) بھی تھے اور ان کے سامنے تقویۃ الایمان پیش کی اور فرمایا کہ میں نے یہ کتاب لکھی ہے اور میں جانتا ہوں کہ اس میں بعض جگہ ذرا تیز الفاظ بھی آگئے ہیں اور بعض جگہ تشدد بھی ہو گیا ہے۔ مثلاً ان امور کو جو شرک خفی تھے، شرک جلی لکھ دیا گیا ہے، ان وجوہ سے مجھے اندیشہ ہے کہ اس کی اشاعت سے شورش ضرور ہوگی۔ اگر میں رہتا تو ان مضامین کو میں آٹھ دس برس میں بتدریج بیان کرتا لیکن اس وقت میرا ارادہ حج کا ہے اور وہاں سے واپسی کے بعد عزم جہاد ہے اس لیے میں اس کام سے معذور ہو گیا۔ میں دیکھتا ہوں کہ دوسرا اس بار کو اٹھائے گا نہیں اس لیے میں نے یہ کتاب لکھ دی ہے، گو اس سے شورش ہوگی۔ مگر توقع ہے کہ لڑ پھڑ کر خود ٹھیک ہو جائیں گے۔ یہ میرا خیال ہے اگر آپ حضرات کی رائے اشاعت کی ہو تو اشاعت کی جاوے ورنہ اسے چاک کر دیا جاوے، اس پر ایک شخص نے کہا اشاعت تو ضرور ہونا چاہیے مگر فلاں فلاں مقام پر ترمیم ہوتی چاہیے الخ۔ ۱۔

چونکہ اس وقت سارا برصغیر معاذ اللہ مشرک و بدعتی ہو چکا تھا اس لیے تقویۃ الایمان کی تحریک کے انقلابی نتائج مولانا گنگوہی نے یوں بیان فرمائے ہیں:-

”خاں صاحب نے فرمایا کہ مولانا گنگوہی تقویۃ الایمان کی نسبت فرماتے تھے کہ اس سے بہت ہی نفع ہوا۔ چنانچہ مولوی اسمعیل کی حیات ہی میں دو ڈھائی لاکھ آدمی درست ہو گئے تھے اور ان کے بعد جو کچھ نفع ہوا اس کا تو اندازہ ہی نہیں ہو سکتا۔“ ۲۔

اس وقت متحدہ ہندوستان کے تقریباً بیس کروڑ مسلمانوں میں سے دو ڈھائی لاکھ مسلمان درست ہو گئے تھے، باقی کیا تھے؟ اس فقرے کے تیوروں سے خود اندازہ فرما لیجئے، اس کے بعد اس امر میں کوئی شک و شبہ باقی رہ جاتا ہے کہ برصغیر کی پوری مسلم آبادی کو غلط اور گمراہ قرار دے کر اسے از سر نو راہ راست پر لانے کی اسکیم کا سنگِ بنیاد رکھا جا رہا تھا۔

انتہائی سادگی سے ان کے اختلافات کو حضرت فاضل بریلوی کے کھاتے میں ڈال کر لوگوں کو ان کے خلاف اکسانے اور خود انہیں بدنام کرنے کی مہم کے پیچھے کوئی معقولیت نہیں ہے، اگر یہ جرم ہے تو اس کا مجرم کوئی ایک فرد نہیں بلکہ برصغیر کے تمام علماء، صلحاء اور عوام ہیں۔ مولانا منظور نعمانی رقمطراز ہیں :-

”مسلمانوں کے درمیان ان مسائل (میلاد، قیام، فاتحہ، تیجہ، چالیسواں، گیارہویں) میں اختلاف تو اس وقت سے ہے جب کہ ابھی دیوبند کا مدرسہ قائم نہ ہوا تھا اور مولوی احمد رضا خاں صاحب ابھی پیدا بھی نہیں ہوئے تھے۔ اس لیے ان مسائل کو دیوبندی، بریلوی اختلاف نہیں کہا جاسکتا، حضرت مولانا معین الدین صاحب اجمیری، مولانا عین القضاۃ صاحب، علمائے فرنگی محل لکھنؤ، مولانا محمد سجاد صاحب بہاری جیسے بہت سے علمائے کرام اور علمی سلسلوں و خاندانوں کا نام لیا جاسکتا ہے۔ ان حضرات کا مسلک علمائے دیوبند کے مسلک سے بالکل مختلف تھا“۔ (فیملہ کن مناظرہ، ص ۶)

## برصغیر میں مذہبی اختلافات کا نقطہ آغاز

تاریخی نکتہ نگاہ سے تقویۃ الایمان کی تحریک ہی وہ نقطہ آغاز ہے جس نے مذہبی میدان میں مستقل کشمکش، بے چینی، مناظرہ بازی اور رسہ کشی کو جنم دیا۔ یہ تحریک محمد بن عبد الوہاب نجدی کی تحریک کے زیر اثر اور شعوری طور پر اس کی ترجمان تھی۔ اس میں مشائخ صوفیاء کے ہزار سالہ محبت و شفقت، رأفت و رحمت کے انداز تبلیغ سے



ہٹ کر پہلی بار شدت، درشتی، سختی اور بد مزاجی کو اساس تبلیغ بنایا گیا تھا۔ برصغیر میں مشائخ کی خدمات، انداز تبلیغ، یہاں کے سماجی حالات کا تو ذکر ہی کیا، ہزار سالہ جدوجہد، تاریخ اور تعامل پر لکیر پھیر کر براہ راست کتاب و سنت کا امین و وارث ہونے کا دعویٰ کر دیا گیا۔ مولانا ابوالکلام آزاد کا بیان ہے :-

”واقعہ یہ ہے کہ یہ مباحثہ (مباحثہ دہلی ۱۲۴۰ھ) بالکل بے نتیجہ تھا کیونکہ فریقین میں صرف مسائل ہی میں نزاع نہ تھی بلکہ اصول و مبادیات میں بھی یون شاسع تھا، مولانا منور الدین اور ان کی جماعت جاجا استناد و استشاد بعض علماء کی کتابوں شاہ عبدالعزیز کے خاندان کے طرز عمل اور مختلف مکاتیب و ملفوظات سے کرتے تھے اور اسے دلیل و حجت سمجھتے تھے، مولانا اسماعیل صرف قرآن و حدیث سے سند مانگتے تھے۔“

آگے لکھتے ہیں :-

”مولانا منور الدین نے اس مباحثے کا حال خود قلمبند کیا ہے۔ اس سے معلوم ہوتا ہے کہ جب تمام دلائل ختم ہو گئے تو ان کی طرف سے یہ دلیل پیش کی گئی کہ شاہ عبدالعزیز پنج شنبہ کو شاہ ولی اللہ اور شاہ عبدالرحیم کے مزارات پر جاتے اور توسل و استغاثہ کرتے تھے اور تم لوگ بھی ان کے ساتھ وہاں حاضر ہوتے تھے لیکن مولانا عبدالحی نے جب یہ جواب دیا کہ دلیل قرآن و حدیث سے ہونا چاہیے نہ کہ زید و عمرو کے افعال سے۔۔۔۔۔ تو مجلس میں شور اٹھا کہ یہ لوگ اپنے استادوں اور بزرگوں سے بھی برگشتہ ہو گئے ہیں۔“

صرف یہی نہیں بلکہ اس تحریک کے مقاصد میں یہ بات بھی شامل تھی کہ تقلیدِ ائمہ حرام ہے۔ مسئلے کی حقیقت سے قطع نظر یہ آواز برصغیر کے مسلم عوام اور خود خانوادہ شاہ ولی اللہ کے معمولات و معتقدات کے بھی بالکل منافی اور مخالف تھی، ملاحظہ

ہو۔

## شاہ اسماعیل کار فیدین اور شاہ عبد القادر کی تنبیہ

”خان صاحب نے فرمایا کہ مولوی عبد القیوم صاحب فرماتے تھے کہ شاہ الحق صاحب بیان فرماتے تھے کہ جب مولوی اسماعیل صاحب نے رفع یدین شروع کیا تو مولوی محمد علی صاحب و مولوی احمد علی صاحب نے جو شاہ عبد العزیز کے شاگرد تھے اور ان کے کاتب تھے، شاہ صاحب سے عرض کیا کہ حضرت! مولوی اسماعیل صاحب نے رفع یدین شروع کیا ہے اور اس سے مفسدہ پیدا ہوگا۔ آپ ان کو روک دیجئے، شاہ صاحب نے فرمایا کہ میں تو ضعیف ہو گیا ہوں، مجھ سے تو مناظرہ نہیں ہو سکتا، میں اسماعیل کو بلائے لیتا ہوں، تم اس سے مناظرہ کر لو، اگر تم غالب آگئے، تمہارے ساتھ ہو جاؤں گا اور وہ غالب آگیا تو اس کے ساتھ ہو جاؤں گا۔ مگر وہ مناظرہ پر آمادہ نہ ہوئے اور کہا کہ حضرت! ہم تو مناظرہ نہ کریں گے، اس پر شاہ صاحب نے فرمایا کہ جب تم مناظرہ نہیں کر سکتے تو جانے دو۔ شاہ صاحب نے یہ جواب دیا تو میں سمجھا کہ شاہ صاحب نے اس وقت دفع الوقتی فرمادی ہے مگر یہ مولوی اسماعیل سے کہیں گے ضرور! چنانچہ ایسا ہی ہوا اور جب شاہ عبد القادر صاحب آپ کی خدمت میں حاضر ہوئے تو آپ نے فرمایا میاں عبد القادر! تم اسماعیل کو سمجھا دینا کہ وہ رفع یدین نہ کیا کریں کیا فائدہ ہے؟ خواہ مخواہ عوام میں شورش ہوگی۔

شاہ عبد القادر صاحب نے فرمایا کہ حضرت میں کہہ تو دوں گا مگر وہ مانے گا نہیں اور حدیثیں پیش کرے گا۔ اس وقت بھی میرے دل میں یہی خیال آیا کہ گوانہوں نے اس وقت یہ جواب دے دیا ہے مگر یہ بھی کہیں گے ضرور! چنانچہ یہاں بھی میرا خیال صحیح ہوا اور شاہ عبد القادر صاحب نے مولوی محمد یعقوب صاحب کی معرفت مولوی اسماعیل صاحب سے کہلوا لیا کہ تم رفع یدین چھوڑ دو، اس سے خواہ مخواہ فتنہ ہوگا۔



جب مولوی محمد یعقوب نے مولوی اسماعیل صاحب سے کہا تو انہوں نے جواب دیا کہ اگر عوام کے فتنہ کا خیال کیا جاوے تو پھر اس حدیث کے کیا معنی ہوں گے:

من تمسک بسنتی عند فساد امتی فله اجر مائة شهيد.  
کیونکہ جو کوئی سنت متروکہ کو اختیار کرے گا عوام میں ضرور شورش ہو گی۔ مولوی محمد یعقوب صاحب نے شاہ عبدالقادر سے ان کا جواب بیان کیا، اس کو سن کر شاہ عبدالقادر صاحب نے فرمایا:

”بابا ہم تو سمجھتے تھے کہ اسماعیل عالم ہو گیا مگر وہ تو ایک حدیث کے معنی بھی نہیں سمجھا، یہ حکم تو اس وقت ہے جبکہ سنت کے مقابل خلاف سنت ہو اور مانحن فیہ میں سنت کا مقابل خلاف سنت نہیں بلکہ دوسری سنت ہے کیونکہ جس طرح رفع یدین سنت ہے یونہی ارسال بھی سنت ہے۔

جب مولوی محمد یعقوب صاحب نے یہ جواب بھی مولوی اسماعیل صاحب سے بیان کیا تو وہ خاموش ہو گئے اور کوئی جواب نہ دیا۔“

## اس تحریک کا رد عمل

مولانا ابوالکلام آزاد کا بیان ہے:

”مولانا محمد اسماعیل شہید، مولانا منور الدین کے ہم درس تھے، شاہ عبد العزیز کے انتقال کے بعد جب انہوں نے تقویۃ الایمان اور جلاء العینین لکھیں اور ان کے مسلک کا ملک میں چرچا ہوا تو علماء میں ہلچل پڑ گئی۔ ان کے رد میں سب سے زیادہ سرگرمی بلکہ سربراہی مولانا منور الدین نے دکھائی، متعدد کتابیں لکھیں اور ۱۲۴۸ھ والا مشہور مباحثہ جامع مسجد کیا، تمام علمائے ہند سے فتویٰ مرتب کرایا، پھر حرمین سے فتویٰ منگوایا۔ ان کی

تحریرات سے معلوم ہوتا ہے کہ انہوں نے ابتداء میں مولانا اسماعیل اور ان کے رفیق اور شاہ صاحب کے داماد مولانا عبدالحی کو بہت کچھ فہمائش کی اور ہر طرح سمجھایا لیکن جب ناکامی ہوئی تو حث و رد میں سرگرم ہوئے اور جامع مسجد کا شرعہ آفاق مناظرہ ترتیب دیا جس میں ایک طرف مولانا اسماعیل اور مولانا عبدالحی تھے اور دوسری طرف مولانا منور الدین اور تمام علمائے دہلی۔“

شہید آزادی، امام معقولات حضرت مولانا علامہ محمد فضل حق خیر آبادی کے نام نامی اسم گرامی کو کون نہیں جانتا، حقیقت یہ ہے کہ یہ خطہ اس بابغہ روزگار ہستی پر جس قدر فخر کرے کم ہے، اس تحریک کے خلاف سب سے پہلے مؤثر آواز اسی شخصیت نے اٹھائی تھی۔ حیات اعلیٰ حضرت میں ہے :

”اعلیٰ حضرت ایک مرتبہ کسی ضرورت سے رام پور تشریف لے گئے (یہ آپ کے آغاز جوانی کا واقعہ ہے) وہاں مولانا عبدالحی صاحب ہیئت کے مشہور فاضل تھے۔ چند روز ان کی خدمت میں رہ کر شرح چفمینی کے اسباق لیے تھے۔ دوسری مرتبہ بعض خاص رشتہ داروں کے یہاں رامپور تشریف لے جانے کا اتفاق ہوا۔ حضرت کے خسر جناب شیخ فضل حسین صاحب مرحوم حضور نواب رامپور کلب علی خاں صاحب کے یہاں بہت ہی اعلیٰ عہدہ پر تھے۔ نواب صاحب کے دربار میں اعلیٰ حضرت کا تذکرہ ہوا، نواب صاحب مشتاق ملاقات ہوئے۔ حسب طلب اپنے خسر صاحب قبلہ رام پور تشریف لے گئے، نواب صاحب نے خاص اپنے پلنگ پر بیٹھنے کے لئے فرمایا اور کچھ علمی باتیں پوچھتے رہے، اتنے میں فرمایا کہ یہاں مولانا عبدالحق صاحب خیر آبادی مشہور منطقی ہیں، آپ ان سے کچھ منطق کی کتابیں قدمات کی تصنیفات سے پڑھ لیجئے، اعلیٰ حضرت نے فرمایا کہ اگر والد ماجد کی اجازت ہوگی تو کچھ دن یہاں ٹھہر سکتا ہوں۔



یہ باتیں ہو رہی تھیں کہ اتفاق وقت جناب مولانا عبدالحق صاحب خیر آبادی مرحوم بھی تشریف لے آئے۔ جناب نواب صاحب نے اعلیٰ حضرت کا ان سے تعارف کرایا اور فرمایا وجود کمسنی ان کی کتابیں سب ختم ہیں اور اپنے مشورہ کا ذکر فرمایا۔

مولانا عبدالحق صاحب مرحوم کا عقیدہ تھا کہ دنیا میں صرف ڈھائی عالم ہوئے۔ ایک مولانا بحر العلوم، دوسرے والد مرحوم اور نصف بعدہ معصوم، وہ کب ایک کم عمر شخص کو عالم مان سکتے تھے؟ اعلیٰ حضرت سے دریافت فرمایا کہ منطق میں انتہائی کون سی کتاب آپ نے پڑھی ہے؟ اعلیٰ حضرت نے فرمایا: قاضی مبارک، یہ سن کر دریافت فرمایا کہ شرح تہذیب پڑھ چکے ہیں، یہ طعن آمیز سوال سن کر اعلیٰ حضرت نے فرمایا کہ کیا جناب کے یہاں قاضی مبارک کے بعد شرح تہذیب پڑھائی جاتی ہے؟

یہ سوال سیر کا سوا سیر پا کر جناب مولانا عبدالحق صاحب نے سوال کا رخ دوسری جانب پھیرا اور پوچھا اب کیا مشغلہ ہے؟ فرمایا تدریس، افتاء، تصنیف، فرمایا: کس فن میں تصنیف کرتے ہیں؟ فرمایا: مسائل و وجہ و رد وہابیہ، اس کو سن کر فرمایا رد وہابیہ، ایک میرا وہ بدمعاش یونی خبطی ہے کہ ہمیشہ اس خط میں رہتا ہے اور ہمیشہ رد وہابیہ کیا کرتا ہے۔۔۔۔۔

اعلیٰ حضرت نے سنتے ہی فرمایا جناب کو معلوم ہو گا کہ وہابیہ کا رد سب سے پہلے جناب مولانا فضل حق، جناب کے والد ماجد ہی نے کیا اور مولوی اسماعیل دہلوی کو بھرے مجمع میں مناظرہ کر کے ساکت کیا، اور ان کے رد میں ایک مستقل رسالہ بنام تحقیق الفتویٰ فی ابطال الطغویٰ تحریر فرمایا ہے، اس پر مولانا عبدالحق صاحب خاموش ہو گئے۔“

حضرت مولانا فضل حق خیر آبادی نے اپنی اس تاریخی اور نادر کتاب میں تقویۃ

الایمان کے مندرجات کے قائل کے بارے میں فرمایا :-

”جواب سوالِ ثالث این است کہ قائل این کلام از روئے شرع مبین بلاشبہ کافرو بے دین است، ہرگز مومن و مسلمان نیست و حکم او شرعاً قتل و تکفیر است۔“ (تحقیق الفتویٰ فی ابطال الطغویٰ)

شاہ محمد اسماعیل نے جب یہاں تک لکھ دیا :

”اس شہنشاہ کی تو یہ شان ہے کہ ایک آن میں ایک حکم کن سے چاہے کروڑوں نبی اور ولی اور جن اور فرشتہ جبرئیل اور محمد ﷺ کے برابر پیدا کر ڈالے۔“  
تو علامہ فضل حق کو کہنا پڑا :

”باید دانست کہ اس کلامِ ناتمام کاذب و دروغ و گزاف بے فروع است۔“

مجاہد آزادی علامہ فضل حق خیر آبادی صرف منقولات کے روایتی عالم نہ تھے بلکہ برصغیر نے فلسفہ و عقلیات کے آج تک جتنے آدمی پیدا کئے ہیں، آپ کا شمار ان کے ائمہ میں ہوتا ہے۔ ایک ایسی تابغہ روزگار ہستی جس کی ذات پر خود عقل و فلسفہ کو ناز ہے فاضل بریلوی کی پیدائش سے کئی برس قبل کیونکر بریلویت کا شکار ہو گئی؟ اس کی علمی پرواز اور تحقیقی دیانت آج کے نیم خواندہ مولویوں سے بھی گئی گزری تھی؟

بسوخت عقل ز حیرت کہ اس چہ یو العجیبت

آپ کی معروف تصنیف تحقیق الفتویٰ اس انحرافی اعتزالی تحریک کے رد میں ایک مستقل عالمانہ تصنیف ہے جو اس وقت سر اٹھا رہی تھی اور اس اعتبار سے اس کی قدر و قیمت اور بھی بڑھ جاتی ہے کہ یہ اسی دور کی تصنیف ہے۔

اس کے ساتھ حضرت خیر آبادی کی کتاب امتناع الظہیر کو بھی سامنے رکھ لیا جائے تو اس بات کا اندازہ کرنا چنداں دشوار نہیں کہ آپ نے اس پر آشوب دور میں اس تحریک کو کس قدر خطرناک اور مسلمانوں کی وحدتِ ملیہ کے لیے کتنا مضر سمجھا، یہی وجہ ہے کہ انگریزی سامراج سے نبرد آزما ہونے کے باوجود آپ نے اس معاملے کی اہمیت اور نزاکت کے پیش نظر اسے بھی برابر کے نشانے پر رکھا۔



اس دور کے ممتاز علماء مولانا رشید الدین، مولانا مخصوص اللہ، شاہ محمد موسیٰ (شاہ رفیع الدین کے صاحبزادے) مفتی شجاع الدین خاں، علامہ رحمت اللہ کیرانوی، اپنی اپنی جگہ شدت سے اس تحریک سے برسرِ پیکار تھے۔ مختلف زبانوں میں تقویۃ الایمان کے رد میں سینکڑوں کتابیں لکھی گئیں، تیس کتابوں کی فہرست انوار آفتاب صداقت میں موجود ہے۔

شیخ محمد بن عبد الوہاب نجدی کی تحریک کے خلاف ردِ عمل صرف برصغیر میں ہی نہیں ہوا بلکہ خود نجد و حجاز میں بھی شدید ردِ عمل ہوا، محمد بن عبد الوہاب کے حقیقی بھائی شیخ سلیمان بن عبد الوہاب نے اس فرقے کے معتقدات و معمولات کی تردید میں ایک مبسوط کتاب لکھی جو چھپ کر شائع ہو چکی ہے، حجاز کے علماء اور عوام کی ذہنی کیفیت کیا تھی؟ مولانا آزاد کا بیان ہے :-

”سب سے پہلے یہ کہ محمد بن عبد الوہاب نجدی اور ان کی جماعت سے

علمائے حجاز و عوام کو سخت تعصب و عناد تھا۔“ (آزادی کہانی : ۱۰۴)

مزید مولانا کا بیان ہے :-

”اسی زمانے میں علمائے مکہ نے والدِ مرحوم سے کہا کہ وہابی عقائد کی کتابیں اردو میں ہیں جنہیں وہ سمجھ نہیں سکتے نیز نجدی عقاید کا رد بھی کافی طور پر نہیں ہوا ہے۔ شیخ احمد دحلان نے اس بارے میں خاص طور پر زور دیا اور اس طرح والدِ مرحوم نے ایک کتاب نہایت شرح و بسط کے ساتھ لکھی جو ان کی تصانیف میں سب سے بڑی ہے اس کا نام نجم۔۔۔ الرجم الشیاطین ہے۔ یہ دس جلدوں میں ختم ہوئی ہے اور ہر جلد بہت ضخیم ہے اس کی ترتیب اس طور پر ہے کہ ایک سو چودہ مسئلے مابہ النزاع منتخب کیے ہیں، اتنی تعداد جزئی جزئی اختلافات کے استحصا کی وجہ سے ہو گئی ہے۔ ہر مسئلے کے لیے ایک باب قائم کیا ہے اور اس میں پہلے قرآن سے، پھر احادیث سے، پھر اقوال علماء سے رد کا التزام کیا ہے۔ اس طرح کتاب ایک سو چودہ ابواب پر مشتمل ہے۔ ایک جلد صرف مقدمے میں ہے اور چونکہ وہ ان مسائل کے متعلق نہیں ہے اس لیے معلومات کے اعتبار سے بکار آمد ہے۔ اس میں اصولی طور پر عقائد اہلسنت پر بحث کی ہے اور ہر طرح

کے اختلافات کو ختم کر کے اپنے مسلک کو بہت شرح و بسط کے ساتھ لکھا ہے :  
 مولانا آزاد کے والد کے بیان کی روشنی میں یہ بات کھل کر سامنے آجاتی ہے کہ  
 حرمین کے علماء ان مسائل کو کس انداز سے دیکھتے تھے اور ان کے نزدیک موجود  
 اختلافات کی اہمیت کتنی تھی؟ میں یہاں پر فاضل بریلوی ایسے محتاط اور پھونک پھونک  
 کر قدم رکھنے والے جید عالم دین کی سختی اور تشدد کا ہر جگہ ڈھنڈورہ پیٹنے والے حضرات  
 کی خدمت میں گزارش کرتا ہوں کہ وہ ہمارے علماء، فقہاء اور مشائخ کی زندگیوں کا  
 مطالعہ کریں اور باتوں میں وہ لوگ کتنے ہی روادار، رحمدل، صلح کن اور رحمت و رافت  
 کے پتلے کیوں نہ ہوں مگر اعتقاد و عمل کے بارے میں کسی مقام پر کبھی ان میں سے کسی  
 شخص نے کوئی نرمی، چھوٹ، رواداری یا مدہ انت نہیں برتی۔ اس سلسلے میں ہمارے تمام  
 اسلاف چٹان کی طرح مضبوط اور فولاد کی طرح سخت رہے ہیں۔ دنیا میں کفر و شرک اور  
 گمراہی شروع سے چلی آئی ہے اور رہے گی۔

در کارخانہ عشق از کفر ناگزیر است  
 آتش کرا بسوزد گر بولب نہ باشد

مولانا خیر الدین (والد مولانا ابوالکلام آزاد) کا اپنا طرز عمل اس بارے میں کیا تھا  
 مولانا آزاد سے سنئے :

”انہوں نے وہابیوں کو دو اصولی قسموں میں بانٹ دیا تھا۔ کہتے تھے دو فرقے  
 ہیں ایک اسمعیلیہ اور دوسرا اسحاقیہ۔ اسمعیلیہ سے مقصود وہ فرقہ تھا جو  
 بدعات و رسوم کی مخالفت کے ساتھ تقلید شخصی کا بھی تارک ہو۔ جیسا کہ  
 مولانا اسمعیل شہید نے تقویۃ الایمان اور جلاء العینین وغیرہ میں لکھا ہے۔  
 اسحاقیہ سے مراد وہ فرقہ ہے جو حنفیت و تقلید سے توازن کار نہیں کرتا لیکن  
 بدعات و رسوم کا مخالف ہے، اس کی وجہ تسمیہ یہ تھی کہ شاہ محمد الحق نے  
 مائتہ مسائل میں بدعات و رسوم سے اختلاف کیا ہے مگر تقلید و حنفیت کے  
 خلاف کوئی بات نہیں کہی ہے۔ وہ کہتے تھے کہ جب اسمعیلیہ غیر مقبول ہو



گئی تو وہابیت نے اپنے مکائد کی اشاعت کے لیے راہ تقیہ اختیار کی اور  
حضرت کی آڑ قائم کر کے اپنے دیگر عقائد کی اشاعت کرنے لگے۔ جہاں  
تک مجھے خیال ہے وہ وہابیوں کے کفر پر وثوق کے ساتھ یقین رکھتے تھے۔

انہوں نے بارہا فتویٰ دیا کہ وہابیہ یا وہابی کے ساتھ نکاح جائز نہیں۔<sup>۱</sup>  
جمہور علماء اور سوادِ اعظم کے بروقت تعاقب اور خود یہاں کے مسلم عوام کی  
اکثریت کے ضمیر نے اس فکر کو قبول ہی نہ کیا تو اس کا نتیجہ یہ نکلا کہ ایک صدی گزر  
جانے کے بعد بھی عام آدمی کے لیے دین اسلام کی یہ تعبیر و تشریح اسی طرح اوپری اور  
نامانوس ہے جس طرح آج سے ایک صدی پیشتر تھی۔

مولانا عبید اللہ سندھی کا یہ تجزیہ غور طلب ہے :-

”مولانا سندھی کہا کرتے تھے کہ گزشتہ صدیوں میں عوامی اور قومی  
تحریکیں اکثر و بیشتر مذہبی اٹھان اور بیداری کا نتیجہ تھیں لیکن جیسے جیسے وہ  
آگے بڑھیں ان کا دائرہ وسیع ہوتا گیا اور وہ عملاً عوامی اور قومی بن گئیں لیکن  
تحریک ولی اللہی میں اس تاریخی انحراف کے بعد جو موڑ آیا تو وہ جیسے جیسے  
آگے بڑھتی گئی جائے اس کے کہ وہ مسلمان عوام کی ایک قومی تحریک بنی،  
وہ ایک علیحدگی پسند فرقہ پرستانہ تحریک بنی گئی۔ سید احمد شہید سے  
منسوب اس تحریک کا یہ حشر تو ہوا ہی، اس کا رد عمل اس تحریک کے  
دوسرے حصے تحریک دیوبند پر بھی ہوا، اسی کا نتیجہ ہے کہ آج بھی اس  
بر عظیم کے مسلمان عوام کی غالب اکثریت بریلوی ہے جو اوپر کی دونوں  
تحریکوں کو کفر سے کم نہیں سمجھتی۔ اس نوع کی احیاء پسندانہ مذہبی  
تحریکیں اگر قومی اور عوامی خطوط پر نہ چلیں تو لازماً وہ علیحدگی پسندانہ فرقہ  
پرستانہ تحریکیں بن کر رہ جاتی ہیں۔“<sup>۲</sup>

۱: آزاد کی کہانی : ۱۷۳

۲: افادات و ملفوظات مولانا عبید اللہ سندھی مرتبہ پروفیسر محمد سرور : ۳۴۹، مطبوعہ

سندھ ساگر اکیڈمی۔ لاہور

## اپنے موقف سے انحراف

اسے برصغیر کے مشائخ صوفیاء کا تصرف سمجھئے یا حسن اتفاق کہ بزرگوں سے حسن عقیدت کو شرک قرار دینے والے، ان کے مزارات پر جانے والوں کو مشرک اور بدعتی قرار دینے والے، ان کے آستانوں کو بیعوں سے تشبیہ دینے والے، ان سے توسل کو کفر بتانے والے اور ان کے کشف و کرامت کو بے سرو پا افسانے اور مریدین کے وابہ قرار دینے والے، حالات کی مجبوری سے خود مشائخ اور اولیاء اللہ بن بیٹھے، تعویذ گنڈے، دم درود، چلے مکاشفے، کشف و کرامات، غیبی امداد، ذکر و فکر کا وہ بازار گرم ہوا جس کے سامنے مشائخ کی چودہ صد سالہ تاریخ بھی پھسکی معلوم ہونے لگی۔

آج کسی پڑھے لکھے اور باہوش آدمی کے لئے یہ معلوم کرنا کچھ مشکل نہیں کہ اہل سنت پر بریلویت کا لیبل لگا کر شرک و بدعت کے فتوے لگانے والے خود کتنے بڑے بدعتی ہیں۔

## اس گناہ سے کہ در شہر شمانیز کنند

اگر پیری مریدی گناہ ہے تو وہ اپنے لیے کیوں جائز ہے۔ اگر دعوت قبول کرنا، نذرانہ وصول کرنا جرم ہے تو یہ جرم اپنے ہاں عبادت کیوں بن گیا ہے؟ اگر مشائخ کے آستانوں اور مرشدوں کی طرف کسب فیض کے لئے سفر کرنا حرام ہے تو اپنے بزرگوں، استادوں اور پیروں کے پاس جانا کس نص سے جائز قرار پا گیا ہے؟ اگر مشائخ سے توسل، استمداد اور ان کے بارے میں روحانی امداد اور فیوض و برکات کے عقیدے شرکانہ ہیں تو اپنے مشائخ کے تصرفات، روحانی فیوض و برکات اور غیب دانی پر کیوں دھڑا دھڑکتاں چھاپی جا رہی ہیں۔ اور یہ ارواح ثلاثہ، سوانح قاسمی، اشرف السوانح وغیرہ اس قسم کے واقعات، مشاہدات اور حکایات پر مشتمل نہیں تو اور کیا ہیں؟ اپنے موقف سے انحراف اور اپنے بیگانے کے لئے فتوے میں امتیاز کا یہی وہ روح فرسا منظر ہے جس کے بارے میں مولانا عامر عثمانی مدیر ”تجلی“ دیوبند کو زلزلہ پر تبصرہ



کرتے ہوئے کہنا پڑا:-

”بات یقیناً تشویشناک ہے، مصنف نے ایسا ہرگز نہیں کیا ہے کہ ادھر ادھر سے چھوٹے موٹے فقرے لے لے کر ان سے مطلب پیدا کئے ہوں بلکہ پوری پوری عبارتیں نقل کی ہیں، اور اپنی طرف سے ہرگز کوئی معنی پیدا نہیں کئے ہیں، ہم اگرچہ حلقہ دیوبند ہی سے تعلق رکھتے ہیں لیکن ہمیں اس اعتراف میں کوئی تامل نہیں کہ اپنے ہی بزرگوں کے بارے میں ہماری معلومات میں اس کتاب نے اضافہ کیا اور ہم حیرت زدہ رہ گئے کہ دفاع کریں تو کیسے؟ دفاع کا سوال ہی پیدا نہیں ہوتا، کوئی بڑے سے بڑا منطقی اور علامۃ الدہر بھی ان اعتراضات کو دفع نہیں کر سکتا جو اس کتاب کے مشتملات بزرگان دیوبند پر عائد کرتے ہیں۔ ہم اگر عام روش کے مطابق اندھے مقلد اور فرقہ پرست ہوتے تو بس اتنا ہی کر سکتے تھے کہ اس کتاب کا ذکر ہی نہ کریں لیکن خدا چاہے اشخاص پرستی اور گروہ بندی کی باطل ذہنیت سے، ہم اپنا دیانندارانہ فرض سمجھتے ہیں کہ حق کو حق کہیں اور حق یہی ہے کہ متعدد علمائے دیوبند پر تضاد پسندی کا جو الزام اس کتاب میں دلیل و شہادت کے ساتھ عائد کیا گیا ہے وہ اٹل ہے۔“

اس کی توجیہ آخر کیا کریں گے کہ حضرت مولانا رشید احمد گنگوہی یا حضرت مولانا اشرف علی جیسے بزرگ جب فتوے کی زبان میں بات کرتے ہیں تو ان احوال و عقائد کو برا ملا شرک، کفر اور بدعت و گمراہی قرار دیتے ہیں جن کا تعلق، غیب کے علم اور روحانی تصرف اور تصور شیخ اور استمداد بالارواح جیسے امور سے ہے لیکن جب طریقت و تصوف کی زبان میں کلام کرتے ہیں تو یہی سب چیزیں عین امر واقعہ، عین کمال ولایت اور علامت بزرگی بن جاتی ہیں۔

اگر ہم فرض کر لیں کہ ان بزرگوں کی طرف دیگر مصنفین نے جو کچھ منسوب کر دیا ہے وہ مبالغہ آمیز ہے، غلط ہے، حقیقت سے بعید ہے تو

پیشک ان بزرگوں کی حد تک ہمیں اعتراض سے خلاصی مل جائے گی لیکن یہ دیگر مصنفین بھی تو علمائے دیوبند ہی ہیں، ان کی یہ کتابیں بھی تو حلقہ دیوبند ہی میں بڑے ذوق و شوق سے تلاوت فرمائی جاتی ہیں اور کسی اللہ کے بندے کی زبان پر یہ اعلان جاری نہیں ہوتا کہ ان خرافات سے ہم برأت ظاہر کرتے ہیں، برأت کیا معنی ہمارے موجودہ بزرگ پورا یقین رکھتے ہیں کہ ان کتابوں میں علم غیب اور فریادری اور تصرفات روحانی اور کشف والہام کے جو کمالات ہمارے کمالات ہمارے مرشدین کی طرف منسوب ہیں وہ بالکل حق ہیں، سچے ہیں، پھر آخر ازالہ اعتراض کی کیا صورت ہو؟

ہمارے نزدیک جان چھڑانے کی ایک ہی راہ ہے کہ یا تو تقویۃ الایمان اور فتاویٰ رشیدیہ اور فتاویٰ امدادیہ اور بہشتی زیور اور حفظ الایمان جیسی کتابوں کو چوراہے پر رکھ کر آگ دے دی جائے اور صاف اعلان کر دیا جائے کہ ان کے مندرجات قرآن و سنت کے خلاف ہیں اور ہم دیوبندیوں کے صحیح عقائد ارواح ثلاثہ اور سوانح قاسمی اور اشرف السوانح جیسی کتابوں سے معلوم کرنے چاہئیں یا پھر ان مؤخر الذکر کتابوں کے بارے میں اعلان فرمایا جائے کہ یہ تو محض قصے کہانیوں کی کتابیں ہیں جو رطب و یابس سے بھری ہوئی ہیں اور ہمارے صحیح عقائد وہی ہیں جو اول الذکر کتابوں میں مندرج ہیں۔“ (حوالہ زور: ۱۸۵ تا ۱۸۳، م فیصل آباد)

ان ہی کتابوں پر ہی کیا موقوف ہے، ان حضرات کی نجی محفلوں، ارشاد و تلقین کی مجلسوں اور بیعت و سلوک کی خلوتوں کو آج بھی ٹول کر دیکھنے کی جائے صرف سرسری نظر دیکھ لینے سے اندازہ لگایا جاسکتا ہے کہ بقول خود یہ حضرات اپنے اندر بدعت و شرک کے کس قدر جہاں آباد کئے ہوئے ہیں۔ ہمارا دعویٰ ہے کہ ضعیف الاعتقادی، کورانہ تقلید، اندھی عقیدت اور شخصیت پرستی میں یہ محسب فکر اہل سنت کو کوسوں پیچھے چھوڑ گیا ہے، غور و فکر، تحقیق و تجسس اور تلاش حق کی بجائے اپنے اساتذہ کی بات پر اڑ جانا اور اسے حرف آخر سمجھنا اس کا طرہ امتیاز بن گیا ہے،





ملاحظہ فرمایا آپ نے! جب گھر کی بات آئی، ایک ہی سانس میں تصور شیخ، حاضر و ناظر، تصرف شیخ، علم غیب ایسے کئی عقیدے امر واقعہ بن گئے۔ خیال رہے کہ یہ واقعہ مثالی نہیں بلکہ امر واقعہ ہے۔ جیسی تو حضرت گنگوہی فرما رہے ہیں کہ میں نے تین سال تک کوئی کام حضرت امداد سے پوچھے بغیر نہیں کیا۔

کس قدر ظلم اور دھاندلی ہے کہ اگر آج کوئی صاحبِ دل اور صاحبِ نسبت و معرفت یہی بات آنحضرت ﷺ کے بارے میں کہہ دے تو چاروں طرف سے فتوؤں کی بوچھاڑ ہو جاتی ہے۔

پیر پیراں غوث اعظم سید عبدالقادر جیلانی رضی اللہ تعالیٰ عنہ کی عظمت اور زمرہ اولیاء میں آپ کے بلند و بالا مقام سے کسے انکار ہو سکتا ہے؟ آپ کی معروف کرامت بڑھیا کی غرق شدہ کشتی کے صحیح و سالم نکالنے پر آپ نے اکثر و بیشتر اعتراضات سنے ہوں گے۔ اس روایت کے وضعی اور خلاف عقل ہونے کی سینکڑوں توجیہات پیش کی جاتی ہیں، بعض اوقات یہ تردید و تغلیط روایت سے بڑھ کر خود غوث اعظم کی ذات تک بھی جا پہنچتی ہے حالانکہ نبی کا معجزہ اور ولی کی کرامت خرقِ عادت ہی کو کہتے ہیں اور یہ سب کچھ اللہ تعالیٰ اپنے مقبول بندے کے دعویٰ کی تائید یا اس کے مقام و مرتبے سے اگاہی بخشنے کے لئے خود صادر کراتا ہے اور اس پر زبانِ اعتراض کھولنا خود قدرتِ الہی پر زبان کھولنا ہے لیکن یہاں چونکہ بات پیر پیراں کی تھی اس لئے بات قبول نہ ہوئی اور جہاں اپنی بات چھڑی تو زلفِ یار کی طرح دراز ہوتی گئی، لیجئے آپ بھی سنئے :-

”خال صاحب نے فرمایا کہ پھلاوہ ضلع میرٹھ میں لاڈل کے قریب ایک مقام ہے، وہاں کے رہنے والے ایک شخص تھے جن کا نام مجھ سے یاد نہیں رہا، یہ صاحب حافظ عبدالغنی صاحب کے دادا کے چھوٹے بھائی تھے اور رئیس بھی تھے، ان صاحب نے مجھ سے بیان فرمایا کہ جوچہ بحری کا پیدا ہوتا تھا میں اس کی اون کتر و الیتا تھا، اس طرح میں نے اون جمع کروا کے حاجی صاحب (حضرت امداد اللہ) کے لئے ایک کملی، عوائی اور اس وقت تک میں



حاجی صاحب کی زیارت سے مشرف نہ ہوا تھا بلکہ غائبانہ طور پر معتقد تھا۔ جب میں حج کے لئے گیا تو اس کملی کو اپنے ساتھ لے گیا۔ ایک جگہ ہمارا جہاز طغیانی میں آگیا اور جہاز میں ایک شور مچ گیا۔ میں چھتری پر تھا، وہاں سے اتر کر سق کی جالیوں سے کمر لگا کر اور منہ پیٹ کر ڈوبنے کے لئے بیٹھ گیا۔ کیونکہ میں سمجھتا تھا اب کچھ دیر میں جہاز ڈوبے گا۔

اسی اثنا میں مجھ پر غفلت طاری ہوئی۔ میں نہیں سمجھتا کہ وہ خیند تھی یا غم کی بدحواسی، اسی غفلت میں مجھ سے ایک شخص نے کہا: فلا نے! اٹھو اور پریشان مت ہو، ہوا موافق ہو گئی ہے، کچھ دیر میں جہاز طغیانی سے نکل جاوے گا اور میرا نام امداد اللہ ہے، مجھے میری کملی دو! میں نے گھبرا کر کملی دینی چاہی، اس گھبراہٹ میں آنکھ کھل گئی اور میں نے لوگوں سے کہہ دیا کہ تم مطمئن ہو جاؤ، جہاز ڈوبے گا نہیں، کیونکہ مجھ سے حاجی صاحب نے خواب میں بیان فرمایا ہے کہ جہاز ڈوبے گا نہیں۔ اس کے بعد میں نے لوگوں سے پوچھا کہ تم میں سے کوئی حاجی امداد اللہ صاحب کو جانتا ہے؟ مگر کسی نے اقرار نہیں کیا۔

آخر جہاز طغیانی سے نکل گیا اور ہم مکہ پہنچ گئے۔ میں نے لوگوں سے کہہ دیا تھا کہ کوئی مجھے حاجی صاحب کو نہ بتلائے، میں خود ان کو پہچانوں گا۔ جب میں طوافِ قدوم کر رہا تھا تو میں نے طواف کرتے ہوئے حاجی صاحب کو مالکی مصلے کے قریب کھڑے دیکھا اور دیکھتے ہی پہچان لیا۔ کیونکہ ان کی شکل اور لباس وہی تھا جو میں نے خواب میں دیکھا تھا، صرف فرق اتنا تھا کہ جب میں نے جہاز میں دیکھا تھا تو اس وقت آپ لنگی پہنے ہوئے تھے اور اس وقت پاجامہ۔ میں نہیں سمجھتا کہ اتنا فرق کیوں تھا۔ خاں صاحب فرماتے ہیں کہ میں نے یہ وجہ بیان کی کہ جہاز کو طغیانی سے نکالنے کے لئے لنگی ہی مناسب تھی۔“

ملاحظہ فرمایا آپ نے؟ غوث اعظم سید عبدالقادر جیلانی رضی اللہ تعالیٰ عنہ کے کشتی کو دریا سے نکالنے والے واقعے پر چھیں بہ جبیں ہونے والے حضرات اپنے بارے میں بعینہ اسی طرح کا واقعہ کس طرح مزے لے لے کر بیان کر رہے ہیں۔ یہاں شرک کا کوئی پہلو ہے اور بدعت نہ کا شائبہ! آپ سارے واقعے کو بار بار پڑھیں، حاضر ناظر، علم غیب، کائنات پر تصرف، امدادِ غیبی، الغرض کونسا عقیدہ ہے جسے شربت سمجھ کر یہاں حلق سے نیچے اتارا نہیں گیا؟

رہی یہ بات کہ غوث اعظم رضی اللہ تعالیٰ عنہ کے بارے میں یہ بات کیوں شرک تھی اور یہاں اسلام کیوں بن گئی ہے تو اس کا فیصلہ قارئین خود کر لیں۔ اس کے باوصف بر صغیر میں بدعات کے مجوز و مؤید اور ضعیف الاعتقادی کے بانی فاضل بریلوی ہیں! فاعتبروا یا اولی الأبصار۔

اپنی طریقت کا بھرم قائم رکھنے کی خاطر حاجی امداد اللہ مہاجر مکی سے انتساب اور ان کی مدح میں ایسے واقعات بیان کرنا ضروری ہیں ورنہ حضرت حاجی صاحب کا ”فیصلہ ہفت مسئلہ“ ان حضرات کے نزدیک آج بھی بدعت کا پلندہ ہے۔ علمائے اہل سنت کی طرف سے بارہاد عوت پیش کی گئی ہے کہ متنازعہ امور میں ”فیصلہ ہفت مسئلہ“ ہی کو قول فیصل قرار دے کر اتحاد کی راہ ہموار کی جائے مگر ایسے مواقع پر جواب یہ دیا جاتا ہے کہ ہم نے حاجی صاحب سے طریقت میں بیعت کی ہے شریعت میں نہیں۔ شریعت کے مسائل انہیں ہم سے پوچھنے چاہئیں۔

شیخ العرب والجمع حضرت حاجی امداد اللہ صاحب مہاجر مکی کا مسلک کیا تھا؟ اس متعجب فکر کی عمومی رائے ان کے بارے میں کیا ہے؟ خود حضرت گنگوہی کی زبانی سنئے :-

”فرمایا کہ حضرت حاجی صاحب رحمۃ اللہ علیہ پر آج کل کے نوجوان مولوی اعتراض کرتے ہیں اور حضرت مولانا گنگوہی حالانکہ امام وقت تھے مگر کبھی ان کی زبان سے اعتراض نہیں نکلا اور اعتراض تو کیا مولانا تو بالکل عاشقِ فانی تھے۔“



ایک دفعہ مولانا گنگوہی مولوی صادق الیقین سے فرماتے تھے کہ فلاں صاحب نے کیسی بری بات لکھی کہ حضرت توبہ عتوں میں مبتلا ہیں، ہماری نسبت تو قطع ہو گئی، دیکھو کیسی رنج کی بات ہے، بھلا ان باتوں سے نسبت قطع ہوتی ہے؟ بھلا حضرت حاجی صاحب بدعتی ہیں۔

فرمایا کہ مولوی صادق الیقین حضرت حاجی صاحب کی خدمت میں جانے لگے تو مولانا گنگوہی نے وصیت فرمائی، دیکھئے ان بزرگوں کو نورِ باطن تو ہوتا ہی ہے مگر اللہ تعالیٰ نورِ ظاہر بھی اس قدر عطا فرماتے ہیں کہ جس کی انتہاء نہیں کہ میاں مولوی صادق الیقین جیسے جارہے ہو دیسے ہی چلے آئیو۔ اپنے اندر کوئی تغیر پیدا نہ کجیو، ہمارے حضرت نے فرمایا کہ اس سے حضرت مولانا کا یہ مطلب تھا کہ وہاں جا کر حضرت حاجی صاحب کے افعال میرے خلاف دیکھو گے، اگر مجھ سے عقیدت رہی تو حاجی صاحب کو چھوڑ دو گے اور اگر حاجی صاحب سے عقیدت رہی تو مجھے چھوڑ دو گے۔ چنانچہ انہوں نے مسلک مولانا کا رکھا اور حضرت حاجی صاحب کے بھی جاں نثار تھے، مجھ سے مولوی صادق الیقین کہتے تھے کہ حضرت حاجی صاحب کے یہاں اور مولانا کے یہاں تو زمین آسمان کا فرق ہے، کوئی تطبیق ہو ہی نہیں سکتی۔ میں نے عرض کیا کہ فاتحہ خلف الامام کو ایک حرام کہتے ہیں، ایک فرض کہتے ہیں، اس میں بھی تو کوئی تطبیق نہیں ہو سکتی، پھر ہم دونوں کو حق پرمانتے ہیں، ایسے ہی یہاں سمجھو۔“

ہمیں اس واقعے پر کوئی تبصرہ نہیں کرنا ہے، ”جادو وہ جو سرچڑھ کر بولے“ مگر ایک بات کی طرف قارئین کی توجہ مبذول کرانا چاہتا ہوں اور وہ یہ کہ اگر حضرت حاجی صاحب قدیم ہندوستان کے سوادِ اعظم اور مسلک کی ترجمانی اپنے قول و فعل سے فرمائیں تو وہ شافعی حنفی اختلافات کی مانند حق و صواب پر ہیں اور اگر یہی بات علامہ فضل حق خیر آبادی، مولانا فضل رسول بدایونی، فاضل بریلوی مولانا احمد رضا خاں مکہ دیں تو

وہ مجرم گردن زدنی اور مشرک و بدعتی قرار پائیں، کہیں اس کی وجہ یہ تو نہیں کہ حاجی صاحب رحمۃ اللہ علیہ پر فتویٰ داغنے سے اپنے گھر کو لگتی ہے اور اپنے فقر و فنا اور طریقت و تصوف کی ساری عمارت دھڑام سے زمین پر آگرتی ہے جبکہ علامہ خیر آبادی، مولانا بدایونی اور فاضل بریلوی کو کوٹنے سے ایسا نہیں ہوتا ورنہ ہمیں بتایا جائے کہ وہ کونسا مسئلہ ہے جس میں حضرت حاجی صاحب نے مذکور الصدر علماء سے اپنی راہ ایک اختیار کی ہے یا جس میں انہوں نے ان کی ہم نوائی نہیں کی۔

جن باتوں کو بریلویت کی توہم پرستی اور بدعت قرار دیا جاتا ہے انہیں اپنے لئے جس خندہ پیشانی، بغاوت اور افراط سے اپنایا گیا ہے اس کے لئے ایک مستقل کتاب کی ضرورت ہے۔ تاہم موضوع کتاب کی مناسبت سے چند ایک واقعات کا بیان نامناسب نہ ہوگا۔ بزرگوں کے تبرکات اور کربلا کی خاک کا مذاق اڑانے والوں کا مسلمانوں کے ساتھ یہ سنگد لائے مذاق ملاحظہ فرمائیے :-

”فرمایا کہ مولوی معین الدین صاحب حضرت مولانا محمد یعقوب صاحب کے سب سے بڑے صاحبزادے تھے۔ وہ حضرت مولانا کی ایک کرامت جو بعد وفات واقع ہوئی، بیان فرماتے تھے کہ ایک مرتبہ ہمارے نانوتہ میں جاڑہ حار کی بہت کثرت ہوئی۔ سو جو شخص مولانا کی قبر سے مٹی لے جا کر باندھ لیتا اسے ہی آرام ہو جاتا، بس اس کثرت سے مٹی لے گئے کہ جب بھی قبر پر مٹی ڈلو اسے ہی ختم، کئی مرتبہ ڈال چکا، پریشان ہو کر ایک دفعہ میں نے مولانا کی قبر پر جا کر کہا (یہ صاحبزادہ بہت تیز مزاج تھے) کہ آپ کی تو کرامت ہوئی اور ہماری مصیبت ہو گئی۔ یاد رکھو کہ اگر اب سے کوئی اچھا ہوا تو ہم بھی نہ ڈالیں گے، ایسے ہی پڑے رہو، لوگ جو تا پہنے تمہارے اوپر پیسے ہی چلیں گے۔ بس اسی دن سے پھر کسی کو آرام نہ ہوا، جیسے شہرت آرام کی ہوئی تھی ویسے ہی یہ شہرت ہو گئی کہ اب آرام نہیں ہوتا۔ پھر لوگوں نے مٹی لے جانا بند کر دیا۔“



قبر کی مٹی سے عمار سے آرام ہو جانا، اسے خوشی سے بیان کرنا ہمارے نزدیک اتنا اہم نہیں جتنی یہ بات کہ ”یاد رکھو اگر اب کے کوئی اچھا ہوا تو ہم مٹی نہ ڈالیں گے“ گویا اچھا کرنا نہ کرنا جو بقول تقویۃ الایمان خدا ہی کی صفت ہے اور غیر خدا کے لئے اسے تسلیم کرنا شرک ہے، مولوی محمد یعقوب صاحب کے کرشمہ قدرت کا ایک ادنیٰ سا کھیل ہے۔ جب تک انہوں نے چاہا لوگ اچھے ہوتے رہے، جو نہی انہیں ذرا سی دھمکی ملی، انہوں نے لوگوں کو شفا یاب کرنا چھوڑ دیا، اس کے باوجود ابھی تک مشرک بریلوی ہیں۔

حذر اے چیرہ دستاں سخت ہیں فطرت کی تعزیریں

لگے ہاتھوں یہ واقعہ بھی سماعت فرمالیجئے :-

”حضرت عم محترم مولانا حبیب الرحمن صاحب مرحوم نے فرمایا کہ مولوی احمد حسن صاحب امر وہی اور مولوی فخر الحسن صاحب گنگوہی میں باہم معاصرانہ چشمک تھی اور اس نے بعض حالات کی بنا پر ایک مخاصمت اور منازعت کی صورت اختیار کر لی اور مولانا محمود حسن صاحب کو اصل جھگڑے میں شریک نہ تھے، نہ انہیں اس قسم کے امور سے دلچسپی تھی مگر صورت حال ایسی پیش آئی کہ مولانا بھی جائے غیر جانبدار رہنے کے کسی ایک جانب جھک گئے اور یہ واقعہ کچھ طول پکڑ گیا۔

اسی دوران میں ایک دن علی الصباح بعد نماز فجر مولانا رفیع الدین صاحب نے مولانا محمود حسن صاحب کو اپنے حجرہ میں بلایا (جو دارالعلوم دیوبند میں ہے) مولانا حاضر ہوئے اور بند حجرہ کے کواڑ کھول کر اندر داخل ہوئے۔ موسم سخت سردی کا تھا۔ مولانا رفیع الدین صاحب نے فرمایا کہ پہلے یہ میرا زونئی کا لبادہ دیکھ لو، مولانا نے لبادہ دیکھا تو تر تھا اور خوب بھگ رہا تھا۔ فرمایا کہ واقعہ یہ ہے کہ ابھی ابھی مولانا نانوتوی جسید غنصری کے ساتھ میرے پاس تشریف لائے تھے جس سے میں ایک دم پسینہ پسینہ ہو گیا اور میرا لبادہ تر بہ تر ہو گیا اور فرمایا کہ محمود حسن کو کہہ دو

کہ وہ اس جھگڑے میں نہ پڑے، بس میں نے یہ کہنے کے لئے بلایا ہے۔

مولانا محمود حسن صاحب نے عرض کیا کہ حضرت! میں آپ کے ہاتھ پر

توبہ کرتا ہوں کہ اس کے بعد میں اس قصہ میں کچھ نہ بولوں گا۔“

تھوڑی دیر کے لئے خالی الذہن ہو کر ٹھنڈے دل و دماغ سے سوچئے کہ صرف اس واقعے میں اپنے لئے کتنے ایسے عقیدوں کا اثبات کیا گیا ہے جن کے بارے میں ایک صدی سے جمہور مسلمانوں کو بدعتی اور مشرک قرار دیا جا رہا ہے، اس صورت حال سے ذہن میں جو نقش ابھرتا ہے وہ یہ ہے کہ اس ساری منفی تحریک کا مقصد ایک بڑے اور قدیم گروہ کو منظر سے ہٹا کر اپنی پیری مریدی اور مشنیت کی مسند چھانے کے سوا اور کچھ نہیں۔

رہا یہ امر کہ فسق و فجور اور شرک و بدعت کے خلاف زبانی اور قلمی جہاد علمائے حق کا فریضہ ہے تو ہم کسی رو رعایت کے بغیر عرض کرتے ہیں کہ علمائے اہل سنت بالخصوص فاضل بریلوی مولانا احمد رضا خاں نے اس فرض میں ذرہ بھر کوتاہی نہیں کی۔ شرک و بدعت کے خلاف جس طنطنے کے ساتھ انہوں نے قلم اٹھایا ہے وہ اس دور میں ہمیں اور کسی جگہ نظر نہیں آتا۔ جو امور فی الواقع بدعت ہیں یا جن میں شرک کا ادنیٰ سا شائبہ ہے چاہے وہ امور ہماری خانقاہوں میں رائج ہوں یا ان میں عوام کے علاوہ ہمارے خواص بھی مبتلا ہوں، ان کے بارے میں انہوں نے بلا خوفِ لومۃ لائم حق و صداقت کی آواز بلند کی ہے۔ اس بارے میں ان کا قلم ایسا خنجر ہے جو اپنے بیگانے کی تمیز روا نہیں رکھتا۔

اس ضمن میں سماع، سجدہ تعظیسی اور یوسہ و طواف قبور ایسے بیسیوں مسائل پیش کئے جاسکتے ہیں جن پر آج بھی کتنے حلقے ناک بھوں چڑھاتے ہیں۔

فاضل بریلوی کو علوم عقلیہ و نقلیہ میں جو تبحر حاصل تھا اس کی بنا پر وہ پوری خود اعتمادی کے ساتھ قلم اٹھاتے ہیں، ان کی روایتی سختی اور تشدد کا رونا رونے والے حضرات سجدہ تعظیسی، طواف قبور اور سماع ایسے نازک مسائل میں ان کے قلم کی



جولانیوں اور کاٹ سے کیوں آنکھیں بند کر لیتے ہیں، بلاشبہ فاضل بریلوی کی آواز حق و صداقت کی دعوت ہے جس میں جوش سے زیادہ ہوش اور مصلحت سے زیادہ جذبہ حق کا غلبہ ہے، ان کی تحریریں ان کے روح و قلب کی آواز ہیں۔  
میری نواؤں میں ہے میرے جگر کا لہو  
فضائل رسول اور نعت نبوی ﷺ کے باب میں ان کی مثال حضرت علامہ کے الفاظ میں کچھ یوں ہے۔

جس سے جگر لالہ میں ٹھنڈک ہو وہ شبنم  
اور عظمت رسالت اور تقدیس اولیاء سے متعلق ذرا سی لغزش اور کوتاہی پر۔  
دریاؤں کے دل جس سے دہل جائیں وہ طوفان



## عجم کا حسن طبیعت عرب کا سوز و دروں

فاضل بریلوی کا مزاج خالص دینی اور شرعی ہے، ان کے ہاں محک و معیار باعث ایجاد عالم حضرت محمد مصطفیٰ ﷺ کی ذات گرامی ہے، ان کا مشن اور پروگرام کوئی نئی چیز نہیں بلکہ عشق رسول ﷺ، اتباع سنت نبوی اور پیروی سلف صالحین کے جذبے کو از سر نو اجاگر کرنا ہے۔ اس میں شک نہیں کہ حث و مناظرہ، جنگ و جدل اور تو تکار علمی قمار خانوں کی مہرہ بازی کے سوا کچھ نہیں۔ اصل چیز والہانہ عشق و محبت کا وہ تعلق ہے جو ایک مسلمان کو اپنے کملی والے آقا ﷺ سے نصیب ہوتا ہے اور یہی وہ مقام ہے جس کے بارے میں کہا گیا ہے۔

یو علی اندر غبارِ ناقہ گم

دست رومی پردہٴ محمل گرفت

فاضل بریلوی کا اصل تجدیدی کارنامہ اسی جذبے کو علمی اور شرعی جیادیں فراہم کرنا اور اسے بطور ایک مشن اور نظریہ حیات کے پیش کرنا ہے۔ اگر کتابوں کے یہ انبار

مدرسوں کی بالا و بلند عمارتیں اور ہمارے جبہ و دستار ہمارے دلوں کو ذاتِ نبوی کی قدردانی  
گاہ اور ہماری آنکھوں کو خاکِ در و دست کی جلوہ گاہ نہیں بنا سکے تو پھر یہ ساری چیزیں  
کسی کام کی نہیں۔ غالباً اسی صورت حال کے بارے میں علامہ اقبال نے فرمایا ہے۔

تو ہم مثل من از خود در حجابی خنک روزے کہ خود را بازیابی  
مرا کافر کند اندیشہ رزق ترا کافر کند علم کتابی  
گزشتہ ایک صدی سے فاضل بریلوی کے خلاف جو معاندانہ پروپیگنڈہ کیا جا رہا  
ہے وہ ابتداءً شعوری طور پر اور اس وقت زیادہ تر سنی سنائی اور اپنے اساتذہ کی باتوں پر مکھی  
پر مکھی مارنے کے اصول پر مبنی ہے، شروع میں ان کے خلاف اس قدر شدت اور زور و  
شور سے مہم چلانے کی اصل وجہ یہ تھی کہ فاضل بریلوی نے اپنے علمی تبصر، غیر  
معمولی صلاحیت، عبقریت، بے شمار علوم میں مہارت، قوتِ استدلال، قوی حافظے،  
استخراج مسائل، کیفیت اور کمیت کے اعتبار سے، زود نویسی سے مخالفین کے منہ پھیر  
دیئے۔ فردِ واحد کی یہ صلاحیتیں صدیوں کی مجموعی کارکردگی پر بھاری تھیں، مخالفین  
کے کئی منظم ادارے کسی اعتبار سے اس اکیلی شخصیت کا مقابلہ نہیں کر پارہے تھے،  
گویا

ظہور صبح نے سب کارخانہ کر دیا ابتر

فروغ شمع کا، پروانہ کا، ارباب محفل کا

تو انہوں نے فاضل بریلوی کے خلاف شدت سے پروپیگنڈہ شروع کر دیا، اس  
میں سرفہرست یہی الزام تھا کہ یہ لوگ بدعتی ہیں اور باتوں میں چاہے کچھ صداقت ہو  
مگر فاضل بریلوی پر شرک و بدعت کا الزام سو فیصد غلط اور اتہام ہے۔ یہ ایک ایسا سفید  
جھوٹ ہے جس کی کوئی حقیقت نہیں۔ اس آخری دور میں فاضل بریلوی نے بھرپور  
زندگی گزاری ہے۔

آپ سلسلہ عالیہ قادریہ کے نامور شیخ طریقت تھے۔ اس دور میں برصغیر میں آپ  
کی ذات سے سلسلہ عالیہ قادریہ کو بہت فروغ حاصل ہوا ہے، آج ہزاروں کی تعداد میں  
آپ کے فیض یافتگان اور لاکھوں کی تعداد میں واسطہ بالواسطہ آپ کے مریدین ہیں۔



مجھے یہ کہنے میں کچھ باک نہیں کہ اس پر آشوب دور میں فاضل بریلوی نے بیشتر مشائخ اور خانقاہی سلسلوں سے دین اسلام کی زیادہ خدمات سرانجام دی ہیں۔ آپ کا امتیازی وصف یہ ہے کہ آپ نے اپنے طریقے کی بنیاد صرف اور صرف اتباع سنت پر رکھی ہے۔ آپ کے ہاں اوراد و اشتغال، ذکر و فکر، نشست و برخاست، سلام و کلام الغرض ہر چیز میں سنت کو بنیاد بنایا گیا ہے، ساری زندگی عشق رسول ﷺ کا درس دینے والا اس کے علاوہ اور کر ہی کیا سکتا تھا، حیرت و حیرت ہے کہ گزشتہ ایک صدی سے فاضل بریلوی کے خلاف بے سروپا اتہام طرازی کی جا رہی ہے اور کسی اللہ کے بندے کو یہ توفیق نصیب نہیں ہوئی کہ فاضل بریلوی کو سمجھنے کے لئے براہ راست ان کی کتابوں کا مطالعہ کر لے۔

ہمارے علماء کی نوجون نسل جس بری طرح شخصیت پرستی، تقلید جامد اور علمی انحطاط کا شکار ہوئی ہے، اسے دیکھ کر رونا آتا ہے، غور و فکر، تحقیق و مطالعہ، بے لاگ رائے، ہر مکتب و مسلک کی کتابیں پڑھنا پھر اس کے بعد صحیح تجزیہ اور اصابت رائے سے اس قوم کی اکثریت محروم ہو چکی ہے، ذہنی افلاس، ژولیدہ فکری، تنگ نظری، تعصب، ہٹ دھرمی، اندھی تقلید بطور متاع حیات اس نے اپنا لی ہے۔ اس لیے علماء کے اس طبقے سے یہ توقع رکھنا کہ اس کی رائے سوچی سمجھی اور وزنی ہوگی، عبث امید ہے، ہمارے تعلیم یافتہ اور سمجھ دار طبقے کو چاہیے کہ وہ سو سالہ پروپیگنڈہ کا شکار ہونے کی بجائے گرد و غبار کی دیر تہوں کے نیچے ہیرے ایسی فاضل بریلوی کی کھری شخصیت کا خود ان کی تصانیف کے ذریعے مطالعہ کرے۔ سطحی معلومات رکھنے والے لوگ آج بھی فاضل بریلوی کو میلاد خواں قسم کا نیم خواندہ جھگڑالو مولوی سمجھتے ہیں جس نے دنیا بھر کے شرکیہ عقائد اپنالے تھے اور بدعتوں کے دروازے کھول دیے تھے حالانکہ یہ امر واقع ہے کہ حضرت شاہ ولی اللہ محدث دہلوی کے بعد بر صغیر میں فاضل بریلوی ایسا طباع اور زبردست جید عالم دین پیدا نہیں ہوا۔ آپ کے وقیع فقہی کام کو دیکھ کر یہ اندازہ لگانا چنداں دشوار نہیں، معمولی چھوٹے چھوٹے مسائل سے لے کر معیشت و معاشرت، اخلاق و عقائد کے مسائل میں جو باریک بینی، احتیاط اور نزاکت و لطافت

ہمیں فاضل بریلوی کے ہاں نظر آتی ہے اس کی نظیر سلف میں بھی خال خال ملتی ہے۔  
مگر براہو تعصب کا کہ اسے یہ خوبی بھی برائی نظر آئی۔

کیا ہے تجھ کو کتابوں نے کور ذوق اتنا

صبا سے بھی نہ ملا تجھ کو بوئے گل کا سراغ

زندگی کے عام مسائل کی طرح عقائد کے بارے میں یہی مشہور کیا گیا کہ وہ  
(فاضل بریلوی) آنحضرت ﷺ کو الوہیت کا درجہ دیتے ہیں، آنحضور ﷺ کے لئے  
ذاتی اور غیر متناہی علم غیب کا اعتقاد رکھتے ہیں، جلیل القدر ائمہ پر بلا سوچے سمجھے کفر  
کے فتوے دے دیتے ہیں، العیاذ باللہ!

خود فاضل بریلوی رقمطراز ہیں :-

”----- مسئلہ علم غیب میں افتراء چھانٹنے شروع کئے، کبھی یہ کہ وہ  
رسول اللہ ﷺ کا علم ذاتی بے عطائے الہی مانتا ہے، کبھی یہ کہ رسول اللہ ﷺ کا  
علم، علم الہی سے مساوی جانتا ہے، صرف قدم و حدوث کا فرق کرتا ہے،  
کبھی یہ کہ بہ استثنائے ذات و صفات الہی باقی تمام معلومات الہیہ کو حضور  
اقدس ﷺ کا علم محیط بتاتا ہے، کبھی یہ کہ امور غیر متناہیہ بالفعل کو حضور پر  
نور ﷺ کا علم بہ تفصیل تمام حاوی ٹھہراتا ہے۔ حالانکہ اللہ واحد قہار دیکھ رہا  
ہے کہ سب ان اشقیاء کا افتراء ہے، سچے ہیں تو بتائیں کہ ان میں کون سا جملہ  
فقیر کے کس رسالے، کس فتوے میں تحریر ہے؟

میرے رسالہ (الدولة المکیة بالمادة الغیبیة) کی نظر اول میں ہے  
”علم ذاتی اللہ عزوجل سے خاص ہے، اس کے غیر کے لئے محال ہے، جو  
اس میں سے کوئی چیز اگرچہ ایک ذرہ سے کمتر سے کمتر غیر خدا کے لئے  
مانے وہ یقیناً کافر و مشرک ہے، غیر متناہی بالفعل کو شامل ہونا صرف علم  
الہی کے لئے ہے۔

کسی مخلوق کا معلومات الہیہ کو تحصیل تام محیط ہو جانا شرع سے بھی محال ہے اور  
عقل سے بھی، بلکہ اگر تمام اہل عالم اگلے پچھلوں سب کے جملہ علوم جمع کئے جائیں تو



ان کو علومِ الہیہ سے وہ نسبت نہ ہوگی جو ایک یونہی کے دس لاکھ حصوں سے ایک حصے کو دس لاکھ سمندروں سے۔۔۔۔۔۔ ہماری تقریر سے روشن و تاباں ہو گیا کہ تمام مخلوق کے علوم مل کر بھی علمِ الہی سے مساوی ہونے کا شبہ اس قابل نہیں کہ مسلمان کے دل میں اس کا خطرہ گزرے۔۔۔۔۔ ہم نہ علمِ الہی سے مساوات مانیں، نہ غیر خدا کے لئے علم بالذات جانیں اور عطاءِ الہی سے بھی بعض علم ہی ملنا جانتے ہیں نہ کہ جمیع۔“ آگے چل کر حضرت فاضل بریلوی نے اپنے موقف کی مزید وضاحت فرمائی ہے لکھتے ہیں :-

(۱) ”بلاشبہ غیر خدا کے لئے ایک ذرہ کا علم ذاتی نہیں، اس قدر خود ضروریاتِ دین سے ہے اور منکر کافر۔

(۲) بلاشبہ غیر خدا کا علم معلوماتِ الہیہ کو حاوی نہیں ہو سکتا، معاذ اللہ مساوی در کنار تمام اولین و آخرین و انبیاء و مرسلین و ملائکہ مقربین سب کے علوم مل کر علومِ الہیہ سے وہ نسبت نہیں رکھ سکتے جو کروڑہا کروڑ سمندروں سے ایک ذرا سی یونہی کے کروڑوں حصے کو کہ وہ تمام سمندر اور یہ یونہی کا کروڑوں حصہ دونوں متناہی ہیں، اور متناہی کو متناہی سے نسبت ضرور ہے خلاف علومِ الہیہ کے غیر متناہی در غیر متناہی ہیں، اور مخلوق کے علوم اگرچہ عرش و فرش و شرق و غرب، و جملہ کائنات از روزِ اول روزِ آخر کو محیط ہو جائیں، آخر متناہی ہیں کہ عرش و فرش و وحدیں ہیں، شرق و غرب و وحدیں ہیں، روزِ اول و روزِ آخر و وحدیں ہیں اور جو کچھ دو وحدوں کے اندر ہو، سب متناہی ہے، بالفعل غیر متناہی کا علم تفصیلی مخلوق کو مل ہی نہیں سکتا تو جملہ علومِ خلق کہ علمِ الہی سے اصلاً نسبت ہونی ہی محال قطعی ہے نہ کہ معاذ اللہ تو ہم مساوات۔

(۳) یونہی اس پر اجماع ہے کہ اللہ عز و جل کے دیئے سے انبیائے کرام علیہم الصلوٰۃ والسلام کو کثیر وافر غیوں کا علم ہے، یہ بھی ضروریاتِ دین سے

ہے، جو اس کا منکر ہو، کافر ہے کہ سرے سے نبوت کا ہی منکر ہے۔

(۴) اس پر بھی اجماع ہے کہ اس فضل جلیل میں محمد رسول اللہ ﷺ کا حصہ تمام انبیاء، تمام مخلوق سے اتم و اعظم ہے، اللہ عز و جل کی عطا سے حبیب اکرم ﷺ کو اتنے غیوں کا علم ہے جن کا شمار اللہ ہی جانتا ہے، مسلمانوں کا یہاں تک اجماع تھا، مگر وہابیہ کو محمد رسول اللہ ﷺ کی عظمت شان کس دل سے گوارا ہوا انہوں نے :

i۔ صاف کہہ دیا کہ حضور کو دیوار پیچھے کی بھی خبر نہیں۔

ii۔ وہ اور تو اور خود اپنے خاتمہ کا بھی حال نہیں جانتے۔

iii۔ ساتھ ہی یہ بھی کہہ دیا کہ خدا کے بتائے سے بھی اگر بعض مغیبات کا علم ان کے لئے مانے جب بھی مشرک ہے۔

iv۔ اس پر قہر یہ کہ محمد رسول اللہ ﷺ کو تو دیوار پیچھے کی بھی خبر نہ مانیں اور ابلیس لعین کے لیے تمام زمین کا علم حاصل جانیں۔

v۔ اس پر عذر یہ کہ ابلیس کی وسعت علم نص سے ثابت ہے، فخر عالم کی وسعت علم کی کوئی نص قطعی ہے۔

vi۔ پھر ستم قہر یہ کہ جو کچھ ابلیس کے لئے خود ثابت مانا محمد رسول اللہ ﷺ کے لئے اس کے ماننے پر جھٹ حکم شرک جڑ دیا یعنی خدا کی خاص صفت ابلیس کے لئے تو ثابت ہے، وہ تو خدا کا شریک ہے مگر حضور کے لئے ثابت کرو تو مشرک ہو۔

vii۔ اس پر بعض غالی اور بڑھے کہ جیسا علم غیب محمد رسول اللہ ﷺ کو ہے

ایسا تو ہر پاگل اور چوپائے کو ہوتا ہے، انا لله و انا الیه راجعون“ ۱۔

اعتقادیات سے متعلق فاضل بریلوی کے بارے میں جو افسانے مشہور کئے گئے

ہیں وہ ایک مستقل کتاب کا موضوع ہیں۔ بظاہر یہ تاثر دیا گیا ہے کہ زندگی کے عام

مسائل سے لے کر اعتقادی مسائل تک میں فاضل بریلوی انتہائی غالی اور افراط و تفریط



کا شکار ہیں، حاشا و کلا معمولی مسائل سے لے کر مسئلہ تکفیر تک فاضل بریلوی جس حزم، احتیاط اور فقہی و شرعی جزئیات کی پاسداری سے کام لیتے ہیں وہ باید و شاید کہیں اور پائی جاتی ہو، میں نے بطور مثال علم غیب کے بارے میں ان کا موقف خود انہی کی زبانی پیش کیا ہے، اس سے میرا مقصد یہ ہے کہ ان پر حملہ آور ہونے سے پہلے مستند طور پر ان کی کتابوں کو پڑھا اور دیکھا جائے۔ جس شخص کی پچاس مختلف علوم پر ہزاروں وقیع اور علمی تصانیف موجود ہیں، یہ کہاں کا انصاف ہے کہ اسے مؤرد الزام ٹھہرانے کے لئے اس کی تصانیف کو چھوڑ کر نیم خواندہ مولویوں کی تصانیف یا کم علم واعظین اور غیر ذمہ دار عناصر کا سہارا لیا جائے۔ اس قسم کے لوگ کہاں نہیں ہوتے؟ سواد اعظم کے ہر ہر شخص کے قول و فعل کی ذمہ داری فاضل بریلوی پر ڈالنا کیونکر صحیح ہے؟ آج تک فاضل بریلوی کے ساتھ جو صورت روار کھی گئی ہے وہ زیادہ تر اسی نوعیت کی ہے۔

اگر آج دنیا کے اسی کروڑ مسلمان اپنے ہادی و مرشد، نجات دہندہ انسانیت حضرت محمد مصطفیٰ ﷺ کے قول و فعل کے پابند نہیں ہیں، تو یہ ذمہ داری ایک شیخ طریقت اور عالم دین پر کیونکر ڈالی جاسکتی ہے؟ اگر آج کوئی شخص قبروں کو سجدہ کر رہا ہے، انہیں حاجت روا سمجھ کر ان کے طواف کر رہا ہے، اگر کہیں شرعی حدود و قیود کے بغیر محفلیں منعقد ہو رہی ہیں، اگر کوئی شخص غیر اللہ کو الوہی صفات دے رہا ہے تو یہ ساری باتیں فاضل بریلوی ایسے دیدہ و ز عالم متبع سنت اور عاشق رسول کے کھاتے میں کیوں ڈالی جاتی ہیں جس کی ساری زندگی زبان و قلم کے ذریعے جہاد کرتے گزری ہے اور جس کی ان مسائل میں سے ہر مسئلے پر گراں قدر علمی تصانیف موجود ہیں۔

گزشتہ ایک صدی سے سوچے سمجھے بغیر جس طرح فاضل بریلوی کی تضحیک کی جا رہی ہے اس سے اندازہ ہوتا ہے کہ شروع میں مخصوص مقاصد کی خاطر کچھ لوگوں نے فاضل بریلوی کے خلاف اتہام طرازی کی ابتداء کی تو بعد میں آنے والے لوگوں نے سعادت مند اخلاف کا ثبوت دیتے ہوئے اسے کمال تک پہنچایا، جس شخص کے خلاف یہ طوفان اٹھایا جا رہا ہے اسے نگاہ غلط انداز سے بھی کسی نے دیکھنے کی کوشش نہیں کی۔ ہمارے سہل انگار اور لکیر کے فقیر و انشور فاضل بریلوی کا نام آتے ہی ناک بھوں چڑھا



کر کہتے ہیں کہ وہ تو اپنے علاوہ ساری دنیا کو کافر سمجھتے تھے۔ اس جھوٹ کو اس قدر بار بار اور کثرت سے دہرایا گیا کہ بالآخر وہ سچ معلوم ہونے لگا ہے۔

ایک صدی کا عرصہ کوئی معمولی عرصہ نہیں، اس میں بطور مشن کے اسی بات کی تبلیغ کی گئی ہے، اس دوران دو تین نسلیں بدل گئی ہیں۔ ادھر ۱۸۵۷ء کی جنگ آزادی نے سوادِ اعظم کے تمام علمی مراکز اور سرچشموں، بدایوں، خیر آباد، لکھنؤ، دہلی کو تباہ و برباد کر کے رکھ دیا۔ دنیا کی مایہ ناز علمی شخصیتوں نے انگریزی سامراج سے نبرد آزمائی کے عوض پھانسی کے پھندوں اور کالے پانی کو جا آباد کیا۔ چنانچہ دوسری طرف سے خاموشی کے ماحول نے فضا اور سازگار بنا دی۔ فاضل بریلوی تو خیر علمی اور عملی اعتبار سے بہت ہی قد آور شخصیت ہیں مگر کیا کسی معمولی پڑھے لکھے آدمی سے بھی اس بات کی توقع کی جاسکتی ہے جو مولانا عبدالرزاق ملیح آبادی فاضل بریلوی سے منسوب کر رہے ہیں، ان کا کہنا ہے :

”یاد رہے مولانا احمد رضا خاں صاحب اپنے اور اپنے معتقدوں کے سوا دنیا بھر کے مسلمانوں کو کافر بلکہ ابو جہل و ابولہب سے بھی بڑھ کر اکفر سمجھتے تھے۔“ (ذکر آزاد : مولانا عبدالرزاق ملیح آبادی)

اگر انصاف دنیا سے رخصت نہیں ہو گیا تو پھر اہل دیانت سے گزارش ہے کہ وہ تاریخ کے اس مظلوم اور شہداءِ غیارِ عبقری کے ساتھ انصاف کریں۔ ہمیں اس بات کا اعتراف ہے کہ فاضل بریلوی میں جوش اور شدت ہے مگر یہ بات کبھی فراموش نہ کرنی چاہیے کہ ان کی یہ شدت ان کے اخلاص پر مبنی، ان کے دل کی گہرائیوں کی آواز ہے، وہ اپنے اندر تجدیدی شان لئے ہوئے ہیں، اس منصب پر اپنی علمی بصیرت اور تبحر کے حوالے سے انہیں اس بات کا پورا پورا حق پہنچتا ہے۔

برصغیر میں ہمیں یہ جوش، ولولہ اور شدت حضرت مجدد الف ثانی کے مکتوبات میں بآسانی مل جاتا ہے، فاضل بریلوی کا جوش، ولولہ اور طغیانیہ ان کی اس تڑپ کا اظہار ہے جو عظمت و تقدیس رسالت کے منافی سرگرمیوں کو دیکھ کر ان کے دل میں تھی، مگر خیال رہے کہ اس شدت اور جوش میں ان کا قدم صراطِ مستقیم سے ذرہ برابر بھی



ادھر ادھر نہیں ہوا اور ان کا یہ ولولہ صرف مخالفین کے ہی خلاف نہیں بلکہ عظمت رسالت کے تحفظ کے ساتھ ساتھ اتباع سنت، رد بدعت، اسلامی اقدار کے احیاء اور فروغ کے بارے میں بھی ان کے ہاں وہی ہمسہ، جذبہ اور جوش ہے اور یہ جوش و عزم فی الواقع محمود اور مطلوب شرع ہے۔

اس موقع پر ہمیں ان حالات کو سامنے رکھنا ہو گا جن کے خلاف فاضل بریلوی کو صف آرا ہونا پڑا۔ اگر اس پس منظر کو اچھی طرح دیکھ لیا جائے تو صاف نظر آتا ہے کہ اگر فاضل بریلوی میں یہ جوش، ولولہ اور عزم و ارادہ نہ ہوتا اور اس کے ساتھ ان کی کوہ گراں قد آور علمی و روحانی شخصیت نہ ہوتی تو اس جدید تحریک کا مقابلہ کسی طرح نہیں کیا جاسکتا تھا۔

حفاظت پھول کی ممکن نہیں ہے

اگر کانٹے میں ہو خوئے حریری

فاضل بریلوی کے خلاف اتہام و الزام کی جو مہم چلائی گئی اس کا انہیں خود بھی احساس تھا، چنانچہ فرماتے ہیں :-

”ناچار عوام مسلمین کو بھڑکانے اور دن دھاڑے ان پر اندھیری ڈالنے کو یہ

چال چلتے ہیں کہ علمائے اہل سنت کے فتاویٰ تکفیر کا کیا اعتبار؟ یہ لوگ ذرا

ذرا سی بات پر کافر کہہ دیتے ہیں، ان کی مشین میں ہمیشہ کفر ہی کے فتوے

چھپا کرتے ہیں۔ اسماعیل دہلوی کو کافر کہہ دیا، مولوی اسحق کو کہہ دیا،

مولوی عبدالحی صاحب کو کہہ دیا، پھر جن کی حیاء اور بڑھی ہوئی ہے وہ اتنا

اور ملاتے ہیں کہ معاذ اللہ حضرت شاہ عبدالعزیز صاحب کو کہہ دیا، حاجی

امداد اللہ صاحب کو کہہ دیا، مولانا شاہ فضل رحمن صاحب کو کہہ دیا، پھر جو

پورے ہی حد حیاء سے اونچے گزر گئے وہ یہاں تک بڑھتے ہیں کہ عیاذاً

عیاذ باللہ حضرت شیخ مجدد الف ثانی کو کہہ دیا۔ غرض جسے جس کا زیادہ

معتقد پایا اس کے سامنے اسی کا نام لے دیا کہ انہوں نے اسے کافر کہہ دیا

یہاں تک کہ ان میں کے بعض بزرگواروں نے مولانا مولوی شاہ محمد



حسین الہ آبادی مرحوم و مغفور سے جا کر جڑ دی کہ معاذ اللہ، معاذ اللہ،  
معاذ اللہ حضرت سیدنا شیخ اکبر محی الدین ابن عربی قدس سرہ کو کافر کہہ دیا،  
مولانا کو اللہ تعالیٰ جنت عالیہ عطا فرمائے انہوں نے آیہ کریمہ **إِنْ جَاءَ  
كُم فَاسِقٌ بِنِبَأٍ فَتَبَيَّنُوا** پر عمل فرمایا، خط لکھ کر دریافت کیا۔“

اس الزام کی حقیقت بیان فرماتے ہوئے مزید وضاحت کرتے ہیں :-

”یہی دشنامی لوگ جن کے کفر پر اب فتویٰ دیا ہے، جب تک ان کی  
دشنامیوں پر اطلاع نہ تھی، مسئلہ امکان کذب کے باعث ان پر اٹھتر وجہ  
سے لزوم کفر ثابت کر کے ”سبحان السبوح“ میں بلا آخر صفحہ ۸۰ طبع  
اول پر یہی لکھا کہ **حاشا للہ حاشا للہ ہزار بار حاشا للہ!** میں ہر گز ان کی تکفیر  
پسند نہیں کرتا، ان مقتدیوں یعنی مدعیان جدید کو تو ابھی تک مسلمان ہی  
جانتا ہوں اگرچہ ان کی بدعت و ضلالت میں شک نہیں اور امام الطائفہ  
(اسمعیل دہلوی) کے کفر پر بھی حکم نہیں کرتا کہ ہمیں ہمارے نبی ﷺ  
نے اہل لا الہ الا اللہ کی تکفیر سے منع فرمایا ہے۔ جب تک وجہ کفر آفتاب  
سے زیادہ روشن نہ ہو جائے اور حکم اسلام کے لئے اصلاً کوئی ضعیف سا  
ضعیف محمل بھی باقی نہ رہے **الإسلام یعلو ولا یعلیٰ**۔

مسلمانو! مسلمانو! تمہیں اپنا دین و ایمان اور روز قیامت و حضور بارگاہ رحمن یاد دلا  
کر استفسار ہے کہ جس بدعت خدا کی دربارہ تکفیر یہ شدید احتیاط، یہ جلیل تصریحات، اس  
پر تکفیر تکفیر کا افتراء کتنی بے حیائی، کیا ظلم، کتنی گھناؤنی ناپاک بات۔۔۔۔۔

مسلمانو! یہ روشن، ظاہر، واضح، قاہر عبارات تمہارے پیش نظر ہیں جنہیں چھپے  
ہوئے دس دس اور بعض کو سترہ اور تصنیف کو انیس سال ہوئے ان عبارات کو بغور نظر  
فرماؤ اور اللہ اور رسول کے خوف کو سامنے رکھ کر انصاف کرو، یہ عبارتیں فقط ان  
مفتریوں کا افتراء رد نہیں کرتیں بلکہ صراحۃً صاف صاف شہادت دے رہی ہیں کہ  
ایسی عظیم احتیاط والے نے ہر گز ان دشنامیوں کو کافر نہ کہا جب تک یقینی، قطعی، واضح،



روشن، جلی طور سے ان کا صریح کفر آفتاب سے زیادہ ظاہر نہ ہو لیا، جس میں اصلاً اصلاً ہر گز ہر گز کوئی گنجائش، کوئی تاویل نہ نکل سکی کہ آخر یہ بندہ خدا وہی تو ہے جو ان کے اکابر پر ستر ستر وجہ سے لزوم کفر کا ثبوت دے کر یہی کہتا ہے کہ ہمیں ہمارے نبی نے اہل لا الہ الا اللہ کی تکفیر سے منع فرمایا ہے، جب تک وجہ کفر آفتاب سے زیادہ روشن نہ ہو جائے اور حکم اسلام کے لیے اصلاً کوئی ضعیف سا ضعیف محل بھی باقی نہ رہ جائے۔

یہ بندہ خدا وہی تو ہے جو خود ان دشنامیوں کی نسبت اٹھتر وجہ سے حکم فقہائے کرام لزوم کفر کا ثبوت دے کر یہی لکھ چکا تھا کہ ہزار بار ہزار بار حاشا للہ! میں ہر گز ان کی تکفیر پسند نہیں کرتا، جب کیا ان سے کوئی ملاپ تھا اب رنجش ہو گئی، جب ان سے جائیداد کی شرکت نہ تھی اب پیدا ہوئی، حاشا للہ! مسلمانوں کا علاقہ محبت و عداوت صرف محبت و عداوت خدا و رسول ہے، جب تک ان دشنام دہوں سے دشنام صادر نہ ہوئی یا اللہ و رسول کی جناب میں ان کی دشنام نہ دیکھی سنی تھی، اس وقت تک کلمہ گوئی کا پاس لازم تھا، غایت احتیاط سے کام لیا حتیٰ کہ فقہائے کرام کے حکم سے طرح طرح ان پر کفر لازم تھا مگر احتیاطاً ان کا ساتھ نہ دیا اور متکلمین عظام کا مسلک اختیار کیا۔ جب صاف صریح انکار ضروریات دین و دشنام رب العالمین و سید المرسلین علیہ السلام سے دیکھی تو اب بے تکفیر چارہ نہ تھا کہ اکابر ائمہ دین کی تصریحیں سن چکے۔“<sup>۱</sup>

تکفیر و تفسیق سے متعلق فاضل بریلوی کی بیہیاط اور حتی الامکان دامن چانے کا جذبہ ان کی زندگی میں بہت اہمیت رکھتا ہے، رہی یہ بات کہ ان کے قلم سے بعض ایسے فتوے نکلے، تو ہم شرح صدر سے یہ بات عرض کرتے ہیں کہ انہوں نے یہ فتوے بہ امر مجبوری پوری چھان پھٹک، تحقیق، کرید کے بعد دیئے اور اس وقت دیئے جب شرعی طور پر انہوں نے اس کے علاوہ اور کوئی راہ نہ دیکھی، جن عبارات پر یہ فتوے دیئے گئے ہیں وہ واقعی اس قسم کی ہیں جن سے ایک مہذب معاشرے کا عام فرد بھی نفرت کا اظہار کئے بغیر نہیں رہ سکتا اور عجیب بات یہ ہے کہ ان عبارات کا زیادہ تر تعلق

براہ راست آنحضور ﷺ کی ذات گرامی سے ہے جن کے بارے میں عشاق کا شروع سے نظریہ یہ رہا ہے۔

معنی حرم کئی تحقیق اگر بھری بادیدہ صدیق اگر  
قوت قلب و جگر گردد نبی از خدا محبوب تر گردد نبی  
اور حضرت علامہ اقبال نے تو یہاں تک فرمادیا۔

خدا اندر قیاس ما نہ کج  
شناس آں را کہ گوید ما عرفناک

یہاں بر سبیل تذکرہ یہ واقعہ ذکر کرنا مناسب نہ ہوگا کہ حضرت علامہ اقبال نے حقیقت محمدیہ پر عہدہ کے زیر عنوان جب اپنے یہ مشہور اشعار لکھے۔

عہدہ از فہم تو بالا ترست زانکہ او ہم آدم و ہم جوہرست  
عہدہ صورت گر تقدیر ہا اندر و ویرانہا تعمیر ہا  
عہدہ دہرست و دہر از عہدہ ست ما ہمہ رنگیم او بے رنگ و پوست  
کس ز سر عہدہ آگاہ نیست عہدہ جز سر الا اللہ نیست  
عہدہ دیگر عہدہ چیز دگر ما سراپا انتظار او منتظر

اس پر مشہور مؤرخ علامہ اسلم جیراج پوری نے طویل تبصرہ کیا، مولانا جیراج پوری یہ اشعار نقل کرنے کے بعد لکھتے ہیں :

”یہاں تک کہ صاف صاف کہتے ہیں۔

لا الہ تیغ و دم او عہدہ

فاش تر خواہی بجو ہو عہدہ

ان اشعار پر مولانا جیراج پوری کا پارہ حرارت چڑھ گیا، اگر اس کا قائل کوئی عالم دین ہوتا تو وہ آنکھ جھپکتے ہی مشرک، بدعتی، غالی اور نہ جانے کیا کیا کچھ بن جاتا مگر اس کا قائل ایک ایسا شخص تھا جو جدید و قدیم کا عالم، اسلام اور ملت اسلامیہ کا درد مند تھا، اور جس کے فکر و فلسفہ پر آج پورے عالم اسلام کو ناز ہے۔ مگر اس سے آپ یہ نہ سمجھ لیں کہ اتنے اعزازات کی وجہ سے حضرت علامہ اقبال کو معاف کر دیا گیا ہوگا،



مولانا جیراج پوری فرماتے ہیں :-

”فلک مشتری پر ڈاکٹر صاحب کی ایک ادا قرآن کے خلاف معلوم ہوئی اس لئے اس کو بھی ظاہر کر دینا مناسب سمجھتا ہوں، وہ جوہر مصطفیٰ کی حقیقت جس کو اللہ تعالیٰ معراج کے بیان میں عہدہ فرماتا ہے حلاج کی زبان میں اس طرح بیان کرتے ہیں۔“

اس کے بعد مولانا جیراج پوری نے مذکورۃ الصدرة اشعار نقل کئے ہیں۔ پھر فرماتے ہیں :

”یہ حقیقت میں غلو ہے۔“

غور فرمایا آپ نے؟ عظمت و حقیقت محمدیہ کی بات کہنے پر بیک جنبش قلم کس طرح حضرت علامہ غالی اور قرآن کے مخالف قرار پا گئے؟ حضرت علامہ کے خلاف الزام میں جو صداقت ہے وہی فاضل بریلوی کے خلاف فرد جرم میں بھی ہے۔ فاضل بریلوی کا جرم اور گناہ قطعاً علامہ اقبال سے مختلف نہیں ہے، دونوں کی دعوت عشق رسول ﷺ ہے، دونوں کا مطالبہ حقیقت محمدیہ کا ادراک اور اس کی آفاقی اور لافانی عظمتوں کی تقدیس ہے، دونوں کی درخواست اتباع اور محبت رسول ﷺ ہے، دونوں حضرات نے زوال پذیرست مسلمہ کی پستی اور انحطاط کا واحد حل دامن رسالت پناہ ﷺ سے کامل وابستگی کو قرار دیا ہے، حضرت علامہ سید عالم ﷺ کی شان جمالی اور رحمة للعالمین کے ترجمان تھے جبکہ فاضل بریلوی شان جمالی کے ساتھ ساتھ شان جلالی کے بھی ترجمان تھے، اس لئے انہوں نے اس بارے میں کسی نرمی اور رعایت سے قطعاً کام نہیں لیا۔

فاضل بریلوی کی درشتی کا رونا رونے والے تقویۃ الایمان، صراط مستقیم، براہین قاطعہ اور حفظ الایمان کی ان جگر سوز اور دلخیز عبارات کی طرف کیوں توجہ نہیں دیتے جنہوں نے برصغیر کے مسلمانوں کے دل و دماغ جھنجھوڑ کر رکھ دیئے ہیں، ان میں سے بیشتر کتابیں اردو میں ہیں، کیا اردو زبان سے معمولی شدید رکھنے والے حضرات یہ

۱: نوادرات (مجموعہ مضامین علامہ اسلم جیراج پوری) : ۱۱۹، مطبوعہ ادارہ طلوع اسلام، رابن روڈ، کراچی

فیصلہ نہیں کر سکتے کہ اللہ کے حبیب حضرت محمد مصطفیٰ ﷺ کی ذات والا تبار کے بارے میں زبان و قلم کو کن آداب اور باریکیوں کا پابند ہونا چاہیے؟

اوب گاہست زیر آسماں از عرش نازک تر  
نفس گم کردہ می آید جنید و بایزید ایں جا

آخر دین کا کونسا فریضہ اور ضروری مطالبہ ہے کہ یہ کتابیں بار بار چھاپی جائیں؟  
ضد اور ہٹ دھرمی کی جائے ایسا کیوں نہیں کیا جاتا کہ تمام قابل اعتراض عبارات کے بارے میں متعلقہ زبانوں کے ادیبوں اور غیر جانبدار ماہرین کا بورڈ بنا کر ان عبارات کو مناسب الفاظ میں تبدیل کر دیا جائے؟ ایک صدی کی مناقشہ بازی، جنگ و جدل، غیر ضروری لٹریچر کی طباعت پر کروڑوں روپے کے ضیاع اور امت مسلمہ میں فرقہ بازی کو گوارا کر لیا گیا ہے مگر آنحضور ﷺ کی ذات مطہرہ سے متعلق ان زہر آلود عبارات کو اپنے چند اساتذہ کی عزت و وقار کا مسئلہ بنا لیا گیا ہے، یہ وہ عبارات ہیں جنہیں خود اس مکتب فکر کے سنجیدہ علماء بھی ناپسندیدہ قرار دے چکے ہیں مگر براہو شخصیت پرستی کا کہ اس نے جکڑ رکھا ہے۔

دنیاۓ مذہب کے اہل عقل و خرد کو یہ بات کان کھول کر سن لینی چاہئے کہ آج مذہب (چاہے کوئی ہو) خود زیر بحث ہے، اس کے بقا کی صورت صرف یہ ہے کہ اس کے ساتھ جذباتی اور والہانہ تعلق کو زیادہ مضبوط کیا جائے، قوموں کے عروج و زوال میں اپنے نظریہ حیات سے شہفگی اور والہانہ تعلق کو ریڑھ کی ہڈی کی حیثیت حاصل ہے۔

خیال رہے کہ تقویہ الایمان کے نتیجے میں اٹھنے والی تحریک کی براہ راست زد اسی جذبے اور والہانہ تعلق پر پڑی ہے۔ یہی وجہ ہے کہ قوموں کے عروج و زوال کے فلسفے پر گہری نظر رکھنے والے زعماء پوری شدت اور قوت کے ساتھ اس سے مزاحم ہوئے ہیں، ان جگرپاش عبارات کے قابل عمل تصفیے کے بغیر برصغیر کے مسلمانوں کو اتحاد و اتفاق کی تلقین و تبلیغ کرنا کنوئیں سے مردار نکالے بغیر اسے پاک کرنے کے مترادف ہے۔



اس وقت مولانا جیراج پوری کی کتاب میرے سامنے ہے، اس میں انہوں نے علامہ اقبال کے ایک اور شعر کو موضوع تنقید بنایا ہے مگر ضمناً انہوں نے آنحضور ﷺ کی بارگاہ اقدس کے بارے میں جو الفاظ لکھے ہیں، میں دل پر پتھر رکھ کر انہیں آپ کے سامنے صرف اس لئے پیش کر رہا ہوں تاکہ آپ وہ پس منظر سامنے لا سکیں جس سے مجبور ہو کر فاضل بریلوی ان حضرات کے خلاف میدان میں آئے، فرماتے ہیں :-

”خود ڈاکٹر اقبال کو بھی یہ میم پسند نہیں آیا، ایک جگہ لکھتے ہیں :-

کہیں تہذیب کی پوجا کہیں تعلیم کی ہے

قوم دنیا میں یہی احمد بے میم کی ہے

معلوم نہیں کہ قرآن شریف کے مطالعہ کے بعد جس طرح

تصوف کے بارے میں ڈاکٹر صاحب کا خیال بدلا ہے، اسی طرح اس عقیدہ

میں کوئی بھی تبدیلی ہوئی یا ابھی تک معذور صہبائے محبت ہیں اور خاک

عرب کے سونے والے کو کچھ اور ہی سمجھتے ہیں“۔ (نواورات (حواشی : ۸۷)

بدعت اپنی جگہ مذموم ہے مگر ہر نئی بات کو بدعت کہہ کر رد کر دینے سے زندگی

میں جو جمود اور تعطل پیدا ہوتا ہے اسے نظر انداز نہیں کیا جاسکتا، یہی وجہ ہے کہ ہمارے

بعض جلیل القدر ائمہ اور فقہاء نے بدعت کو حسنہ اور سیئہ میں تقسیم کیا، ورنہ موجودہ

طرزِ تعلیم، مدارس کی بلند وبالا عمارتیں، مزین و منقش مساجد، وعظ و تقریر کی پر تکلف

مجالس، لاکھوں روپے کے اخراجات سے چھپنے والا لٹریچر کس طرح بدعت سے خارج

ہو جائیں گے؟

خیال رہے کہ میں نے ان چیزوں کا نام لیا ہے جن کا تعلق دین سے ہے اور جنہیں

ہم دینی کام سمجھ کر ہی کرتے ہیں اور ان امور پر روپیہ پیسہ خرچ کرنے والوں کو جنت کی

نوید سناتے ہیں حالانکہ خیر القرون میں ان میں سے کسی چیز کا نام و نشان تک نہیں پایا

جاتا۔ اگر بدعت کی تعریف یہی ہے کہ جس چیز کا وجود خیر القرون میں نہ پایا جائے اور بعد

میں اسے ایجاد کر کے دینی امر کے طور پر سرانجام دیا جا رہا ہو تو کوئی ہمیں بتائے کہ

مذکورہ بالا چیزیں جنہیں ہم خالص دینی کام سمجھ کر دوسرے لوگوں کو بھی اس کی تلقین

کرتے ہیں، کیوں بدعت نہیں ہیں؟ غیر اسلامی اور ظالمانہ نظام حیات کے سامنے خاموشی اور سپر اندازی، غلط کار، بے دین اور راشی حکام سے میل جول اور روابط، ظالم سرمایہ داروں اور لوگوں کا خون چوسنے والے جاگیرداروں سے مدارس و مساجد کے لئے چندوں کی خاطر اپنی محفلیں سجانا، اجلاسوں میں انہیں اعزاز اور صدارتیں پیش کرنا آخر کیوں بدعت کے ذیل میں نہیں آتا؟ کیا بدعت کے فتوؤں کے لیے صرف میلاد، سلام و قیام، جلوس میلاد اور ذکر شہادتِ امام حسین ہی کی محافل رہ گئی ہیں؟ عقیدہ توحید، گیارہویں، ختم خواجگان اور محفل میلاد سے تو مجروح ہوتا ہے مگر زندگی کے باقی شعبوں میں متعدد طاقتوں اور قوتوں کو عملاً تسلیم کر لینے سے اسے کوئی گزند نہیں پہنچتا؟ اس کا مقصد یہ ہے کہ توحید و شرک اور بدعت و سنت کے تصورات ہمارے خود ساختہ ہیں اور وہ موم کے ناک کی طرح ہر موقع پر ضرورت کے مطابق مڑتے اور ڈھلتے رہتے ہیں اور ان کے پیچھے کوئی معقولیت نہیں ہے۔

حالات کا غیر جانبدارانہ تجزیہ کرنے سے جو حقیقت روز روشن کی طرح کھل کر سامنے آتی ہے وہ یہ کہ حضرت فاضل بریلوی نے جن توہین آمیز عبارات پر گرفت کی وہ اس قدر صحیح، بر محل اور واقعہ کے مطابق تھی کہ اس کا کوئی جواب دیا ہی نہیں جاسکتا۔ اس کا سیدھا اور صاف جواب ان عبارتوں سے رجوع اور انہیں بارگاہ رسالت کے شایان شان الفاظ میں تبدیل کرنا تھا، مگر دوسری طرف سے ان توہین آمیز اور گستاخانہ عبارات پر اصرار اور ہٹ دھرمی کا مظاہرہ کیا گیا، ان کی الٹی سیدھی تاویلات کا جو پا کھنڈ رچایا گیا، اس سے اردو زبان و ادب کے روزمرے اور محاورے آج تک شرمندہ ہیں، فخر کائنات ﷺ کے مقابلے میں اپنے اکابرین کی عزت و وقار کو زیادہ اہمیت دی گئی، اس صورت حال سے حضرت فاضل بریلوی نے تردید و تنقید میں مزید شدت پیدا کی، جس میں وہ ہر طرح حق بجانب تھے، تو معقول اور سیدھی راہ اختیار کرنے کے بجائے الزامی جواب کے طور پر فاضل بریلوی پر شرک و بدعت کے ہتھیاروں سے حملہ آور ہونے میں عافیت سمجھی گئی۔

اصولی طور پر پہلے فاضل بریلوی کے عائد کردہ الزامات سے پوری طرح اپنا



دامن صاف کیا جاتا، مابہ النزاع مسئلے یعنی اختلافی عبارات کے بارے میں کوئی مثبت اور معقول رویہ اختیار کیا جاتا، اس کے بعد اگر فاضل بریلوی کی کوئی بات قابل گرفت تھی تو اس پر گرفت کی جاتی۔ یہ کہاں کا انصاف اور علمی ثقاہت ہے کہ ایک شرعی اور دینی مسئلے میں ایک فریق کے سنگین الزامات کا جواب دیئے بغیر میدان میں نکل کر اسے للکارنا شروع کر دیا جائے۔

فاضل بریلوی کی کسی گرفت کا آج تک کوئی معقول اور مدلل جواب نہیں دیا گیا اور جواب دیا بھی کیا جاسکتا ہے؟ ان کی حجت آج بھی قائم ہے، میرا یہ دعویٰ ہے کہ اگر آج بھی ان تمام عبارات کی جانچ پرکھ کے لیے ماہرین کا بورڈ مقرر کر دیا جائے تو اس کا متفقہ فیصلہ یہی ہو گا کہ یہ عبارات بارگاہ نبوی کی توہین اور گستاخی پر مشتمل ہیں۔ منطقی طور پر اس فیصلے سے چنے کے لئے مسلمان عوام کا ذہن دوسری طرف پھیرنا ضروری تھا، چنانچہ شدت کے ساتھ یہ پروپیگنڈہ شروع کر دیا گیا کہ فاضل بریلوی تو بدعات کے مؤید و مجوز اور شرکیہ عقائد کے حامی ہیں۔

اگر فاضل بریلوی کے خلاف یہ مہم کامیاب ہو جائے تو ظاہر ہے کہ ان کی گرفت اور عالمانہ تنقید خود خود بے وقعت ہو جاتی ہے۔

یہاں یہ بات بے جا نہ ہوگی کہ صرف اسی پر اکتفاء نہیں کیا گیا بلکہ فاضل بریلوی پر طرح طرح کے دوسرے الزامات بھی عائد کئے گئے جن میں سرفہرست دارالہرب اور دارالاسلام کے بارے میں آپ کا فتویٰ اور ترک موالات سے متعلق آپ کا موقف ہے۔ یہاں اس مسئلے کی تفصیل کا موقع نہیں، اتنی بات ذہن میں رہے کہ فقہ حنفی کی تمام متون اور اہم نصوص کے مطابق فاضل بریلوی کا فتویٰ اور موقف ایسی حقیقت ثابت ہے جس کو آج بھی چیلنج نہیں کیا جاسکتا۔ جن حضرات نے بلا سوچے سمجھے جذباتی انداز میں اس ملک سے ہجرت کا نعرہ لگایا انہوں نے ہزاروں مسلمانوں کو جس طرح ذلیل و پریشان کیا وہ محتاج بیان نہیں، نقصان مایہ و شامت ہمسایہ کے مطابق جب یہ لوگ بے میل مرام ہندوستان واپس ہوئے اس وقت اس مردِ درویش کی سیاسی بصیرت اور دینی علوم میں مجتہدانہ عظمت کا احساس دلوں میں اجاگر ہوا، یہ فتویٰ خالص شرعی اور دینی



تقاضوں کے مطابق جاری ہوا اور وقت نے ثابت کر دیا کہ مسلمانوں کے حق میں اس سے بہتر اور مفید رہنمائی اس وقت کسی دوسری جگہ سے نہیں ملی۔ اس سے اگر کوئی شخص انگریزی استعمار کی تائید و تقویت کی بنیادیں فراہم کرتا ہے تو اسے ان دوسرے علماء کے متعلق بھی سوچ لینا چاہئے جو مسلکاً مخالف ہونے کے باوجود اس بارے میں فاضل بریلوی کے ہم نوا ثابت ہوئے۔ کیا فاضل بریلوی کے بارے میں فیصلہ دینے کے لئے اسی فتوے کو بنیاد بنایا جائے گا۔

انگریز ایسی جابر اور ظالم طاقت سے پنجہ آزمائی کرنے والی علمائے حق کی وہ جماعت جس نے خون کے نذرانے دے کر آزادی وطن کی تحریک کا آغاز کیا، فاضل بریلوی کی ہم مسلک نہیں تھی؟ یہ شہید آزادی علامہ فضل حق خیر آبادی، مفتی عنایت احمد کاکوروی، مولانا کفایت علی کافی، شاہ احمد اللہ مدد راسی، مولانا رضی الدین بدایونی ایسے سینکڑوں شہیدان آزادی مسلک اہل سنت و جماعت کے مقتداء اور فاضل بریلوی کے ہم مسلک نہیں تھے؟ تحریک آزادی وطن کے آخری مراحل کے دوران تحریک قیام پاکستان میں فاضل بریلوی کے ہم مسلک علماء اور مشائخ کی خدمات اور مساعی جمیلہ کو تاریخ کے زریں صفحات سے کون مٹا سکتا ہے؟

اس ساری کدو کاوش کا کیا نتیجہ نکلا؟ وہی ڈھاک کے تین پات! فاضل بریلوی کی شخصیت آج بھی سوادِ اعظم اہل سنت کے اجتماعی ضمیر کی آواز اور اس کے دل کی دھڑکن ہے اور ان کے مخالفین آج بھی اہانت رسول ﷺ کی میراث کے وارث ہیں۔ ہنگامی طور پر اس سے یہ نقصان ضرور ہوا کہ اس مصروف مادی اور پر آشوب دور میں سطحی علم رکھنے والے لوگ ذہنی بے اطمینانی کا شکار ہو گئے ہیں۔ ہر شخص کے پاس اتنا علم ہے اور نہ اتنا وقت کہ وہ فاضل بریلوی کی گراں قدر تصانیف کا مطالعہ کر سکے مگر یہ امر خوش آئند ہے کہ اب فاضل بریلوی کی تصانیف، حالات زندگی، کردار اور مسلک و مشرب کے بارے میں خاصا مثبت اور ٹھوس کام شروع ہو گیا ہے اور وہ دن دور نہیں جب برصغیر کی یہ مظلوم عبقری شخصیت اپنا جائز مقام حاصل کر لے گی۔



## رکھو غالب مجھے اس تلخ نوائی میں معاف

میں انتہائی کرب اور دکھ کے ساتھ قارئین سے یہ بات نہیں چھپانا چاہتا کہ فاضل بریلوی کی شخصیت کے بارے میں شکوک و شبہات پیدا کرنے اور ان کے خلاف بدنامی کی مہم کو غیر شعوری طور پر ہوا دینے میں خود ان کے معتقدین اور نام لیواؤں نے بھی کمی نہیں کی۔ فاضل بریلوی کا نام مسلک اہل سنت و جماعت اور سوادِ اعظم کے لئے علامت اور امتیازی نشان بن کر رہ گیا ہے مگر سوادِ اعظم کی اکثریت نے علم و فضل، تقہ و تدبیر، زہد و تقویٰ اور اتباع سنت کے اس معیار کو قائم نہیں رکھا جو فاضل بریلوی نے ان کے لئے مقرر کیا تھا۔ حد یہ ہے کہ سوادِ اعظم کی اکثریت پڑھے لکھے حضرات تک فاضل بریلوی کی خدمات، ان کے مسلک و مشرب اور علمی دنیا میں ان کے مقام و مرتبے سے پوری آگاہی نہیں رکھتے۔ اہل سنت و جماعت ہونے کے باوجود مختلف علماء اور روحانی خانوادوں نے بعض فروعی مسائل میں اپنے اپنے الگ مسلک بنا رکھے ہیں، ادھر دوسری طرف سے ہر شخص کے قول و فعل کی ذمہ داری فاضل بریلوی پر ڈالنے کا کوئی موقع ہاتھ سے جانے نہیں دیا جاتا۔

سچی بات یہ ہے کہ سوادِ اعظم آخری دور میں علمی و عملی لحاظ سے فاضل بریلوی ایسی قد آور دوسری شخصیت پیش کرے اور اگر نہیں پیش کی جاسکتی اور یقیناً نہیں کی جاسکتی تو پھر دین فہمی میں انہیں حجت تسلیم کر لے، آج بشمول دیگر جماعتوں کے اہل سنت میں فاضل بریلوی کے پائے کا عالم دین کون ہے؟ پھر کیا وجہ ہے کہ اعتقادیات ایسے اہم مسائل میں تو ان کی فہم سند اور حجت ہے مگر جن فروعی مسائل میں وہ ہماری مخصوص رائے کی موافقت نہ کریں وہاں ان کا فکر مرجوح اور ثانوی حیثیت اختیار کر لیتا ہے، اور ہم میں سے بعض حضرات بڑی دیدہ دلیری سے کہتے ہیں کہ وہ تو صرف عالم دین تھے اور ہم مشائخ طریقت ہیں۔ یہ بالکل وہی جواب ہے جو شیخ العرب والجم حضرت حاجی امداؤ اللہ صاحب مہاجر مکی کے معمولات و معتقدات سے متعلق علمائے دیوبند دیا کرتے ہیں۔

اصل یہ ہے کہ اور باتوں کی طرح دین و شریعت کے بارے میں بھی ہم لوگ نرم مزاجی اور سبک روی کا شکار ہو گئے ہیں، ہم اپنے ذہن میں عقائد و نظریات اور معمولات و معتقدات کا ایک سانچہ پہلے بنا لیتے ہیں اور کم علمی یا سادگی سے اسے حرف آخر اور قطعیت کا درجہ دے دیتے ہیں، پھر ہر چھوٹی بڑی شخصیت کو اس پیمانے سے ناپنا شروع کر دیتے ہیں ورنہ کوئی ہمیں بتائے کہ وہی فاضل بریلوی جو جدید نظریات اور نجد سے درآمد شدہ خیالات کے بارے میں ہمارے نزدیک جہ الاسلام کی حیثیت رکھتے ہیں، سجدہ تعظیسی، بوسہ و طواف قبور اور قوالی و مزامیر ایسے نسبتاً چھوٹے مسائل کے بارے میں کیوں غیر ثقہ اور مولوی کہہ کر غیر اہم بنادئیے جاتے ہیں۔ یہ مولوی اور مشائخ کا چکر بھی عجیب ہے۔ آج جب کہ سارے مکاسب فکر کا ہر چھوٹا بڑا مولوی شیخ طریقت بن کر پیری مریدی کر رہا ہے، فاضل بریلوی ایسی تابغہ روزگار ہستی جس پر سلسلہ عالیہ قادریہ کو فخر حاصل ہے کیونکر اس وسیع دائرے سے خارج ہو جاتی ہے۔

اگر فاضل بریلوی نرے مولوی ہیں تو حقیقی شیخ اور مرشد کی راہ کی کوئی ایسی جامع تعریف ہمیں بتائے جس میں اس دور کے سارے علماء اور سجادہ نشین تو آجائیں مگر فاضل بریلوی اس سے خارج ہو جائیں اور اگر یہ مرتبہ زمینی نفس، صفائے باطن، علم کی معراج اور ذات رسالت مآب ﷺ سے نسبت کاملہ کے حصول سے حاصل ہوتا ہے تو لاریب فاضل بریلوی اس دور کے بہت بڑے صوفی، شیخ طریقت اور مرشد راہ تھے، لاکھوں نے ان سے تعلق جوڑ کر خدا کی معرفت حاصل کی، کروڑوں نے ان کے ذریعے سے ایمان و اعتقادات کی بنیادیں مضبوط کیں، ہزاروں نے ان سے عشق و محبت نبوی کی لازوال دولت کا فیض لے کر دوسروں میں تقسیم کیا، سینکڑوں نے ان سے امت محمدیہ کے علوم اخذ کر کے دوسروں میں پھیلائے، ان کا قلم عمر بھر آنحضور ﷺ، صحابہ کرام، اہل بیت عظام، اولیائے امت اور صلحائے ملت رضوان اللہ تعالیٰ علیہم اجمعین کی عزت و ناموس کی پاسبانی اور نگرانی کے فرائض انجام دیتا رہا ہے۔

اہل سنت و جماعت کے علماء اور روحانی پیشوا اپنا قابل فخر ماضی رکھتے ہیں مگر انہوں نے اتباع سنت کے سلسلے میں اپنے سلف کی شدت کو نرمی میں بدل دیا ہے، اس



وقت وہ بے شمار ایسی باتوں کو دل سے برا جاننے کے باوجود اپنی محافل اور خانقاہوں میں گوارا کر لیتے ہیں جنہیں ان کے اسلاف کسی صورت میں برداشت نہ کرتے، اس طرز عمل نے اہل سنت کے خلاف بالعموم اور فاضل بریلوی کے خلاف بالخصوص مذموم پروپیگنڈے کو تقویت بخشی ہے

من رأی منکم منکرا فلیغیرہ بیدہ، فإن لم یستطع فلبسانہ، فإن لم یستطع فقلبہ و ذلک أضعف الإیمان. (الحدیث)

(تم میں سے جو شخص کوئی برائی دیکھے اسے بزور مٹائے، اگر اس کی طاقت نہ ہو تو زبان سے برا کہے، اگر یہ بھی نہ کر سکے تو دل سے اسے ضرور برا سمجھے اور یہ ایمان کا کمزور ترین درجہ ہے) کے مطابق ہمارے علماء اور خانقاہوں کے متظمین، سجدہ تعظیسی، طواف دیوسہ قبور، اعراس کے موقع پر ناچ، بھجودا، تھیٹر، عام قوالی و سماع ایسی باتوں سے خانقاہوں کو کیوں پاک نہیں کرتے، یا کم از کم ان سے براءت کا اظہار کیوں نہیں کرتے؟ اس سے خود تصوف، مسلک اہل سنت اور بزرگان دین کی بدنامی ہو رہی ہے جبکہ دوسری طرف ہمارے پریس اور ذرائع ابلاغ ڈبہ پیر ایسے لوگوں کے کردار کو حقیقی مشائخ کی کردار کشی کے لئے استعمال کر رہے ہیں۔ ہمارے پریس آج تک یہ امتیاز نہیں کر سکا کہ شیخ یا مرشد کسے کہا جاتا ہے اور کن لوگوں کے لئے یہ لفظ نہ صرف غلط بلکہ برعکس نام زنگی نمنہ کا فور کی حیثیت رکھتا ہے۔

خانقاہوں میں اعراس کا انعقاد، اکتساب فیوض و برکات، انفرادی و اجتماعی ذمہ داریوں کی تجدید، احتساب نفس اور ترمیمی باطن کی خاطر ہوتا ہے۔ اگر مذکورہ بالا مقاصد حاصل نہ ہوں تو پھر نشہ و گھنہ و بر خاستہ کے سوا کیا باقی رہ جاتا ہے؟ اہل سنت و جماعت کے وہ حلقے جو بعض فروعی خانقاہی مسائل میں فاضل بریلوی سے اپنا الگ مسلک رکھتے ہیں اور اپنے معمولات و معتقدات پر پلغار کے وقت علمی و شرعی بیادیں فاضل بریلوی کے خوشہ دامان سے حاصل کرتے ہیں، ہماری اس کتاب کے مندرجات کو بار بار پڑھیں، فاضل بریلوی کے مسلک حقہ پر غور فرمائیں، اگر انہیں فاضل بریلوی کی کسی بات سے کوئی اختلاف ہے تو وہ اپنے مسلک کی تائید میں شرعی دلائل قائم کریں



اور واضح طور پر اپنا الگ راستہ اختیار کریں، اس سے فاضل بریلوی کی شخصیت بنا کر وہ گناہ سے بچ جائے گی۔

سنت و بدعت، تصوف و طریقت اور خانقاہی امور کے بارے میں فاضل بریلوی کا مسلک صاف ستھرا اور ٹھوس شرعی بیادوں پر قائم ہے، اسے چیلنج کرنے کے لئے بڑے دل گردے کی ضرورت ہے، حق و باطل اور خطا و ثواب کا فیصلہ زمانہ اور وقت خود کر لے گا۔ سواد اعظم حضرت فاضل بریلوی کا پیروکار ہے، اسے کسی دوسری شخصیت کا سہارا لے کر تضحیک و تمسخر کا نشانہ نہ بنایا جائے۔ سواد اعظم کے بارے میں کوئی فیصلہ دینے سے پہلے اس کے مسلم رہنما اور قائد فاضل بریلوی کا مسلک و مشرب معلوم کیا جائے۔

رہی یہ بات کہ کچھ خانوادے یا علماء بعض مسائل میں الگ نقطہ نظر رکھتے ہیں تو ان کے نقطہ نظر اور مسلک و مشرب کی ذمہ داری خود انہی پر عائد ہوتی ہے، اس سے مسلک اہل سنت کو الزام دینا کسی طرح صحیح نہیں۔ البتہ سواد اعظم کے ہر باشعور شخص کا فرض ہے کہ وہ اپنے مقتدا اور دینی پیشوا کی تحقیق اور سعی و کاوش سے مکمل آگاہی حاصل کرنے کی کما حقہ کوشش کرے اور خود عمل پیرا ہونے کے ساتھ ساتھ دوسروں کو بھی اس کی تلقین کرے۔ ہمارے علماء اور دینی قائدین کو یہ بات سمجھ لینی چاہیے کہ فاضل بریلوی کے مشن اور مضبوط علمی بیادوں پر چلائی گئی تحریک کو پوری طرح نہ سنبھال کر انہوں نے سواد اعظم کو جو نقصان پہنچایا ہے اگر اس کی تلافی اس وقت نہ کی گئی تو پھر شاید وقت کبھی اس کی مہلت نہ دے۔

فاضل بریلوی نے اپنے کام کا آغاز جس تجدیدی شان اور صدوری قوت سے کیا تھا، اگر اسے پچاس سال تک اسی رفتار سے چلایا جاتا تو آج برصغیر کی تاریخ مختلف ہوتی۔ ہر تحریک اور پروگرام کے لئے مضبوط بیاد کی ضرورت ہوتی ہے، جذبہ عشق رسول ﷺ اور نسبت محمدیہ (علی صاحبہ الصلوٰۃ والسلام) کو از سر نو اجاگر و بیدار کرنے کی اس تحریک کی بیاد اس مرد قلندر نے اس قدر مضبوط اور پائیدار ڈالی ہے کہ جسے زمانہ کے انقلابات دھندلا بھی نہیں سکتے۔ آج وقت کی آواز اور حالات کا تقاضا ہے کہ سواد اعظم کے رہنما،



علماء، طلبہ، دانشور، روحانی پیشوا اور باشعور عوام تمام اصولی و فروعی مسائل میں اپنے آپ کو فاضل بریلوی کے مضبوط اور محتاط پلیٹ فارم پر جمع کریں، ہنگامی مفادات کی خاطر فکری و عملی انتشار کو راہ نہ دیں، اس کے علاوہ جو بھی راہ اختیار کی گئی وہ غلط اور ہلاکت کی راہ ہوگی۔ نیز خانقاہی نظام میں غیر ضروری اضافے کے رجحان کی حوصلہ شکنی کی جائے، کیفیت میں اضافہ، کیفیت میں اضمحلال اور تنزل کا باعث ہوا کرتا ہے، پہلے سے موجود خانقاہوں کے نظام کو بہتر بنانے پر توجہ دی جائے۔

سجادہ نشینی کے لیے مقررہ شرائط کی پاسداری کا لحاظ یکسر ختم کر دیا گیا ہے، دنیوی ریاست کے مطابق ہر بزرگ کے انتقال پر اس کے بیٹے کو جانشین بنانا ضروری ہو گیا ہے، چاہے اس میں اس منصب کی ذرہ بھر بھی اہلیت نہ ہو۔ گزشتہ زمانے میں مالدار لوگ خانقاہوں میں مقیم فقراء، درویشوں اور طالب علموں کیلئے گرانقدر جائیدادیں وقف کرتے تھے، خانقاہوں کے خداترس منتظمین اس جائیداد کا ایک ایک پیسہ مستحقین میں تقسیم کرتے تھے لیکن رفتہ رفتہ یہ پابندیاں ختم ہو گئیں اور کار خیر کے لئے وقف شدہ جائیدادیں ناجائز اور غلط کاموں پر صرف ہونے لگیں۔

دوسری طرف خوش عقیدگی اور تن آسانی نے خانقاہوں کے ساتھ ایک ایسا طبقہ پیدا کر دیا ہے جسے عرف عام میں ملنگ کہا جاتا ہے۔ ہر خانقاہ پر بوڑھے اور بٹے کئے نوجوانوں کی ایک کثیر تعداد پھٹے پرانے کپڑے پہنے، ہاتھوں میں گھنگرو لئے نشے میں دھت، شور و فغاں میں مشغول اور طرح طرح کی عجیب حرکات میں مصروف نظر آتی ہے، بے جا عقیدت نے ان غیر متشرع اور مکے لوگوں کے لئے ادب و احترام کی فضا تو خیر بنا ہی رکھی ہے، البتہ ان کی خدمت کرنا اور روپے پیسے سے امداد کرنا بھی تو گویا طریقت کا ایک حصہ یا صاحب مزار بزرگ سے حسن عقیدت کا تقاضا سمجھ لیا گیا ہے۔

اس کے علاوہ نیم خواندہ مولویوں، کم علم واعظین اور پکی روٹی کے تعلیم یافتہ حضرات نے بھی اپنے اس عظیم محسن اور عبقری عالم دین کو بدنام کرنے میں خاصا کردار ادا کیا ہے۔ یہ لوگ وحدۃ الوجود ایسے نازک اور عالمانہ مسائل سے کم کسی مسئلے پر بات ہی نہیں کرتے۔ حیرت در حیرت ان مدارس کے اربابِ بست و کشاد پر ہے جو

فاضل بریلوی ایسے دیدہ ور عالم دین کے علمی ورثے کے امین ہونے کا دعویٰ رکھتے ہیں مگر سند فضیلت اور دستار فراغت ایسے شخص کے حوالے کرتے ہیں جو فاضل بریلوی کی کتابوں کو تحت اللفظ بھی نہیں پڑھ سکتا! ایسے حضرات نے اپنے وعظ و تقاریر اور سلسلہ تصنیف و تالیف کا سارا دار و مدار تیسرے درجے کی روایات، بے سرو پا حکایات اور مہمل طریق پر رکھ دیا ہے، مجھے یہ بات کہنے میں کوئی باک نہیں کہ اہل سنت و جماعت کے علماء کی نوجوان نسل (الاما شاء اللہ) اپنے اسلاف کے علم و تحقیق کے میدان خارزار سے تقریر و وعظ اور محفل آرائی کی سہل انگاریوں کی طرف چل پڑی ہے۔

اس میں کیا شک ہے کہ خانقاہی نظام کے سلسلے میں ساری ذمہ داری علمائے اہل سنت پر عائد ہوتی ہے، کیونکہ اس سارے نظم کے وارث یہی حضرات ہیں۔ اس میں تساہل اور معمولی فرو گذاشت کے اثرات کا اندازہ انہیں اچھی طرح کر لینا چاہیے، علمی و فکری طور پر یہ انحطاط کسی ایک جماعت یا گروہ تک محدود نہیں ہے، لیکن اہل سنت و جماعت بر صغیر میں حضرت شاہ ولی اللہ محدث دہلوی، سراج السند شاہ عبدالعزیز، حضرت مجدد الف ثانی، خاتم الحکماء مولانا فضل حق خیر آبادی اور فاضل بریلوی ایسے مایہ ناز علماء اور مفکرین کی ترجمان اور جانشین ہے، اپنی ذمہ داری اور فرائض کا بہر حال احساس کرے۔ نیز دینی علوم میں مہارت اور بصیرت اور عصری علوم میں سیادت و قیادت کا منصب حاصل کرنے کے لیے اپنی نوجوان نسل کو مناسب تربیت دے۔

یہاں میں اہل سنت و جماعت کے واعظین اور مصنفین سے مؤدبانہ طور پر گزارش کرتا ہوں کہ وہ اپنی تحریر و تقریر میں سنجیدگی، متانت اور علمی وقار پیدا کریں، سو قیامہ اندازِ تحریر و تقریر صرف ان لوگوں کو زیب دیتا ہے جن کا دامن دلائل سے خالی اور جن کی جھولی براہین سے تھمی ہوتی ہے۔ مجھے یہ بات تسلیم ہے کہ فاضل بریلوی میں جوش ہے مگر یہ بات کبھی فراموش نہیں کرنی چاہیے کہ عشق نبوی کے جس بلند مقام پر فاضل بریلوی فائز تھے اور علم و فضل میں جو تجدیدی مرتبہ انہیں حاصل تھا، اس کے حوالے سے اس جوش اور شدت کا انہیں پورا پورا حق حاصل ہے۔ علم و فضل کی جائے صرف اس جوش میں ان کی عیروہی کوئی صحت مند علامت نہیں ہے۔ فاضل بریلوی کا



یہ جوش اور طغیانی صرف انہی کا حصہ ہے۔ وہ اپنے دور کے عبقری اور عظیم مسلمان تھے، عشق رسالت مآب ﷺ میں اس وقت ان کا کوئی ثانی نہ تھا، ان کا علم و فضل صدیوں پر محیط اور بھاری تھا، آج ان کا نام استعمال کرنے والے حضرات کو بغور اپنا ناقدانہ تجزیہ کرنا چاہیے، اس معقول، مہذب اور سائنٹفک دنیا کو بات منوانے کے طور طریق مختلف ہیں، وہ اپنائے بغیر فاضل بریلوی کے مشن کو کامیابی سے آگے نہیں بڑھایا جاسکتا۔

نیز فاضل بریلوی ایسی ہمہ گیر عالمانہ شخصیت کے جانشینوں کو اپنے فکر و عمل کی ساری مساعی صرف اختلافی مسائل تک ہی محدود و مرکوز نہ کر دینا چاہئے بلکہ ان کا دینی و علمی فرض ہے کہ وہ آگے بڑھ کر ملت اسلامیہ کی ناخدائی کا فریضہ انجام دیں۔ معیشت و معاشرت کے گھنیر مسائل میں گھری ہوئی قوم کی رہنمائی کریں۔ دنیا کے جدید مسائل کا ادراک حاصل کریں اور انہیں اسلام کی آفاقی اور فطری تعلیمات کی روشنی میں حل کریں۔

ہر دور کے اپنے مسائل ہوتے ہیں، موجودہ دور مادیت کے جن مضبوط ہتھیاروں سے مسلح ہو کر مذہب پر حملہ آور ہوا ہے اس کی نظیر ہمیں یونانی فکر اور فلسفے کی یلغار میں بھی نہیں ملتی، ہمارے علماء اور مذہبی دانشوروں کو چاہئے کہ وہ لادینیت اور الحاد کا مقابلہ کرنے کے لئے اپنے اکابر کی طرح اپنے آپ کو پورا طرح تیار کریں، اور دینی و دنیاوی علوم میں تبحر حاصل کریں۔



شریعت کی حاکمیت  
 اس کے محکم و معیار  
 اور مناسط و مدار ہونے پر  
 فاضل بریلوی  
 کا فکر انگیز مقالہ



”شریعت اصل ہے اور طریقت اس کی فرع، شریعت منبع ہے اور طریقت اس سے نکلا ہوا دریا، طریقت کی جدائی شریعت سے محال و دشوار ہے، شریعت ہی پر طریقت کا دار و مدار ہے، شریعت ہی اصل کار اور محکم و معیار ہے، شریعت ہی وہ راہ ہے جس سے وصول الی اللہ ہے، اس کے سوا آدمی جو راہ چلے گا اللہ تعالیٰ کی راہ سے دور پڑے گا، طریقت اس راہ روشن کا ٹکڑا ہے اس کا اس سے جدا ہونا محال و ناسزا ہے، طریقت میں جو کچھ منکشف ہوتا ہے شریعتِ مطہرہ ہی کے اتباع کا صدقہ ہے، جس حقیقت کو شریعت رد فرمائے وہ حقیقت نہیں بے دینی اور زندقہ ہے۔

(فاضل بریلوی)

سوال: کیا فرماتے ہیں علمائے دین متین و وارثانِ انبیاء و مرسلین صلوات اللہ و سلامہ علی نبینا و علیہم اجمعین اس مسئلے میں کہ زید کہتا ہے کہ حدیث شریف العلماء وراثۃ الانبیاء میں علمائے شریعت و طریقت دونوں داخل ہیں اور جو جامع شریعت و طریقت ہیں وہ وراثت کے رتبہ اعظم و اجل و درجہ اتم و اکمل پر فائز ہیں اور عمر و کا بیان ہے:

۱۔ شریعت نام ہے چند فرائض و واجبات و سنن و استحباب و چند مسائل حلال و حرام کا جیسے صورت و ضو و نماز و غیرہ۔

۲۔ اور طریقت نام ہے وصول الی اللہ تعالیٰ کا۔

۳۔ اس میں حقیقت نماز و غیرہ منکشف ہوتی ہے۔

۴۔ یہ بحر ناپید اکناز و دریائے زخار ہے اور وہ بمقابلہ اس کے دریا کے ایک قطرہ

ہے۔

۵۔ وراثت انبیاء کا یہی وصول الی اللہ مقصود و منشا اور یہی شان رسالت و نبوت کا مقتضی خاص اسی کے لئے وہ مبعوث ہوئے۔

۶۔ بھائیو! علمائے صوری و قشری کسی طرح اس وراثت کی قابلیت نہیں رکھتے۔

۷۔ نہ وہ علمائے ربانی و غیرہ کہے جاسکتے ہیں۔

۸۔ ان کے دام تزویر سے اپنے آپ کو دور رکھنا و العیاذ باللہ تعالیٰ، یہ شیطان ہیں۔

۹۔ منزل اعلیٰ طریقت کے سدا راہ ہوئے ہیں۔

۱۰۔ یہ باتیں میں اپنی طرف سے نہیں کہتا، بہت سے علمائے حقانی و اولیائے ربانی

نے اپنی اپنی تصانیف میں ان کو تصریح سے لکھا ہے، الی آخر الہذیانات۔

التماس یہ کہ ان دونوں میں کس کا قول صحیح اور اس مسئلے کی کیا تنقیح ہے؟ اگر عمر و

غلطی پر ہے تو اس پر کوئی شرعی تعزیر بھی ہے یا نہیں؟ وہ کہتا ہے میری غلطی جب

ثابت ہوگی کہ میرے اقوال کا ابطال اولیاء کے اقوال ہدایت مآل سے کیا جائے ورنہ نہیں۔



## الجواب

عمر و کا قول کہ شریعت، چند احکام فرض و واجب و حلال و حرام کا نام ہے محض اندھا پن ہے، شریعت تمام احکام جسم و جان، روح و قلب و جملہ علوم الہیہ و معارف نامتناہیہ کو جامع ہے جن میں سے ایک ٹکڑے کا نام طریقت و معرفت ہے۔ ولہذا باجماع قطعی جملہ اولیائے کرام تمام حقائق کو شریعت مطہرہ پر عرض کرنا فرض ہے، اگر شریعت کے مطابق ہوں، حق و مقبول ہیں ورنہ مردود و مخذول۔ تو یقیناً قطعاً شریعت ہی اصل کار ہے، شریعت ہی مناط و مدار ہے، شریعت ہی محک و معیار ہے، شریعت راہ کو کہتے ہیں اور شریعت محمدیہ علی صاحبہا افضل الصلوٰۃ و التحیہ کا ترجمہ محمد رسول اللہ ﷺ کی راہ، یہ قطعاً عام و مطلق ہے نہ کہ صرف چند احکام جسمانی سے خاص، یہی وہ راہ ہے کہ پانچوں وقت ہر نماز بلکہ ہر رکعت میں اس کا مانگنا اور اس پر ثبات و استقامت کی دعا کرنا ہر مسلمان پر واجب فرمایا ہے کہ ﴿إِهْدِنَا الصِّرَاطَ الْمُسْتَقِيمَ﴾ ہم کو محمد رسول اللہ ﷺ کی راہ چلا۔ ان کی شریعت پر ثابت قدم رکھ۔

قرآن عظیم میں فرمایا: ﴿إِنْ رِبِّيْ عَلٰی صِرَاطٍ مُّسْتَقِيْمٍ﴾

بے شک اس سیدھی راہ پر میرا رب ملتا ہے۔ یہی وہ راہ ہے جس کا مخالف بد دین گمراہ ہے۔

قرآن عظیم نے فرمایا:

﴿وَأَنْ هٰذَا صِرَاطِيْ مُّسْتَقِيْمًا فَاتَّبِعُوْهُ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ ذٰلِكُمْ وَصَّيْتُكُمْ بِهِ لَعَلَّكُمْ تَتَّقُوْنَ﴾

شروع رکوع سے احکام شریعت بیان کر کے فرماتا ہے اور اے محبوب تم فرمادو کہ یہ شریعت میری سیدھی راہ ہے تو اس کی پیروی کرو اور اس کے سوا اور راستوں کے پیچھے نہ جاؤ کہ وہ تمہیں خدا کی راہ سے جدا کر دیں گے۔ اللہ تمہیں اس کی تاکید فرماتا ہے



تاکہ تم پرہیزگاری کرو۔

دیکھو قرآن عظیم نے صاف فرمادیا کہ شریعت ہی صرف وہ راہ ہے جس سے وصول الی اللہ ہے، اس کے سوا آدمی جو راہ چلے گا اللہ کی راہ سے دور پڑے گا۔

## طریقت کی شریعت ہے

عمر و کا قول کہ طریقت نام ہے وصول الی اللہ کا، محض جنون و جہالت ہے، ہر دو حرف پڑھا ہوا جانتا ہے کہ طریق، طریقہ، طریقت راہ کو کہتے ہیں نہ کہ پہنچ جانے کو تو یقیناً طریقت بھی راہ ہی کا نام ہے، اب اگر وہ شریعت سے جدا ہو تو بشہادت قرآن عظیم خدا تک نہ پہنچائے گی بلکہ شیطان تک پہنچائے گی، جنت میں نہ لے جائے گی بلکہ جہنم میں لے جائے گی، کہ شریعت کے سوا سب راہوں کو قرآن عظیم باطل و مردود فرما چکا، لاجرم ضرور ہوا کہ طریقت کی شریعت ہے، اسی راہ کا روشن ٹکڑا ہے، اس کا اس سے جدا ہونا محال و ناممکن ہے، جو اسے شریعت سے جدا جانتا ہے اسے راہ خدا سے توڑ کر راہ ابلیس مانتا ہے مگر حاشا طریقت حقہ راہ ابلیس نہیں، قطعاً راہ خدا ہے تو یقیناً وہ شریعت مطہرہ ہی کا ٹکڑا ہے۔

طریقت میں جو کچھ منکشف ہوتا ہے شریعت ہی کے اتباع کا صدقہ ہے، ورنہ بے اتباع شرع بڑے بڑے کشف راہیوں، جوگیوں، سنا سیوں کو ہوتے ہیں پھر وہ کہاں تک لے جاتے ہیں، اسی نار جہنم و عذاب الیم تک پہنچاتے ہیں۔

## شریعت ہی منبع طریقت ہے

شریعت کو قطرہ، طریقت کو دریا کہنا اس مجنون کے پکے پاگل کا کام ہے، جس نے دریا کا پاٹ کسی سے سن لیا اور نہ جانا کہ یہ وسعت اس میں کہاں سے آئی اور نہ ہی اس کے منبع اور خزانے سے واقفیت حاصل کی۔ خزانے میں وسعت نہ ہوتی تو اس میں کس گھر سے آتی۔ شریعت منبع ہے اور طریقت اس میں سے نکلا ہوا ایک دریا، بلکہ شریعت اس مثال سے بھی متعالی ہے، منبع سے پانی نکل کر دریا بن کر جن زمینوں پر گزرے انہیں سیراب



کرنے میں اسے منبع کی احتیاج نہیں، نہ اس سے نفع لینے والوں کو اصل منبع کی اس وقت حاجت مگر شریعت وہ منبع ہے کہ اس سے نکلے ہوئے دریا یعنی طریقت کو ہر آن اس کی احتیاج ہے، منبع سے اس کا تعلق ٹوٹے تو یہی نہیں کہ صرف آئندہ کے لئے مدد موقوف ہو جائے، فی الحال جتنا پانی آچکا ہے چند روز تک پینے نہانے، کھیتیاں، باغات سینچنے کا کام دے، نہیں نہیں، منبع سے تعلق ٹوٹتے ہی یہ دریا فوراً فنا ہو جائے گا۔ بوند تو بوند، نم کا نام نظر نہ آئے گا، نہیں نہیں میں نے غلطی کی، کاش اتنا ہی ہوتا کہ دریا سوکھ گیا، پانی معدوم ہوا، باغ سوکھے، کھیت مرجھائے، آدمی پیاسے تڑپ رہے ہیں، ہرگز نہیں بلکہ یہاں اس مبارک منبع سے تعلق چھوٹتے ہی یہ تمام دریا بحرالمحور ہو کر شعلہ فشاں آگ ہو جاتا ہے جس کے شعلوں سے کہیں پناہ نہیں۔

شریعت مطہرہ ایک ربانی نور کا فانوس ہے کہ دینی عالم میں اس کے سوا کوئی روشنی نہیں، اس کی روشنی بڑھنے کی کوئی حد نہیں، زیادت چاہئے، افزائش پانے کے طریقے کا نام طریقت ہے۔ یہ روشنی بڑھ کر صبح اور پھر آفتاب اور پھر اس سے بھی غیر متناہی درجوں زیادہ تک ترقی کرتی ہے جس سے حقائق اشیاء کا انکشاف ہوتا اور نور حقیقی تجلی فرماتا ہے۔ یہ مرتبہ علم میں معرفت اور مرتبہ تحقیق میں حقیقت ہے تو حقیقت میں وہی ایک شریعت ہے کہ بہ اختلاف مراتب اس کے مختلف نام رکھے جاتے ہیں، جب یہ نور بڑھ کر صبح روشن کے مثل ہوتا ہے، ابلیس لعین خیر خواہ بن کر آتا ہے اور سے کہتا ہے اطفئ المصباح فقد اشرق الاصباح، ”چراغ ٹھنڈا کر کہ اب تو صبح خوب روشن ہو گئی۔“

اگر آدمی دھوکے میں نہ آیا اور نور فانوس بڑھ کر دن ہو گیا، ابلیس کہتا ہے کیا اب بھی چراغ نہ جھائے گا آفتاب روشن ہے، احمق اب تجھے چراغ کی کیا حاجت ہے۔

لے لے کو روز روشن شمع کا فوری نہد

ہدایت الہی اگر دستگیر ہے تو بندہ لاجول پڑھتا اور اس ملعون کو دفع کرتا ہے کہ او عدو اللہ یہ جسے تو دن یا آفتاب کہہ رہا ہے، آخر کیا ہے؟ اسی فانوس کا تو نور ہے، اسے جھایا تو نور کہاں سے آئے گا؟ اس وقت وہ دعا باز خائب و خاسر پھرتا ہے اور بندہ نور علی

نور يھدي اللہ لنورہ من يشاء کی حمایت میں نور حقیقی تک پہنچتا ہے، اور اگر دام میں آ گیا اور سمجھا کہ ہاں دن تو ہو گیا اب مجھے چراغ کی کیا حاجت رہی؟ ادھر فانوس بجھایا اور معاً اندھیرا گھپ کہ ہاتھ سے ہاتھ سو جھائی نہیں دیتا جیسا کہ قرآن عظیم نے فرمایا:

﴿ظلمت بعضها فوق بعض إذا أخرج يده لم يكد يراها و من لم

يجعل اللہ له نوراً فماله من نور﴾

(ایک پر ایک اندھیریاں ہیں، اپنا ہاتھ نکالے تو نہ سوجھے اور جسے خدا نور نہ دے اس

کے لئے نور کہاں؟)

یہ ہیں وہ کہ طریقت بلکہ حقیقت تک پہنچ کر اپنے آپ کو شریعت سے مستغنی سمجھے اور ابلیس کے فریب میں آ کر اس الہی فانوس کو بجھا بیٹھے، کاش یہی ہوتا کہ اس کے بجھنے سے جو عالمگیر اندھیرا ان کی آنکھوں چھایا، جس نے دن دھاڑے چوپٹ کر دیا ان کو اس کی خبر ہوتی کہ شاید توبہ کرتے، فانوس کا مالک ندامت والوں پر مہر رکھتا ہے۔ پھر انہیں روشنی دیتا مگر ستم اندھیر تو یہ ہے کہ دشمن ملعون نے جہاں فانوس خاموش کرائی اس کے ساتھ ہی اپنی سازشی بتی جلا کر ان کے ہاتھ میں دے دی، یہ اسے نور سمجھ رہے ہیں اور وہ حقیقتاً نار ہے، یہ مگن ہیں کہ شریعت والوں کے پاس کیا ہے ایک چراغ ہے، ہمارا نور آفتاب کو لجا رہا ہے، وہ قطرہ اور یہ ایک دریا ہے اور خبر نہیں کہ وہ حقیقتاً نور ہے اور یہ دھوکے کی ٹٹی، آنکھ بند ہوتے ہی حال کھل جائے گا کہ

با کہ باختر عشق در شب دیجور

باجملہ شریعت کی حاجت ہر مسلمان کو ایک ایک سانس، ایک ایک پل، ایک ایک لمحہ پر مرتے دم تک ہے اور طریقت میں قدم رکھنے والوں کو اور زیادہ کہ راہ جس قدر باریک اسی قدر ہادی کی زیادہ حاجت و لہذا حدیث میں آیا حضور سید عالم ﷺ نے فرمایا: المتعبد بغیر فقہ کالحمار فی الطاحون۔

”بغیر فقہ کے عبادت میں پڑنے والا ایسا ہے جیسا چکی کھینچنے والا گدھا کہ مشقت جھیلے

اور نفع کچھ نہیں۔“



امیر المؤمنین مولیٰ علیؑ رحمہ فرماتے ہیں :

کسر ظہری اثنان جاہل متنسک و عالم منتہک.

”دو شخصوں نے میری پیٹھ توڑ دی یعنی وہ بلائے بے درماں ہیں، جاہل عابد اور عالم کہ اعلانیہ بے باکانہ گناہوں کا ارتکاب کرے۔“

طریقت کو غیر شریعت جان کر حصر کر دینا شریعت کو

معاذ اللہ معطل، مہمل، لغو اور باطل کر دینا ہے

عمر و کا طریقت کو غیر شریعت جان کر حصر کر دینا کہ یہی مقصود ہے، انبیاء صرف اسی کے لئے مبعوث ہوئے، صراحۃً شریعت مطہرہ کو معاذ اللہ معطل، مہمل، لغو اور باطل کر دینا ہے اور یہ صرف کفر و ارتداد و زندقہ و الحاد اور موجب لعنت و ابعاد ہے۔ ہاں یہ کہتا تو حق تھا کہ اصل مقصود و وصول الی اللہ ہے مگر حیف ہے اس پر جو اپنی جہالت شدیدہ سے نہ جانے یا جانے اور عناد شریعت کے باعث نہ مانے کہ وصول الی اللہ کا راستہ یہی شریعت محمد رسول اللہ ﷺ ہے اور بس۔ ہم اوپر قرآن عظیم سے ثابت کر آئے ہیں کہ شریعت کے سوا اللہ تک راہیں بند ہیں، طریقت، اگر وہ اپنے زعم میں کسی راہ مخالف شریعت کا نام سمجھا ہے تو حاشا وہ خدا تک پہنچائے بلکہ وہ مسدود اور اس کا چلنے والا مردود اور انبیائے کرام علیہم الصلوٰۃ والسلام پر اس کی تہمت ملعون و مطرود، کیا کوئی ثبوت دے سکتا ہے کہ رسول اللہ ﷺ نے کبھی کسی کو شریعت کے خلاف دوسری راہ کی طرف بلایا ہے حاشا وکلا۔

حضرت عبد اللہ بن عباس رضی اللہ تعالیٰ عنہما فرماتے ہیں :

ربانیین فقہاء معلمین

ربانی کے معنی ہیں فقیہ مدرّس۔ (رواہ ابن حاتم عن سعید بن جبیر)

امام حجۃ الاسلام محمد غزالی قدس سرہ (عالی فرماتے ہیں :

سئل ابن المبارك: من الناس؟ فقال: العلماء.

یعنی حضرت عبد اللہ بن مبارک سے کسی نے پوچھا کہ ماس یعنی آدمی کون ہیں؟  
فرمایا: علماء۔ امام غزالی فرماتے ہیں: جو عالم نہ ہو ابن المبارک نے اسے آدمی نہ گنا۔

☆☆☆☆☆☆☆☆

اب ہم ذیل میں مشائخ صوفیاء اور بزرگان دین کے وہ اقوال نقل کرتے ہیں جو انہوں نے شریعت کی حاکمیت، اہمیت اور اس کے اصل اور محکم و معیار ہونے اور طریقت کو اس کی فرع قرار دینے کے بارے میں ارشاد فرمائے ہیں۔

حضرت غوث اعظم رضی اللہ تعالیٰ عنہ ارشاد فرماتے ہیں :-

لا ترى لغير ربك وجودا مع لزوم الحد و حفظ الأوامر والنواهي فإن  
انحزم فيك شيء من الحدود فاعلم أنك مفتون و قد لعب بك الشيطان  
فارجع إلى حكم الشرع و الزمه و دع عنك الهوى لأن كل حقيقة لا تشهد  
لها الشريعة فهي باطلة.

”غیر خدا کو معبود نہ دیکھنا، اس کے ساتھ ہو تو اس کی باندھی ہوئی  
حدوں سے کبھی جدا نہ ہو اور اس کے ہر امر و نہی کی حفاظت کر، اگر حدود  
شریعت سے کسی حد میں خلل آیا تو جان لے کہ توفتنہ میں پڑا ہوا ہے، بے  
شک شیطان تیرے ساتھ کھیل رہا ہے تو فوراً حکم شریعت کی طرف پلٹ آ  
اور اس سے لپٹ جا اور اپنی خواہش نفسانی چھوڑ۔ اس لئے کہ جس حقیقت  
کی شریعت تصدیق نہ فرمائے وہ حقیقت باطل ہے۔“

(طبقات الاولیاء)

۲. إذا وجدت في قلبك بغض شخص أو حبه فأعرض أفعاله على  
الكتاب و السنة، فإن كانت محبوبة فيها فأحبه و إن كانت مكروهة فاكره



لئلا تحبه بهواك و تبغضه بهواك قال الله تعالى ولا تتبع الهوى فيضلك عن سبيل الله.

”جب تو اپنے دل میں کسی کی دشمنی یا محبت پائے تو اس کے کاموں کو قرآن و حدیث پر پیش کر، اگر ان میں پسندیدہ ہوں تو تو اس سے محبت رکھ اور ناپسند ہوں تو کراہت۔ تاکہ اپنی خواہش سے نہ کسی کو دوست رکھے نہ دشمن۔ (الطبقات الکبریٰ)

الولاية ظل النبوة، و النبوة ظل الألوهية، و كرامة الولي استقامة فعله على قانون قول النبي ﷺ۔

”ولایت پر تو نبوت ہے اور نبوت پر تو الوہیت اور ولی کی کرامت یہ ہے کہ اس کا فعل نبی ﷺ کے قانون پر ٹھیک اترے۔ (بجہ الاسرار)

## حضرت سری سقطی

حضرت جنید بغدادی فرماتے ہیں :

میرے پیر حضرت سری سقطی نے مجھے دعا دی :

جعلك الله صاحب حديث صوفيا ولا جعلك صوفيا صاحب حديث.

”اللہ تمہیں حدیث دان کر کے صوفی بنائے اور حدیث دان ہونے سے پہلے

تمہیں صوفی نہ کرے۔“ (احیاء العلوم)

## حجۃ الاسلام غزالی

حضرت سری سقطی کی اس دعا کی شرح میں فرماتے ہیں :

أشار إلى من حصل الحديث و العلم ثم تصوف أفلح، و من تصوف

قبل العلم خاطر بنفسه.

”حضرت سری سقطی نے اس طرف اشارہ فرمایا کہ جس نے پہلے حدیث و علم

حاصل کر کے تصوف میں قدم رکھا وہ فلاح کو پہنچا اور جس نے علم حاصل کرنے سے

پہلے صوفی بننا چاہا اس نے اپنے آپ کو ہلاکت میں ڈالا۔“ (احیاء العلوم)

## سید الطائفہ جنید بغدادی

آپ سے عرض کی گئی کہ کچھ لوگ زعم کرتے ہیں کہ :

إن التكليف كانت وسيلة إلى الوصول فقد وصلنا.

”یعنی احکام شریعت تو وصول کا وسیلہ تھے، اور ہم واصل ہو گئے یعنی اب ہمیں

شریعت کی کیا حاجت؟“

فرمایا :

صدقوا في الوصول و لكن إلى سقر والذي يسرق و يزني خير ممن

يعتقد ذلك ولو أني بقيت ألف عام ما نقصت من أورادي شيئاً إلا بعذر

شرعي.

”وہ سچ کہتے ہیں واصل ضرور ہوئے مگر کہاں تک، جہنم تک، چور اور زانی ایسے

عقیدے والوں سے بہتر ہیں، میں اگر ہزار برس جیوں تو فرائض و واجبات تو بڑی چیز

ہیں جو نوافل و مستحبات مقرر کر لئے، بے عذر شرعی ان میں سے کچھ کم نہ کروں۔“

(الیواقیت و الجواہر)

## حضرت بایزید بسطامی

آپ نے عمی بسطامی کے والد رحمہما اللہ سے فرمایا، چلو اس شخص کو دیکھیں جس

نے اپنے آپ کو بنام ولایت مشہور کیا ہے، وہ شخص مرجع ناس اور زہد میں مشہور تھا۔

جب وہاں تشریف لے گئے اتفاقاً اس شخص نے قبلہ کی طرف تھوکا، حضرت ابویزید فوراً

واپس آئے اور اس سے سلام علیک نہ کی اور فرمایا :

هذا رجل غير مأمون على أدب من آداب رسول الله ﷺ فكيف

يكون مأمونا على ما يدعيه.

”یہ شخص رسول اللہ ﷺ کے آداب سے ایک ادب پر تو امین ہے نہیں جس چیز کا

دعویٰ کر رہا ہے، اس پر کیا امین ہوگا۔“ (تفسیر یہ)



## حضرت ابو سعید خراز

آپ فرماتے ہیں :

كل باطن يخالفه ظاهر فهو باطل.

”وہ باطن کہ ظاہر اس کی مخالف کر رہا ہے، باطل ہے۔“ (تفسیر یہ)

## حضرت حارث محاسبی

آپ فرماتے ہیں :

من صح باطنه بالمراقبة و الإخلاص زين الله ظاهره بالمجاهدة و اتباع السنة.

”جو اپنے باطن کو مراقبہ اور اخلاص سے صحیح کر لے گا، اسے لازم ہے کہ اللہ تعالیٰ اس کے ظاہر کو مجاہدہ و پیروی سنت سے آراستہ فرما دے۔“ (تفسیر یہ)

ظاہر ہے کہ انتقائے لازم کو انتقائے طزوم لازم تو ثابت ہوا کہ جس کا ظاہر زیور شرع سے آراستہ نہیں وہ باطن میں بھی اللہ عزوجل کے ساتھ اخلاص نہیں رکھتا۔

## سیدنا ابو عثمان حیرری

آپ کا ارشاد ہے : خلاف السنة يا بني في الظاهر علامة رياء في الباطن  
”اے میرے بیٹے! ظاہر میں سنت کا خلاف اس کی علامت ہے کہ باطن میں ریاکاری ہے۔“

## حضرت ممشاد دینوری

آپ فرماتے ہیں : أدب المرید حفظ آداب الشرع علی نفسه .

”مرید کا ادب یہ ہے کہ آداب شرع کی اپنے نفس پر محافظت کرے۔“ (تفسیر یہ)

## حضرت ابو علی رودباری

آپ سے پوچھا گیا کہ ایک شخص مزامیر سنتا ہے اور کہتا ہے، یہ سب میرے لئے حلال ہیں، اس لئے کہ میں ایسے درجے تک پہنچ گیا ہوں کہ احوال کے اختلاف کا مجھ پر کچھ اثر نہیں ہوتا، فرمایا: نعم قد وصل و لکن الی سفر۔  
 ”ہاں پہنچا تو ضرور ہے مگر جہنم تک۔“ (تشریح)

## حضرت ابو القاسم نصر آبادی

فرماتے ہیں: أصل التصوف ملازمة الكتاب و السنة.  
 ”تصوف کی جڑ یہ ہے کہ کتاب و سنت کو لازم پکڑے رہے۔ (الطبقات الکبریٰ)

## شیخ الشیوخ شہاب الدین سہروردی

فرماتے ہیں:

قوم من المفتونین لبسوا لبسة الصوفیة لیسبوا بها الی  
 الصوفیة و ما هم من الصوفیة بشئ بل هم فی غرور و غلط  
 یزعمون أن ضمائرهم خلصت الی الله و یقولون هذا الظفر  
 بالمراد و الارتسام بمراسم الشریعة رتبة العوام و هذا هو عین  
 الإلحاد و الزندقة و الإبعاد فکل حقيقة ردتها الشریعة فھی  
 الزندقة.

”یعنی کچھ فتنہ کے بارے ہووے نے صوفیوں کا لباس پہن لیا ہے کہ  
 صوفی کہلائیں حالانکہ ان کو صوفیاء سے کچھ علاقہ نہیں بلکہ وہ غرور و غلط  
 میں جتے ہیں کہ ان کے دل خالص خدا کی طرف ہو گئے ہیں اور یہی مراد کو  
 پہنچ جانا ہے اور رسوم شریعت کی پابندی عوام کا مرتبہ ہے، ان کا یہ قول  
 خالص الحاد و زندقہ اور اللہ کی بارگاہ سے دور کیا جانا ہے اس لئے کہ جس



حقیقت کو شریعت رد فرمائے وہ حقیقت نہیں بے دینی ہے۔“

پھر حضرت جنید کا ارشاد نقل فرمایا کہ جو چوری اور زنا کرے وہ ان لوگوں سے بہتر

ہے۔ (عوارف المعارف)

## شیخ اکبر محی الدین محمد ابن عربی

ارشاد فرماتے ہیں :

إياك أن ترمي ميزان الشرع من يدك في العلم الرسمي بل بالعمل بكل ما حكم به و إن فهمت منه خلاف ما يفهمه الناس مما يحول بينك وبين إمضاء ظاهر الحكم به فلا تعول عليه فإنه مكر إلهي بصورة علم إلهي من حيث لا تشعر.

”خبردار! علم ظاہر میں جو شرع کی میزان ہے اسے ہاتھ سے نہ پھینکنا بلکہ جو کچھ اس کا حکم ہے فوراً اس پر عمل کر اور اگر عام علماء کے خلاف تیری سمجھ میں اس سے کوئی ایسی بات آئے جو ظاہر شرع کا حکم نافذ کرنے سے تجھے روکنا چاہے تو اس پر اعتماد نہ کرنا کہ وہ علم الہی کی صورت میں ایک مکر ہے جس کی تجھے خبر نہیں۔“ (الیواقیت والخواہر)

دوسرے مقام پر آپ کا ارشاد ہے :

إعلم أن ميزان الشرع الموضوع في الأرض هي ما بأيدي العلماء من الشريعة فمهما خرج ولي عن ميزان الشرع المذكور مع وجود عقل التكليف وجب الإنكار عليه.

”یقین جان کہ میزان شرع جو اللہ عز و جل نے زمین میں مقرر فرمائی ہے وہ وہی ہے جو علمائے شریعت کے ہاتھ میں ہے تو جب کبھی کوئی ولی اس میزان شرع سے باہر نکلے اور اس کی عقل کہ مدار احکام شریعہ ہے باقی ہو تو اس پر انکار واجب ہے۔“

ایک اور جگہ فرمایا :

إعلم أن موازين الأولياء المكملين لا تخطئ الشريعة أبدا فهم محفوظون في مخالفة الشريعة.

مزید فرمایا:

إعلم أيدك الله إن الكرامة من الحق من إسمه البر فلا تكون إلا للأبرار و هو حسية و معنوية. فالعامة ما تعرف إلا الحسية مثل الكلام على الخاطر و الإخبار بالمغيبات الماضية و الكائنة و الآتية و المشي على الماء و اختراق الهواء و طي الأرض و الاحتجاب عن الأبصار و المعنوية لا يعرفها إلا الخواص، و هي أن يحفظ عليه آداب الشريعة و يوفق لإتيان مكارم الأخلاق و اجتناب سفاسفها و المحافظة على أداء الواجبات مطلقاً في أوقاتها. فهذه كرامات لا يدخلها مكر و لا استدراج، و الكرامات التي ذكرنا أن العامة تعرفها فكلها يمكن أن يدخلها المكر الخفي، ثم لا بد أن تكون نتيجة عن استقامة أو نتج استقامة و إلا فليس بكرامة، و المعنوية لا يدخلها شيء مما ذكرنا فإن العلم يصحبها، و قوة العلم و شرفه تعطيك أن المكر لا يدخلها فإن الحدود الشرعية لا تنصب حباله للمكر الإلهي، فإنها عن الطريق الواضحة إلى نيل السعادة، العلم هو المطلوب، و به تقع المنفعة و لو لم يعمل به، فإنه لا يستوي الذين يعلمون و الذين لا يعلمون، فالعلماء هم الأمنون من التلبس. اهـ.

”یقین جان اللہ تیری مدد کرے کہ کرامت حق سبحانہ کے نام بر کی بارگاہ سے آتی ہے تو صرف ابرار نیکوکار ہی پاتے ہیں اور وہ دو قسم ہے، محسوس ظاہری و معقول معنوی، عوام صرف کرامات محسوسہ کو جانتے ہیں جیسے کسی کے دل کی بات بتا دینا، گزشتہ و موجودہ و آئندہ غیبوں کی خبر دینا، پانی پر چلنا، ہوا پر اڑنا، صدا ہا منزل زمین ایک قدم میں طے کر جانا، آنکھوں سے چھپ جانا کہ سامنے موجود ہوں اور کسی کو نظر نہ آئیں، اور کرامات معنویہ کو صرف خواص پہچانتے ہیں، وہ یہ ہیں کہ اپنے نفس پر آداب شرعیہ کی حفاظت رکھے، عمدہ خصلتیں حاصل کرنے اور بری عادتیں سے بچنے کی توفیق دیا جائے، تمام واجبات ٹھیک وقت پر ادا کرنے کا التزام رکھے، ان سب میں مکر نہاں کی مداخلت ہو سکتی ہے، پھر یہ بھی ضروری ہے کہ وہ ظاہری کرامتیں استقامت کا نتیجہ ہوں یا خود



استقامت پیدا کریں ورنہ کرامت نہ ہوگی، اور کرامات معنویہ میں مکر و استدراج کی مداخلت نہیں، اس لئے کہ علم ان کے ساتھ ہے۔ علم کی قوت علم کا شرف خود ہی تجھے بتائے گا کہ ان میں مکر کا دخل نہیں اس لئے کہ شریعت کی حدیں کسی کے لئے مکر کا پھندا قائم نہیں کرتیں۔ اس وجہ سے شریعت سعادت پانے کا عین صاف اور روشن راستہ ہے، علم ہی مقصود ہے اور اسی سے نفع پہنچتا ہے اگرچہ اس پر عمل نہ بھی ہو کہ مطلقاً ارشاد ہوا ہے کہ عالم و بے علم برابر نہیں تو علماء ہی مکر و اشتباہ سے امان میں ہیں۔“

## حضرت سید ابراہیم دسوقی

فرماتے ہیں: الشريعة هي الشجرة و الحقيقة هي الثمرة۔

”شریعت درخت ہے اور حقیقت پھل ہے۔“ (الطبقات الکبریٰ)

درخت و ثمر کی نسبت بھی بتا رہی ہے کہ درخت قائم ہے تو اصل موجود ہے مگر جو اصل کاٹ بیٹھا وہ نرا محروم و مردود ہے۔

## حضرت سید علی الخواص

فرمایا: علم الكشف الصحيح لا يأتي قط إلا موافقا للشريعة المطهرة۔

”سچا علم کشف کبھی نہیں آتا مگر شریعت مطہرہ کے موافق۔“ (کتاب الجواب والدرر)

## امام عبد الوہاب شعرائی

فرمایا: إن الله قد أقدر إبليس كما قال الغزالي وغيره أن يقيم للمكاشف صورة المحل الذي يأخذ علمه منه من سماء أو عرش أو كرسي أو قلم أو لوح، فربما يظن المكاشف أن ذلك العلم عن الله عز وجل فأخذ به فضل و أصلي، فمن هنا أوجبوا على المكاشف أن يعرض ماأخذه من العلم من طريق كشفه على الكتاب و السنة قبل العمل به، فإن وافق فذاك و وإلا حرم العمل۔

۱: فتوحات مکیہ جلد دوم

”بے شک اللہ نے ابلیس کو قدرت دی ہے جیسے امام غزالی وغیرہ اکابر نے تصریح کی ہے کہ صاحب کشف آسمان، عرش، کرسی، لوح، قلم جہاں سے اپنے علوم حاصل کرتا ہے، اس مکان کی ساختہ تصویر اس کے سامنے قائم کر دے (اور حقیقت میں وہ عرش و کرسی و لوح و قلم نہ ہوں، شیطان کا دھوکا ہوں، اب شیطان اس دھوکے کی ٹٹی سے اپنا شیطانی علم القاء کرے) اور یہ صاحب کشف اسے اللہ کی جانب سے گمان کر کے عمل کر بیٹھے، خود بھی گمراہ ہو اوروں کو بھی گمراہ کرے، اسی لئے ائمہ اولیاء نے کشف والے پر واجب کیا ہے کہ جو علم بذریعہ کشف حاصل ہو اس پر عمل کرنے سے پہلے اسے کتاب و سنت پر عرض کرے، اگر موافق ہو تو بہتر ورنہ اس پر عمل حرام ہے۔“

ناہیناؤ! تم نے شریعت کی حاجت دیکھی، شریعت کا دامن نہ تھا مو، تو شیطان کچے دھاگے کی لگام دے کر تمہیں گھمائے گھمائے پھرے، جب تو حدیث نے فرمایا کہ عابد بے فقہ چلی کا گدھا۔

مزید آپ کا ارشاد ہے :

التصوف إنما هو زبدة عمل العبد بأحكام الشريعة .  
 ”تصوف کیا ہے بس احکام شریعت پر بندہ کے عمل کا خلاصہ ہے۔“

سید عبدالغنی نابلسی

فرمایا: ما يدعيه بعض المتصوفة في زماننا إنكم معشر أهل العلم الظاهر تأخذون أحكامكم من الكتاب و السنة و إنا نأخذ من صاحبه، هذا كفر لا محالة بالإجماع من وجوه الأول التصريح بعدم الدخول تحت أحكام الكتاب و السنة، مع وجود شروط التكليف، من العقل و البلوغ .

”وہ جو ہمارے زمانے کے بعض صوفی بڑے والے ادعاء کرتے ہیں کہ اے علم ظاہر والو! تم اپنے احکام کتاب و سنت سے لیتے ہو اور ہم خود صاحب قرآن سے لیتے ہیں یا بالاجماع قطعاً جوہ کثیرہ کفر ہے، ازاں جملہ یہ کہ عقل و بلوغ شرائط تکلیف ہوتے ہوئے کہہ دیا کہ ہم زیر احکام شریعت نہیں۔“ (حدیقہ ندیہ)



حضرت عارف ممدوح شریعت مطہرہ کی تعظیم کے بارے میں حضرات عالیہ سید الطائفہ و سری سقطی و ابو یزید بسطامی و ابو سلمان دارانی و ذالنون مصری، و بشر حافی اور ابو سعید خراز و غیر ہم رضی اللہ عنہم کے اقوال کریمہ ذکر کر کے فرماتے ہیں:

أنظر أيها العاقل الطالب للحق! أن هؤلاء عظماء مشايخ الطريقة و كبراء أرباب الحقيقة، كلهم يعظمون الشريعة المحمدية، و كيف و هم ما وصلوا إلا بذلك التعظيم و السلوك، على هذا المسلك المستقيم، و لم ينقل عن أحد منهم، و لا عن غيرهم من السادة الصوفية الكاملين، أنه احتقر شيئاً من أحكام الشريعة المطهرة و لامتنع من قبوله، بل كلهم مسلمون له و يبنون علومهم الباطنة على السيرة الأحمدية، فلا يفرنك طامات الجهال المتنكين الفاسدين المفسدين الضالين المضلين الزائغين عن الشرع القويم، على صراط الجحيم، خارجين عن مناهج علماء الشريعة المحمدية، مارفين عن مسالك مشايخ الطريقة لإعراضهم عن التأدب بآداب الشريعة، و تركهم الدخول في حصونها المنيعه، فهم كافرون بإنكارها، يدعون الاستنارة بأنوارها و مشايخ الطريقة قائلون بآداب الشريعة، معتقدون تعظيم أحكام الله، و لهذا اتحفهم بالكمالات القدسية، و هؤلاء المغرورون بالانفشار، اللابسون خلفة العار الذين هم مسلمون في الظاهر، و إذا حققتهم، فهم كفار لم يزالوا معتكفين على أصنام الأوهام، مفتونين بما يلقي لهم الشيطان من الوسوس في الإفهام فالويل كل الويل لهم، و لمن تبعهم أو أحسن أمرهم، فهم قطاع طريق الله تعالى. (حديقة ندية جلد اول)

”اے عاقل حق کے طالب! دیکھ کہ یہ عظمائے مشائخ طریقت یہ کبرائے ارباب حقیقت سب کے سب شریعت مطہرہ کی تعظیم کر رہے ہیں اور کیوں نہ کریں کہ وہ اصل نہ ہوئے مگر اسی تعظیم اقدس اسی سیدھی راہ شریعت پر چلنے کے سبب۔ اور ان سے یا ان کے سوا اور سرداران اولیائے کاملین کسی ایک سے بھی منقول نہیں کہ اس نے

شریعت مطہرہ کے کسی حکم کی تحقیر کی یا اس کے قبول سے باز رہا ہو، بلکہ وہ سب اس کے حضور گردن رکھے ہوئے ہیں اور اپنے باطنی علوم کو روش محمدی ﷺ برپا کرتے ہیں تو زہار تجھے دھوکے میں نہ ڈالیں حد سے گزری ہوئی باتیں ان جاہلوں کی کہ سالک بنتے ہیں جو بجڑے اوروں کو بگاڑتے ہیں، آپ گمراہ، اوروں کو گمراہ کرتے ہیں، شرع مستقیم سے کج ہو کر جہنم کی راہ چلتے ہیں، علمائے شریعت کی راہ سے باہر، مشائخ طریقت کے مسلک سے خارج اس لئے کہ آداب شریعت اختیار کرنے سے روگردانی کئے، اس کے مستحکم قلعوں میں پناہ لینے کو چھوڑے بیٹھے ہیں تو وہ انکار شریعت کے سبب کافر ہیں اور دعویٰ یہ کہ اس کے انوار سے روشن ہیں، مشائخ طریقت تو آداب شریعت پر قائم ہیں، احکام الہی کی تعظیم کے معتقد ہیں، اسی لئے اللہ نے انہیں کمالات قدس کا تحفہ دیا اور یہ اپنی خرافات پر مغرور یہ عار کا لباس پہنے ہوئے کہ ظاہر میں مسلمان اور حقیقت میں کافر ہیں، یہ ہمیشہ اپنے اوہام کے بتوں کے آگے آس مارے ہیں، شیطان جو دوسوے ان کے افکار میں ڈالتا ہے انہیں پر مفتون ہوئے ہیں، تو خرابی پوری خرابی ان کے لئے اور جو ان کا پیرو ہو یا ان کے کام کو اچھا جانے اس لئے کہ یہ راہ خدا کے راہزن ہیں۔“

## حضرت مخدوم اشرف جہانگیر سمنانی

فرماتے ہیں :

خارق عادت اگر از ولی موصوف باوصاف ولایت ظاہر بود کرامت گویند و اگر از مخالف شریعت صادر شود استدراج حفظنا اللہ وایاکم۔“ ۱

## شیخ الاسلام احمد نامقنی جامی

آپ نے حضرت خواجہ مودود چشتی رضی اللہ تعالیٰ عنہ سے فرمایا۔ ”اول مصلیٰ بر طاق نہ وبر و علم آموز نہ کہ زاہد بے علم مسخرہ شیطان است“ ۲



## حضرت نور الدین جامی

آپ فرماتے ہیں :

”اگر صد ہزار خارق عادت برایشاں ظاہر شود چوں نہ ظاہر ایشاں موافق احکام شریعت  
ست و نہ باطن موافق آداب طریقت باشد آں از قبیل مکر و استدراج خواہد بود نہ از مقولہ  
ولایت و کرامت“۔ (محات الانس) ۱

حقیقت بیعت وارشاد

اوصاف و شرائط مرشد

اقسام بیعت

کیا پیری مریدی مدارِ نجات ہے؟

ایسے مسائل پر شاندار تحقیقی مقالہ



سوال: اگر زید کا پیر و مرشد نہ ہو تو وہ فلاح پائے گا یا نہیں؟ اور اس کا پیر و مرشد شیطان ہو گا یا نہیں؟ کیونکہ اللہ رب العزت حکم فرماتا ہے: **وَابْتَغُوا إِلَيْهِ الْوَسِيلَةَ** اور ڈھونڈو اس کی طرف وسیلہ۔

## الجواب

ہاں اولیائے کرام قدسنا اللہ بأسرارہم کے ارشاد سے دونوں باتیں ثابت ہیں اور عنقریب ہم ان دونوں کو قرآن کریم سے استنباط کریں گے، ایک یہ کہ بے پیر فلاح نہ پائے گا، حضرت سیدنا شیخ الشیوخ شہاب الحق والدین سرور دی قدس سرہ عوارف المعارف میں فرماتے ہیں:

سمعت كثيرا من المشايخ يقولون من لم ير مفلحا لا يفلح .  
”یعنی میں نے بہت اولیاء کرام کو فرماتے سنا کہ جس نے کسی فلاح پائے ہوئے کی زیارت نہ کی، وہ فلاح نہ پائے گا۔“

دوسرے یہ کہ بے پیرے کا پیر شیطان ہے۔ عوارف المعارف میں ہے:  
روي عن أبي يزيد أنه قال من لم يكن له أستاذ فإمامه الشيطان .  
”یعنی سیدنا بسطامی رضی اللہ تعالیٰ عنہ سے مروی ہوا کہ فرماتے جس کا کوئی پیر نہیں اس کا امام شیطان ہے۔“

رسالہ مبارکہ امام اجل ابو القاسم قشیری میں ہے:  
يجب على المرید أن يتأدب بشيخ فإن لم يكن له أستاذ لا يفلح أبدا  
هذا أبو يزيد يقول من لم يكن له أستاذ فإمامه الشيطان .

”یعنی مرید پر واجب ہے کہ کسی پیر سے تربیت لے کہ بے پیر ابھی فلاح نہ پائے گا، یہ ہیں ابو یزید کہ فرماتے ہیں جس کا کوئی پیر نہ ہو اس کا پیر شیطان ہے۔“

پھر فرمایا: میں نے ابو علی وفاق رضی اللہ تعالیٰ عنہ کو فرماتے سنا کہ پیر جب کسی بونے والے کے بغیر آپ اگے توپتے لاتا ہے مگر پھل نہیں دیتا، یونہی مرید کے لئے

اگر کوئی پیر نہ ہو جس سے وہ قدم قدم پر راستہ معلوم کرے تو وہ خواہش نفس کا پجاری ہے، راہ نہ پائے گا۔

حضرت سیدنا میر سید عبدالواحد بلگرامی قدس سرہ السامی سبع سنابل شریف میں فرماتے ہیں۔

چو پیرت نیست پیر تست ابلیس  
کہ راہ دیں زدست از مکر و تلمیس

## مطلقاً نجات، بیعت و مریدی پر موقوف نہیں

فلاح دو قسم ہے، اول انجام کار رستگاری اگرچہ معاذ اللہ سبقت عذاب کے بعد ہو، یہ عقیدہ اہل سنت میں ہر مسلمان کے لئے لازم اور کسی بیعت و مریدی پر موقوف نہیں، اس کے لئے صرف نبی ﷺ کو مرشد جاننا بس ہے، بلکہ ابتدائے اسلام میں کسی دور دراز پہاڑ یا گننام ٹاپو کے رہنے والے غافل جن کو نبوت کی خبر ہی نہ پہنچی اور دنیا سے صرف توحید پر گئے بالآخر ان کے لئے بھی فلاح ثابت۔

صحیح بخاری و صحیح مسلم میں انس رضی اللہ تعالیٰ عنہ سے ہے، رسول اللہ ﷺ نے فرمایا اہل محشر اور انبیاء سے مایوس پھر کر میرے حضور حاضر ہوں گے، میں فرماؤں گا انا لہا میں ہوں شفاعت کے لئے، پھر اپنے رب سے اذن چاہوں گا، وہ مجھے اذن دے گا، میں سجدے میں کروں گا، ارشاد ہوگا:

یا محمد! ارفع رأسک، و قل تسمع، و سل تعطہ، و اشفع تشفع۔  
”اے محمد (ﷺ)! اپنا سر اٹھاؤ اور کہو کہ تمہاری بات سنی جائے گی اور مانگو کہ تمہیں عطا کیا جائے گا اور شفاعت کرو کہ تمہاری شفاعت قبول ہے۔“

میں عرض کروں گا اے میرے رب! میری امت، میری امت! فرمایا جائے گا جاؤ جس کے دل میں جو بھرا ایمان ہو اسے دوزخ سے نکال لو، انہیں نکال کر میں دوبارہ حاضر ہوں گا، سجدہ کروں گا، وہی ارشاد ہوگا، اے محمد! اپنا سر اٹھاؤ اور کہو کہ سنا جائے گا



مانگو کہ دیا جائے گا، شفاعت کرو کہ قبول ہے، میں عرض کروں گا اے میرے رب! میری امت! میری امت! ارشاد ہو گا جاؤ جس کے دل میں رائی برابر ایمان ہو، نکال لو! میں انہیں نکال کر سہ بارہ حاضر ہو کر سجدہ کروں گا، اللہ تعالیٰ فرمائے گا۔ اے محمد! اپنا سر اٹھاؤ اور جو کہو منظور ہے، جو مانگو عطا ہے، شفاعت کرو مقبول ہے۔ میں عرض کروں گا اے میرے رب میری امت میری امت! ارشاد ہو گا جس کے دل میں رائی کے دانے کے کم سے کم سے کمتر ایمان ہو، اسے نکال لو، میں انہیں نکال کر چوتھی بار حاضر و ساجد ہوں گا، ارشاد ہو گا۔ اے محمد! اپنا سر اٹھاؤ اور کہو کہ سنیں گے، مانگو کہ دیں گے، شفاعت کرو کہ قبول کریں گے۔ میں عرض کروں گا۔ الہی! مجھے ان کے نکالنے کی اجازت دے جنہوں نے تجھے ایک جانا ہے، ارشاد ہو گا یہ تمہارے سبب نہیں بلکہ مجھے اپنے عزت و جلال و کبریا و عظمت کی قسم، ہر موحد کو اس سے نکال لوں گا۔

دوم کامل رستگاری و بے سبقت عذاب و دخول جنت ہو، اس کے دو پہلو ہیں :-

اول وقوع، یہ مذہب اہل سنت میں محض مشیت الہی پر ہے، جسے چاہے ایسی فلاح عطا فرمائے، اگرچہ لاکھوں کبار کا مرتکب ہو اور چاہے تو ایک گناہ صغیرہ پر گرفت کر لے اگرچہ لاکھوں حسنات رکھتا ہو، یہ عدل ہے اور فضل، یغفر لمن یشاء و یعذب من یشاء دوم امید یعنی انسان کے اعمال و افعال، اقوال اور احوال ایسے ہونا کہ اگر انہیں پر خاتمہ ہو تو کرم الہی سے امید واثق ہو کہ بلا عذاب داخل جنت کیا جائے، یہی وہ فلاح ہے جس کی تلاش کا حکم ہے کہ سابقوا الی مغفرة من ربکم و جنة عرضها کعرض السماء و الارض اس لئے کہ کسب انسانی اسی سے متعلق۔ یہ پھر دو قسم، قسم اول فلاح ظاہر، حاشا اس سے وہ مراد نہیں کہ نرے ظاہر داروں کو مطلوب جن کی نظر صرف اعمال جوارح پر مقصور، ظاہر احکام شرع سے آراستہ اور معاصی سے منزہ کر لیا اور متقی و مفلح بن گئے اگرچہ باطن ریاء، عجب، حسد، کینہ، تکبر، حب مدح، حب جاہ، محبت ریاء، حب شہرت، تعظیم امراء، تحقیر مساکین، اتباع شہوات، مہمانت، کفران نعم، حرص، غل، طول امل، سوئے ظن، عناد حق، اصرار باطل، مکر، عذر، خیانت، غفلت، قسوت، طمع، تملق، اعتماد خلق، نسیان خالق، نسیان موت، جرأت علی اللہ،

نفاق، اتباع شیطان، بدگئی نفس، رغبت بطالت، کراہت عمل، قلت خشیت، جزع، عدم خشوع، غضب للنفس اور تساہل فی اللہ وغیر ہامہلکات آفات سے گندہ ہو رہا ہو جیسے مزبلہ پر زربفت کا خیمہ۔ اوپر زینت اندر نجاست، پھر کیا یہ باطنی خباثتیں ظاہری صلاح پر قائم رہنے دیں گی، حاشا معاملہ پڑنے دیجئے، کونسی ناگفتنی ہے کہ نہ کہیں گے، کونسی ناکردنی ہے کہ اٹھا رکھیں گے اور پھر بدستور صالح۔

دوم: فلاح باطنی کہ قلب و قالب رذائل سے متخلی اور فضائل سے متجلی کر کے بقایائے شرک خفی دل سے دور کئے جائیں یہاں تک کہ لا مقصود الا اللہ۔ پھر لا مشہود الا اللہ، پھر لا موجود الا اللہ، متجلی ہو، یعنی اولاً ارادہ غیر سے خالی ہو، پھر غیر نظر سے معدوم، پھر حق حقیقت جلوہ فرمائے کہ وجود اسی کے لئے ہے، باقی سب ظلال و پر تو، یہ مہمائے فلاح اور فلاح احسان ہے، فلاح تقویٰ میں تو عذاب سے دوری اور جنت کا چین تھا کہ فمن زحزح عن النار و ادخل الجنة فقد فاز ”جو جہنم سے بچا کر جنت میں داخل کیا گیا وہ ضرور فلاح کو پہنچا“ اور فلاح احسان اس سے اعظم ہے کہ عذاب کا کیا ذکر، کسی قسم کا اندیشہ و غم بھی ان کے پاس نہیں آتا۔ ألا ان اولیاء اللہ لا خوف علیہم و لا هم یحزنون۔

پھر اس فلاح کے لئے ضرور پیرومرشد کی حاجت ہے چاہے قسم اول کی ہو یا دوم

کی۔

## مرشد کی اقسام

اب مرشد بھی دو قسم ہے، اول عام کہ کلام اللہ و کلام الرسول و کلام ائمہ شریعت و طریقت و کلام علمائے دین اہل رشد و ہدایت ہے اسی سلسلہ صحیحہ پر کہ عوام کا ہادی کلام علماء علماء کارہنما، کلام ائمہ ائمہ کا مرشد، کلام رسول رسول کا پیشوا، کلام اللہ عز و جل، فلاح ظاہر ہو خواہ فلاح باطن اسے اس مرشد سے چارہ نہیں، جو اس سے جدا ہے بلاشبہ کافر ہے یا گمراہ اور اس کی عبادت برباد و تباہ۔

دوم بندہ کسی عالم سنی صحیح العقیدہ صحیح الاعمال جامع شرائط بیعت کے ہاتھ میں



ہاتھ دے، یہ مرشد خاص جسے پیرو شیخ کہتے ہیں، پھر دو قسم ہے۔

## شیخ اتصال

جس کے ہاتھ پر بیعت کرنے سے انسان کا سلسلہ حضور پر نور سید المرسلین ﷺ تک متصل ہو جائے، اس کے لئے چار شرطیں ہیں۔

### شرائط مرشد

۱۔ شیخ کا سلسلہ باتصال صحیح حضور اقدس ﷺ تک پہنچا ہو، بیچ میں منقطع نہ ہو کہ منقطع کے ذریعے سے اتصال ناممکن، بعض لوگ بلا بیعت بزرگ وراثت اپنے باپ دادا کے سجادے پر بیٹھ جاتے ہیں، یا بیعت تو کی تھی مگر خلافت نہ ملی تھی، بلا اذن مرید کرنا شروع کر دیتے ہیں یا سلسلہ ہی وہ کہ قطع کر دیا گیا، اس میں فیض نہ رکھا گیا، لوگ براہ ہوں اس میں اذن و خلافت دیتے چلے آتے ہیں، یا سلسلہ فی نفسہ صحیح تھا مگر بیچ میں کوئی ایسا شخص واقع ہوا جو وجہ انفائے بعض شرائط قابل بیعت نہ تھا، اس سے جو شاخ چلی وہ بیچ میں سے منقطع ہے، ان صورتوں میں اس بیعت سے ہرگز اتصال نہ ہوگا، بیل سے دودھ یا بانجھ سے بچہ مانگنے کی مت جدا ہے۔

۲۔ شیخ سنی صحیح العقیدہ ہو، بد مذہب نہ ہو۔

۳۔ عالم ہو، علم فقہ اس کی اپنی ضرورت کے قابل کافی اور لازم کہ عقائد اہلسنت سے پورا واقف، کفر و اسلام اور ضلالت و ہدایت کے فرق کا خوب عارف ہو، صدہا کلمات و حرکات ہیں جن سے کفر لازم آتا ہے، اور جاہل براہ جہالت ان میں پڑ جاتے ہیں، اول تو باخبر ہی نہیں ہوتے کہ ان سے قول یا فعل کفر صادر ہوا اور بے اطلاع توبہ ناممکن تو مبتلا کے مبتلا ہی رہے اور اگر کوئی خبر دے تو ایک سلیم الطبع جاہل ڈر بھی جائے توبہ بھی کرے مگر وہ جو سجادہ مشنخت پر ہادی مرشد بنے بیٹھے ہیں، ان کی عظمت کہ خود ان کے قلوب میں ہے کب قبول کرنے دے۔ و إذا قيل له اتق الله أخذته العزة بالإثم اور اگر ایسے ہی حق پرست ہوئے اور مانا تو کتنا؟ اتنا کہ آپ توبہ کر لیں گے، قول



و فعل کفر سے جو بیعت فسخ ہو گئی، اب کس کے ہاتھ پر بیعت کریں اور شجرہ اس جدید شیخ کے نام سے دیں، اگرچہ شیخ اول ہی کا خلیفہ ہو یہ ان کا نفس کیونکر گوارا کرے، نہ اس پر راضی ہوں گے کہ آج سے سلسلہ بند کریں، مرید کرنا چھوڑ دیں، لاجرم وہی سلسلہ کہ ٹوٹ چکا جاری رکھیں گے لہذا عالم عقائد ہونا لازم۔

۴۔ فاسق معلن نہ ہو۔

اس شرط پر حصول اتصال کا توقف نہیں کہ مجرد فسق باعث فسخ نہیں مگر پیر کی تعظیم لازم ہے اور فاسق کی توہین واجب، دونوں کا اجتماع باطل۔ تبیین الحقائق امام زیلعی وغیرہ میں دربارہ فاسق ہے :-

فی تقدیمہ للإمامۃ تعظیمہ، و قد وجب علیہم إہانتہ.

## شیخ ایصال

شرائط مذکورہ کے ساتھ مفاسد نفس، مکائد شیطان اور مصائد ہوا سے آگاہ ہو، دوسرے کی تربیت جانتا اور اپنے متوسل پر شفقت تامہ رکھتا ہو کہ اس کے عیوب پر اسے مطلع کرے، ان کا علاج بتائے، جو مشکلات اس راہ میں پیش آئیں، حل فرمائے، نہ محض سالک ہونہ نرا مجذوب، عوارف شریف میں فرمایا: ”یہ دونوں قابل پیری نہیں“ اس لئے کہ اول خود ہنوز راہ میں ہیں اور دوسرا طریق تربیت سے غافل بلکہ مجذوب سالک ہو یا سالک مجذوب اور اول ادنیٰ ہے۔

## اقسام بیعت

بیعت بھی دو قسم ہے: بیعت برکت، بیعت ارادت۔

### بیعت برکت

یعنی صرف تبرک کے لئے داخل سلسلہ ہو جانا، آجکل عام بیعتیں یہی ہیں وہ بھی نیک نیتوں کی ورنہ بہتوں کی بیعت دنیاوی اغراض فاسدہ کے لئے ہوتی ہے وہ خارج از



بحث ہیں، اس بیعت کے لئے شیخ اتصال کہ شرائط اربع کا جامع ہو، بس ہے۔ بیکار یہ بھی نہیں، مفید اور بہت مفید اور دنیا و آخرت میں بکار آمد ہے، محبوبان خدا کے غلاموں کے دفتر میں نام لکھا جانا ان سے سلسلہ متصل ہو جانا ہے فی نفسہ سعادت ہے،

اول: ان خاص خاص غلاموں ساکان راہ سے اس امر میں مشابہت، اور رسول اللہ صلی اللہ تعالیٰ علیہ وسلم فرماتے ہیں:

من تشبه بقوم فهو منهم

”جو جس قوم سے مشابہت پیدا کرے وہ انہیں میں سے ہے۔“

سیدنا شیخ الشیوخ شہاب الدین سروردی رضی اللہ تعالیٰ عنہ عوارف المعارف میں فرماتے ہیں:

واعلم أن الخرقه خرقتان، خرقه الإرادة وخرقة التبرك، والأصل الذي قصده المشايخ للمريدين خرقه الإرادة، وخرقة التبرك تشبه بخرقة الإرادة، فخرقة الإرادة للمريد الحقيقي، وخرقة التبرك للمتشبه، و من تشبه بقوم فهو منهم.

ثانیا: ان غلامان خاص کے ساتھ ایک سلک میں مسلک ہونا۔

بلبل ہمیں کہ قافیہ گل شود بس است

ثالثاً: محبوبان خدا آئے رحمت ہیں، وہ اپنا نام لینے والے کو اپنا کر لیتے ہیں اور اس پر نظر رحمت رکھتے ہیں۔ امام یکتا سیدی ابوالحسن نور الملة والدین علی قدس سرہ ”بجۃ الاسرار“ میں فرماتے ہیں:

”حضور پر نور سیدنا غوث اعظم رضی اللہ تعالیٰ عنہ سے عرض کی گئی اگر کوئی شخص حضور کا نام لیوا ہو اور اس نے نہ حضور کے دست مبارک پر بیعت کی ہو نہ حضور کا خرقہ پہنا ہو، کیا وہ حضور کے مریدوں میں شمار ہوگا؟

فرمایا: جو اپنے آپ کو میری طرف نسبت کرے اور اپنا نام میرے دفتر میں شامل کرے، اللہ اسے قبول فرمائے گا اور اگر وہ کسی ناپسندیدہ راہ پر ہو تو اسے توبہ دے گا، وہ

میرے مریدوں کے زمرے میں ہے اور بے شک اللہ نے مجھ سے وعدہ فرمایا ہے کہ میرے مریدوں اور ہم مذہبوں اور میرے ہر چاہنے والے کو جنت میں داخل فرمائے گا۔

## بیعت ارادت

کہ اپنے ارادہ و اختیار سے یکسر باہر ہو کر اپنے آپ کو شیخ، مرشد، ہادی برحق، واصل حق کے ہاتھ میں بالکل سپرد کر دے، اسے مطلقاً اپنا حاکم و مالک و متصرف جانے، اس کے چلانے پر راہ سلوک چلے، کوئی قدم بے اس کی مرضی کے نہ رکھے، اس کے لئے اس کے بعض احکام یا اپنی ذات میں خود اس کے کچھ کام اگر اس کے نزدیک صحیح نہ معلوم ہوں، انہیں افعال خضر علیہ السلام کے سمجھے، اپنی عقل کا قصور جانے، اس کی کسی بات پر دل میں بھی اعتراض نہ لائے، اپنی ہر مشکل اس پر پیش کرے، غرض اس کے ہاتھ میں مردہ بدست زندہ ہو کر رہے، یہی بیعت سالکین ہے اور یہی مقصود مشائخ مرشدین ہے۔ یعنی اللہ عز و جل تک پہنچاتی ہے، یہی حضور اقدس ﷺ نے صحابہ کرام رضی اللہ تعالیٰ عنہم سے لی ہے۔ جیسے سیدنا عبادہ بن صامت انصاری رضی اللہ تعالیٰ عنہ فرماتے ہیں :

بایعنا رسول اللہ ﷺ علی السمع و الطاعة، فی العسر و اليسر، و المنشط و المکروه، و أن لا ننازع الأمر أهله.

”ہم نے رسول اللہ ﷺ سے اس پر بیعت کی کہ ہر آسانی و دشواری، ہر خوشی و ناگواری میں حکم سنیں گے اور اطاعت کریں گے اور صاحب حکم کے کسی حکم میں چون و چرا نہ کریں گے، شیخ ہادی کا حکم رسول کا حکم ہے اور رسول کا حکم اللہ کا حکم اور اللہ کے حکم میں مجال دمزدن نہیں، اللہ عز و جل فرماتا ہے :

﴿وَمَا كَانَ لِمُؤْمِنٍ وَلَا مُمْؤِنَةٍ إِذَا قَضَىٰ اللَّهُ وَرَسُولُهُ أَمْرًا أَنْ يَكُونَ لَهُمُ

الْخَيْرَةُ مِنْ أَمْرِهِمْ، وَمَنْ يَعْصِ اللَّهَ وَرَسُولَهُ، فَقَدْ ضَلَّ ضَلَالًا مُّبِينًا﴾

”کسی مسلمان مرد و عورت کو نہیں پہنچتا کہ جب اللہ و رسول کسی معاملے میں کچھ



فرمادیں پھر انہیں اپنے کام کا کوئی اختیار ہے اور جس نے اللہ و رسول کی نافرمانی کی وہ کھلا گمراہ ہوا۔

عوارف شریف میں ارشاد فرمایا:

دخوله في حكم الشيخ دخوله في حكم الله و رسوله، و إحياء سنة المبايعه.

”شیخ کے زیر حکم ہونا اللہ و رسول کے زیر حکم ہونا ہے، اور اس بیعت کی سنت کا زندہ کرنا۔“

نیز فرمایا:

ولا يكون هذا إلا للمريد حصر نفسه مع الشيخ، و انسلخ من إرادة نفسه و فنى في الشيخ بترك اختيار نفسه.

”یہ نہیں ہوتا مگر اس مرید کے لئے جس نے اپنی جان کو شیخ کی قید میں کر دیا اور اپنے ارادے سے باہر آیا، اپنا اختیار چھوڑ کر شیخ میں فنا ہو گیا۔“

پھر فرمایا:

ويحذر الاعتراض على الشيوخ فإنه السم القاتل للمريدین يعترض على الشيخ بباطنه فيفلح، ويدكر المريد في كل ما أشكل عليه من تصاريف الشيخ قصة الخضر عليه السلام، كيف كان يصدر من الخضر تصاريف ينكرها موسى، ثم لما كشف عن معناها بأن وجه الصواب في ذلك، فهكذا ينبغي للمريد أن يعلم أن كل تصرف أشكل عليه صحته من الشيخ عند الشيخ فيه بيان، و برهان للصحة.

”پیروں پر اعتراض سے بچے کہ یہ مریدوں کے لئے زہر قاتل ہے کم کوئی مرید ہو گا جو اپنے دل میں شیخ پر کوئی اعتراض کرے پھر فلاح پائے، شیخ کے تصرفات جو کچھ اسے صحیح معلوم نہ ہوتے ہوں ان میں خضر علیہ السلام کے واقعات یاد کرے کیونکہ ان سے وہ باتیں صادر ہوئی تھیں بظاہر جن پر سخت اعتراض تھا، پھر جب وہ اس کی وجہ بتاتے تھے، ظاہر ہو جاتا تھا کہ حق یہی تھا جو انہوں نے کیا یونہی مرید کو یقین رکھنا



چاہئے کہ شیخ کا جو فعل مجھے صحیح معلوم نہیں ہوتا، شیخ کے پاس اس کی صحت پر دلیل قطعی ہے۔“

امام ابو القاسم قشیری رسالہ میں فرماتے ہیں، میں نے حضرت ابو عبد الرحمن سلمیٰ کو فرماتے سنا کہ ان کے شیخ حضرت ابو سہل صعلو کی نے فرمایا:

من قال لأستاذہ لم لا یفلح أبداً.

”جو اپنے پیر سے کسی بات میں کیوں کہے گا فلاح نہ پائے گا۔“

جب یہ اقسام معلوم ہو لئے اب حکم مسئلہ کی طرف چلے مطلق فلاح کیلئے مرشد عام کی قطعاً ضرورت ہے، فلاح تقویٰ ہو یا فلاح احسان، اس مرشد سے جدا ہو کر ہرگز نہیں مل سکتی اگرچہ مرشد خاص رکھتا بلکہ خود مرشد خاص بنتا ہو۔ پھر اس سے جدائی دو طرح ہے:

## مرشد عام سے جدائی کی دو اقسام

صرف عمل میں، جیسے کسی کبیرے کا مرتکب یا صغیرہ پر مصر، اور اس سے بدتر ہے وہ جاہل کہ علماء کی طرف رجوع نہ لائے اور اس سے بدتر وہ کہ باوصف جہل ذی رائے بنے، احکام علماء میں اپنی رائے کو دخل دے، یا حکم کے خلاف اپنے یہاں کے باطل رواج پر اڑے اور اسے حدیث و فقہ سے بتا دیا جائے کہ یہ رواج بے اصل ہے، جب بھی اسی کو حق کہے بہر حال یہ لوگ فلاح پر نہیں اور بعض بعض سے زائد ہلاک میں ہیں مگر صرف ترک عمل کے سبب نہ بے پیرا ہونے اس کا پیر شیطان جبکہ اولیاء و علماء دین کا سچے دل سے معتقد ہو اگرچہ شامت نفس نافرمانی پر لائے۔ دوم منکر ہو کر جدائی۔

## وہ فرقے جن کا پیر شیطان ہے

وہ ابلیسی مسخرے کہ علمائے دین پر ہنستے اور ان کے احکام کو لغو سمجھتے ہیں انہیں میں ہیں وہ جھوٹے مدعیان فقر جو کہتے ہیں کہ عالموں فقیروں کی سدا سے ہوتی آئی ہے



یہاں تک کہ بعض خبیثوں صاحب سجادہ بلکہ قطب وقت بننے والوں کو یہ لفظ کہتے سنے گئے کہ عالم کون ہے، سب پنڈت ہیں، عالم تو وہ ہو جو انبیائے بنی اسرائیل کے معجزے دکھلائے، وہ دہریے ملحد فقیر و ولی بننے والے کہتے ہیں، شریعت راستہ ہے ہم تو پہنچ گئے ہیں، راستے سے کیا کام؟

امام ابو القاسم قشیری قدس سرہ رسالہ مبارکہ میں فرماتے ہیں :

أبو علي الروذباري البغدادي أقام بمصر ومات بها سنة اثنين وعشرين و ثلاث مائة صاحب الجنيد والنوري أظرف المشايخ و أعلمهم بالطريقة، سئل عن يستمع الملاهي، ويقول هي لي حلال لأنني وصلت إلى درجة لا تؤثر في اختلاف الأحوال، فقال نعم. قد وصل ولكن إلى سقر.

”یعنی سیدی ابو علی روزباری بغدادی نے مصر میں اقامت اختیار فرمائی اور یہیں ۳۲۲ھ میں وفات پائی۔ سید الطائفہ جنید و ابو الحسن احمد نوری رضی اللہ عنہما کے اصحاب میں ہیں، مشائخ میں ان سے زیادہ علم طریقت کسی کو نہ تھا، اس جناب سے سوال ہوا کہ ایک شخص مزامیر سنتا اور کہتا ہے یہ میرے لئے حلال ہیں اس لئے کہ میں ایسے درجے تک پہنچ گیا کہ احوال کا اختلاف مجھ پر کچھ اثر نہیں ڈالتا، فرمایا : ہاں پہنچا تو ضرور مگر کہاں تک؟ جہنم تک۔“

عارف باللہ سیدی عبد الوہاب شعرانی قدس سرہ کتاب الیواقیت و الجواہر فی عقائد الاکابر میں فرماتے ہیں، حضور سید الطائفہ جنید بغدادی رضی اللہ عنہ سے عرض کی گئی، کچھ لوگ کہتے ہیں :

إن التكليف كانت وسيلة إلى الوصول وقد وصلنا.

”شریعت کے احکام تو وصول کا وسیلہ تھے اور ہم واصل ہو گئے۔“

فرمایا :

صدقوا في الوصول ولكن إلى سقر، والذي يسرق و يزني خير ممن

يعتقد ذلك.

”وہ سچ کہتے ہیں واصل تو ضرور ہوئے مگر جہنم تک، چور اور زانی ایسے عقیدے

والوں سے بہتر ہیں۔

وہ جاہل اجہل یا ضال اضل کہ بے پڑھے یا چند کتابیں پڑھ کر بزعم خود عالم بن کر ائمہ سے بے نیاز ہو بیٹھے، جیسا قرآن و حدیث ابو حنیفہ و شافعی سمجھتے تھے ان کے زعم میں یہ بھی سمجھتے ہیں بلکہ ان سے بھی بہتر کہ انہوں نے قرآن و حدیث کے خلاف حکم دیئے، یہ ان کی غلطیاں نکال رہے ہیں، یہ گمراہ بد دین غیر مقلدین ہوئے۔

## فلاح و تقویٰ کے لئے مرشد خاص کی ضرورت نہیں

اس کے لئے مرشد خاص کی بایں معنی ضرورت نہیں کہ بے اس کے یہ فلاح مل ہی نہ سکے جیسا کہ اوپر گزرا، فلاح ظاہر ہے، اس کے احکام واضح ہیں، آدمی اپنے علم سے یا علماء سے پوچھ کر متقی بن سکتا ہے، اعمالِ قلب میں اگرچہ بعض دقائق ہیں مگر محدود اور کتبِ ائمہ مثل امام ابو طالب مکی، امام حجۃ الاسلام غزالی وغیرہما میں مشروح، تو بے بیعت خاص بھی اس کی راہ کشادہ، اس کا دروازہ مفتوح۔

## سلوک کی راہ عام نہیں، نہ ہر شخص اس کا اہل ہے

تقویٰ عموماً ہر مسلمان پر فرض عین ہے اور اس فلاح یعنی عذاب سے رستگاری کے لئے بفضلِ الہی حسب وعدہ صادقہ کافی و کافی، احسان یعنی سلوک راہ ولایت اعلیٰ درجے کا مطلوب و محبوب ہے مگر اس کی طرح فرض نہیں ورنہ اولیاء کے سوا کہ ہر دورہ میں صرف ایک لاکھ چوبیس ہزار ہوتے ہیں، باقی کروڑ ہا مسلمان، ہزار ہا علماء و صلحاء سب معاذ اللہ تارک فرض و فساق ہوں، اولیاء کرام نے بھی کبھی اس راہ کی عام دعوت نہ دی، کروڑوں میں سے معدودے چند کو اس پر چلایا اور اس کے طالبوں میں سے بھی جسے اس بار کے قابل نہ پایا واپس فرمایا، فرض سے واپس کرنا کیونکر ممکن تھا؟ ﴿لَا يَكْلَفُ اللَّهُ نَفْسًا إِلَّا وُسْعَهَا﴾

عوارف شریف میں ہے :

”خرقہ تبرک ہر ایک کو دیا جاسکتا ہے اور خرقہ ارادات اسی کو دیا جائے گا جو اس کا



اہل ہو، نا اہل سے اس راہ کے شرائط کا مطالبہ نہ کیا جائے گا، صرف اتنا کہیں گے کہ شریعت کا پابند رہ اور اولیاء کی صحبت اختیار کر کہ شاید اس کی برکت اسے خرقہ ارادت کا اہل کر دے، تو ظاہر ہوا کہ اس کا ترک منافی فلاح نہیں، نہ کہ معاذ اللہ مرید شیطان کرے۔“

اکابر علماء وائمہ میں ہزار ہا وہ گزرے ہیں جن سے یہ بیعت خاصہ ثابت نہیں یا کی تو آخر عمر میں بعد حصول مرتبہ امامت اور وہ بھی بیعت برکت جیسے امام ابن حجر عسقلانی نے سیدی مدین قدس سرہ کے دست اقدس پر۔

## بیعت سے منکر کا حکم

ہاں جو اس کا ترک بوجہ انکار کرے، اسے باطل و لغو جانے وہ ضرور گمراہ بے فلاح اور مرید شیطان ہے جبکہ انکار مطلق ہو اور اگر اپنے عصر و مصر میں کسی کو بیعت کے لئے کافی نہ جانے تو اس کا حکم اختلاف منشا سے مختلف ہو گا اگر یہ اپنے تکبر کے باعث ہے تو:

﴿أليس في جهنم مثوى للمتكبرين﴾

”کیا جہنم میں متکبروں کا ٹھکانا نہیں؟“

اور اگر بلا وجہ شرعی بدگمانی کے باعث سب کو نا اہل جانے تو یہ بھی کبیرہ ہے اور مرتکب کبیرہ مفلح نہیں اور اگر ان میں وہ باتیں ہیں جو اشتباہ میں ڈالتی ہیں اور یہ بے نظیر احتیاط چھتا ہے تو الزام نہیں۔

إن من الحزم سوء الظن دع ما يريك.

## فلاح احسان کے لئے مرشد خاص کی ضرورت ہے

فلاح احسان کیلئے بے شک مرشد خاص کی حاجت ہے اور وہ بھی شیخ ایصال کی، شیخ ایصال اس کے لئے کافی نہیں، اور اس کے ہاتھ پر بھی بیعت ارادت، بیعت برکت، یہاں بس نہیں، اس راہ میں وہ شدید باریکیاں وہ سخت تاریکیاں ہیں کہ جب تک کامل مکمل اس راہ کے جملہ نشیب و فراز سے آگاہ و ماہر حل نہ کر لے حل نہ ہوں گی، نہ سب



سلوک کا مطالعہ کام دے گا کہ یہ دقائق تقویٰ کی طرح محدود و معدود نہیں جن کا ضبط کتاب کر سکے :

الطرق إلى الله بعدد أنفاس الخلائق.

”اللہ تک راستے اتنے ہیں جتنی تمام مخلوقات کی سانسیں۔“

حضور سیدنا غوث اعظم فرماتے ہیں :

إن الله لا يتجلى لعبد في صفتين و لا في صفة لعبدين .

”اللہ عز و جل نہ ایک بندے پر دو صفتوں پر تجلی فرمائے اور نہ ایک صفت سے دو

بندوں پر۔“ (رواہ فی البہجة الشریفة)

اور ہر راہ کی دشواریاں، باریکیاں، گھاٹیاں جدا ہیں جن کو نہ یہ خود سمجھ سکے گا نہ کتاب بتائے گی اور وہ پرانا دشمن، مکار پر فن، ابلیس لعین ہر وقت ساتھ ہے، اگر بتانے والا، آنکھیں کھولنے والا ساتھ نہ ہو تو خدا جانے کس کھوہ میں گرائے؟ کس گھاٹی میں ہلاک کرے؟ ممکن کہ سلوک در کنار معاذ اللہ ایمان تک ہاتھ سے جائے جیسا کہ بارہا واقع ہو چکا ہے۔ حضور سیدنا غوث اعظم رضی اللہ تعالیٰ عنہ کا ابلیس کے مکر کو رد فرمانا اور اس کا کہنا کہ اے عبد القادر! تمہیں تمہارے علم نے چالیا اور نہ اسی دھوکے سے میں نے ستر اہل طریق ہلاک کئے ہیں، معروف و مشہور اور کتب ائمہ مثل بیجہ الاسرار شریف وغیرہ میں مروی و مسطور۔

حاشا یہ مرشد عام کا عجز نہیں بلکہ اس کے سمجھنے سے سالک کا عجز ہے۔ مرشد عام

میں سب کچھ ہے: ﴿ما فرطنا في الكتاب من شيء﴾

”ہم نے کتاب میں کوئی چیز اٹھانہ رکھی۔“ مگر احکام ظاہر عام لوگ سمجھ نہیں

سکتے جس کے سبب عوام کو علماء، علماء کو ائمہ، ائمہ کو رسول کی طرف رجوع فرض ہوئی

کہ ﴿فاسئلوا أهل الذكر إن كنتم لاتعلمون﴾

یہی حکم یہاں بھی ہے اور یہاں اہل ذکر وہ مرشد خاص باوصاف مذکورہ ہے، تو جو

اس راہ میں قدم رکھے،

۱۔ اور کسی کو پیر نہ بنائے۔



۲۔ کسی مبتدع۔

۳۔ کسی جاہل کا مرید جو پیر اتصال بھی نہیں۔

۴۔ ایسے کا مرید جو صرف پیر اتصال ہے قابل ایصال نہیں اور اس کے بھروسے پر یہ راہ طے کرنا چاہیے۔

۵۔ شیخ ایصال ہی کا مرید ہو مگر خود رائی برتے اس کے احکام پر نہ چلے تو یہ شخص اس فلاح کو نہ پہنچے گا اور اس راہ میں ضرور اس کا پیر شیطان ہو گا جس سے تعجب نہیں کہ اسے اصل فلاح بلکہ نفس ایمان سے دور کر دے۔ و العیاذ باللہ رب العلمین۔

غالب یہی ہے کہ بے پیر اس راہ چلنے والا ان آفتوں میں گرفتار ہو جاتا ہے اور گرگ شیطان اسے بے راعی کی بھیر پا کر نوالہ کر لیتا ہے، اگرچہ ممکن کہ لاکھوں میں ایک ایسا ہو جسے جذب ربانی کفایت و کفالت کرے اور بے توسط پیر اسے مکائد نفس و شیطان سے بچا کر نکال لے جائے، اس کے لئے مرشد عام مرشد خاص کا کام دے گا۔ خود حضور اقدس ﷺ اس کے مرشد خاص ہوں گے کہ بے توسط نبی کوئی وصول ممکن نہیں مگر یہ ہے تو نہایت نادر ہی اور نادر کے لئے حکم نہیں ہوتا۔

قرآن کریم کے لطائف لامتناہی ہیں، اس بیان سے آیہ کریمہ :

﴿يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ لَعَلَّكُمْ تُفْلِحُونَ﴾ کے مبارک جملوں کا حسن ترتیب واضح ہوا، یہ فلاح احسان کی طرف دعوت ہے، اس کے لئے تقویٰ شرط ہے تو اولاً اس کا حکم فرمایا کہ اتقوا اللہ اب کہ تقویٰ پر قائم ہو کر راہ احسان میں قدم رکھنا چاہتا ہے اور یہ عادت بے وسیلہ شیخ ناممکن ہے لہذا دوسرے مرتبہ میں قبل سلوک تلاش پیر کو مقدم فرمایا کہ ﴿وَابْتَغُوا إِلَيْهِ الْوَسِيلَةَ﴾ اس لئے کہ الرفیق ثم الطريق، اب کہ سامان ہو لیا، اصل مقصود کا حکم دیا کہ ﴿وَجَاهِدُوا فِي سَبِيلِهِ﴾ اس کی راہ میں مجاہدہ کرو ﴿لَعَلَّكُمْ تُفْلِحُونَ﴾ تاکہ فلاح احسان پاؤ۔

یہاں سے ظاہر ہوا کہ یہاں بے پیر افلاح نہ پائے گا اور جب فلاح نہ پائے گا خاسر ہوگا، تو حزب اللہ سے نہ ہوا حزب الشیطان سے ہو گا کہ رب عزوجل فرماتا ہے :

﴿أَلَا إِنَّ حِزْبَ الشَّيْطَانِ هُمُ الْخَسِرُونَ﴾

”سنتا ہے، شیطان ہی کا گروہ خاسر ہے۔“

﴿أَلَا إِنَّ حِزْبَ اللَّهِ هُمُ الْمُفْلِحُونَ﴾

”سنتا ہے اللہ ہی کا گروہ فلاح والا ہے۔“

تو دوسرا جملہ بھی ثابت ہوا کہ بے پیرے کا پیر شیطان ہے جس کا بیان ابھی

گزر۔ نَسْأَلُ اللَّهَ الْعَفْوَ

حاصل تحقیق یہ چند جملے ہوئے :

۱۔ ہر بد مذہب فلاح سے دور، ہلاک میں پُور ہے، مطلقاً بے پیرا ہے اور ابلیس اس کا پیر، اگرچہ بظاہر کسی انسان کا مرید ہو بلکہ خود پیر بنے، راہِ سلوک میں قدم رکھے یا نہ رکھے ہر طرح لا یفلح و شیخہ الشیطان کا مصداق ہے۔

۲۔ سنی صحیح العقیدہ کہ راہِ سلوک میں نہ پڑا۔ اگر فسق کرے فلاح پر نہیں مگر پھر بھی نہ بے پیرا ہے، نہ اس کا پیر شیطان بلکہ جس شیخ جامع شرائط کا مرید ہو اس کا مرید ہے ورنہ مرشد عام کا۔

۳۔ اگر یہ تقویٰ کرے تو فلاح پر بھی ہے اور بدستور اپنے شیخ یا مرشد عام کا مرید، غرض سنی کہ مضائق سلوک میں نہ پڑا کسی خاص بیعت نہ کرنے سے بے پیرا نہیں ہوتا نہ شیطان کا مرید، ہاں فسق کرے تو فلاح پر نہیں اور متقی ہو تو مفلح بھی ہے

۴۔ اگر مضائق سلوک میں بے پیر خاص قدم رکھا اور راہ کھلی ہی نہیں، نہ کوئی مرض مثل عجب و انکار پیدا ہوا تو اپنی پہلی حالت پر ہے، اس میں کوئی تغیر نہ آیا، شیطان اس کا پیر نہ ہو گا اور متقی تھا تو فلاح پر بھی ہے۔

۵۔ یہ مرض پیدا ہوئے تو فلاح پر نہ رہا اور محال انکار و فسادِ عقیدہ مرید شیطان بھی ہو گیا۔

۶۔ اگر راہ کھلی تو جب تک پیر اتصال کے ہاتھ پر بیعتِ ارادت نہ رکھتا ہو غالب ہلاک ہے، اس بے پیرے کا پیر شیطان ہو گا اگرچہ بظاہر کسی ناقابل پیر یا محض شیخ اتصال کا مرید یا خود شیخ بننا ہو۔



۷۔ ہاں اگر محض جذب ربانی کفالت فرمائے تو ہر بلا دور ہے اور اس کے پیر  
 رسول اللہ صلی اللہ تعالیٰ علیہ وسلم۔

فاضل بریلوی

کی زندگی کا ایک ایک گوشہ

اتباع سنت اور پیروی شریعت کی

صحیح تصویر تھا

اس سلسلے میں آپ کی زندگی کے

چند روشن اوراق



دنیا میں کسی شخصیت کا جائزہ لینے کے لئے ہمارے پاس دو ہی پیمانے ہیں، ایک اس کے افکار و نظریات، دوسرا اس کا عمل و کردار۔ فاضل بریلوی حضرت مولانا احمد رضا خان صاحب کی دعوت اور آپ کے نظریات و افکار کا خلاصہ شاہکار قدرت، نجات دہندہ انسانیت حضرت محمد مصطفیٰ ﷺ کی ذات اقدس کے ساتھ افانی محبت، آپ کی آفاقی اور لبدی عظمتوں کی تقدیس اور آپ کی حیات طیبہ کو زندگی کے ہر موڑ پر رہبر و رہنما بنانا ہے۔ اپنی زندگی کے اس عظیم مشن و مقصد کے راستے میں جہاں جہاں انہیں الجھاؤ اور رکاوٹ محسوس ہوئی ہے، انہوں نے اپنی پوری قوت اور طاقت کے ساتھ راہ کے کانٹوں، جھاڑیوں اور کوڑا کرکٹ کو ہٹانے کی کوشش کی ہے اور یہی وہ جرم ہے جسے لوگوں نے تشدد، تصلب اور تکفیر بازی کا نام دے کر اس سچے عاشق رسول ﷺ اور تابع سنت اور صاحب نظر عالم کو بدنام کرنے کی ایک باقاعدہ مہم چلا رکھی ہے۔

زندگی کے عام معاملات سے اہم مسائل تک آنحضور ﷺ کے اسوۂ حسنہ اور سنت مبارکہ کی اتباع و پیروی کے بارے میں آپ نے جو قلمی تبلیغ کی ہے وہ آپ کے سامنے ہے۔ اس کے ساتھ ساتھ ہم نے مناسب سمجھا ہے کہ آپ کی نجی زندگی کے بظاہر معمولی اور چھوٹے چھوٹے واقعات کا ایک مختصر نمونہ بھی آپ کے سامنے پیش کریں، عموماً شخصیات کے رجحانات اور کردار کا پتا اس قسم کے واقعات سے ہی چلا کرتا ہے۔

فاضل بریلوی قریبی دور کی شخصیت ہیں اور ابھی تک ان کی عزیمت صحبت سے فیض اٹھانے والے بھی خال خال موجود ہیں، اس لئے آپ کے شب و روز اور معمولات کے متعلق تفصیلی حالات معلوم کرنا چنداں دشوار نہیں۔ جہاں تک ہم نے آپ کی

زندگی کا مطالعہ کیا ہے، آپ کی پوری حیات اسوہ رسول ﷺ کی جیتی جاگتی تصویر تھی، اس گئے گزرے دور میں احیائے سنت اور اسوہ رسول ﷺ کی جو مثال آپ نے قائم فرمائی ہے اس کی نظیر دور دور تک نظر نہیں آتی۔ مسند علم کی صدر نشینی، ارشاد و تلقین کی جلوہ گری، زہد و ریاضت کی خلوت گزینی اور مرجعیتِ اناام بظاہر الگ الگ راستے ہیں اور یہاں پر اتباعِ سنت میں احتیاط کا دامن بھی پوری طرح سنبھالنا آسان کام نہیں مگر فاضل بریلوی نے ہر شعبہ میں لائقِ تقلید امام اور شیخ و مرشد کا کردار ادا کیا ہے۔ آپ کی زندگی سے متعلق یہ چند واقعات اس پچاس سالہ جدوجہد کی پوری ترجمانی اور عکاسی کرتے ہیں جو زبان و قلم کے ذریعے جاری رہی۔ ان واقعات میں ان کے موافقین اور مخالفین دونوں کے لئے عبرت و موعظت کے بے شمار اسباق ہیں، فاضل بریلوی سے اپنا انتساب رکھنے والے حضرات اس آئینے کے سامنے اپنا محاسبہ کر سکتے ہیں کہ آج علمی عملی، اخلاقی، اور روحانی اعتبار سے وہ صحیح طور پر فاضل بریلوی کے نعم الخلف لعلم السلف کہلانے یا ان کی جانشینی کے کس حد تک مستحق ہیں تو دوسری طرف ان کے مخالفین کے لئے بھی اس میں بہت کچھ سامانِ عبرت ہے، ان حضرات میں کتنے ایسے دیدہ وور عالم ہیں جو مسائلِ شریعت اور اتباعِ سنت میں فاضل بریلوی کے سے حزم و احتیاط سے کام لیتے ہیں، علمی تبصر، فقہی بصیرت اور مختلف علوم میں مہارت کے سلسلے میں فاضل بریلوی کے ہم پایہ ہیں یا استغناء، انکساری، جدوجہد، ایثار، توکل، سادگی، ایسے باطنی فضائل میں ان سے کوئی نسبت رکھتے ہیں، اگر نہیں ہے اور یقیناً نہیں ہے تو پھر کیا وجہ ہے کہ ایک معمولی طالب علم سے لے کر اساتذہ تک فاضل بریلوی کو بدعتی اور ان کے افکار و نظریات کو بدعت بدعت کہتے نہیں تھکتے۔ اگر ان افکار و نظریات اور اس کردار والا شخص بدعتی اور بدعات کا مؤید و مبلغ ہے تو پھر حقیقی اور سچے مسلمان کی تعریف ہمیں بتائی جائے جس سے فاضل بریلوی تو خارج ہو جائیں اور ان کے مخالفین اس میں آجائیں، ہم پوری ذمہ داری اور دیانتداری کے ساتھ کہتے ہیں کہ اگر حقیقی اور کامل مسلمان کی تعریف یہ ہے کہ اس کا کوئی قول و فعل آنحضور ﷺ کی متابعت سے باہر نہ ہو تو بلاشبہ فاضل بریلوی کا شمار برصغیر کے ان چند ممتاز اور کامل مسلمانوں میں ہے



جن پر اس دھرتی کو فخر حاصل ہے اور اگر موحد، مومن اور متقی کی تعریف ہے کہ جو ہمارے معتقدات پر یقین رکھتا ہے، وہی اس اعزاز کا مستحق ہے باقی نہیں، تو پھر فاضل بریلوی ہی پر کیا منحصر ہے؟ برصغیر کے پہلے مسلمان سے لے کر سراج السند حضرت شاہ عبدالعزیز تک اور ان کے بعد سوا د اعظم کی اکثریت اس سے خارج ہو جاتی ہے۔

اب ہم فاضل بریلوی کی زندگی کے چند واقعات بیان کرتے ہیں جن کا تعلق اتباع سنت اور پیروی شریعت سے ہے۔ یہ واقعات ایسے نہیں جن پر سرسری نگاہ ڈال کر انسان گزر جائے، بلکہ ان واقعات میں صد ہا داستانیں پوشیدہ ہیں اور ان کے ایک ایک لفظ میں روحانی امراض کے علاج، تزکیہ نفس اور اتباع سنت پر ابھارنے کا جذبہ موجود ہے جو اس دور میں ڈھونڈے سے کہیں نہیں ملتا۔

خدا رحمت کند ایں عاشقان پاک طہیت را



## بروایں دام بر مرغِ دگر نہ

ایک مرتبہ نواب رام پور نئی تال جا رہے تھے، اسپیشل بریلی شریف پہنچا تو حضرت شاہ مہدی حسن میاں صاحب نے اپنے نام سے ڈیڑھ ہزار کے نوٹ ریاست کے مدارالمہام کی معرفت بطور نذرانہ پیشین سے حضور کی خدمت میں بھیجتے ہیں اور ولی ریاست کی جانب سے مستدعی ہوتے ہیں کہ ملاقات کا موقع دیا جائے، تو حضور کو مدارالمہام صاحب کے آنے کی خبر ہوئی تو اندر سے دروازہ کی چوکھٹ پر کھڑے کھڑے مدارالمہام صاحب سے فرمایا کہ میاں کو میرا سلام عرض کیجئے اور یہ کہیے گا یہ الٹی نذر کیسی مجھے میاں کی خدمت میں نذر پیش کرنا چاہئے نہ کہ میاں مجھے نذر دیں، یہ ڈیڑھ ہزار ہوں یا جتنے ہوں، واپس لے جائیے فقیر کا مکان نہ اس قابل کہ کسی ولی ریاست کو بلا سکوں اور نہ میں والیان ریاست کے آداب سے واقف کہ خود جاسکوں۔

## نیست بر لوحِ دلم جز الف قامت یار

جناب سید ایوب علی کا بیان ہے کہ ایک روز فریضہ فجر ادا کرنے کے لئے خلاف معمول کسی قدر حضور کو دیر ہو گئی، نمازیوں کی نگاہیں بار بار کاشائے اقدس کی طرف اٹھ رہی تھیں کہ عین انتظار میں جلد جلد تشریف لائے۔ اس وقت برادرِ م قناعت علی نے اپنا یہ خیال مجھ سے کہا کہ اس تنگ وقت میں دیکھنا یہ ہے کہ حضور سیدھا قدم مسجد میں پہلے رکھتے ہیں یا بایاں؟ مگر قربان! اس ذاتِ کریم کے کہ دروازہ مسجد کے زینہ پر جس وقت قدم مبارک پہنچتا ہے تو سیدھا تو سیمعی فرش مسجد پر قدم پہنچتا ہے تو سیدھا، قدیمی فرش پر قدم پہنچتا ہے تو سیدھا، آگے صحن میں ایک صف مچھی تھی، اس پر قدم پہنچتا ہے تو سیدھا، اور اسی پر بس نہیں، ہر صف پر تقدیم سیدھے ہی قدم سے فرمائی، یہاں



تک کہ محراب میں مصلے پر قدم پاک سیدھا ہی پہنچتا ہے اور اس پر کیا منحصر ہے بنی پاک کرنے اور استنجا فرمانے کے سوا حضور کے ہر فعل کی ابتداء سیدھے ہی جانب سے ہوتی تھی۔ چنانچہ عمامہ مبارک کا شملہ سیدھے شانہ پر رہتا، عمامہ مبارک کے چچ سیدھی جانب ہوتے، عمامہ مقدسہ کی بندش اس طور ہوتی کہ بائیں دست مبارک میں گردش اور دہنا دست مبارک پیشانی پر ہر چچ کی گرفت کرتا تھا، اگر کسی صاحب کو کوئی شے دینا ہوتی اور اس نے الٹا ہاتھ لینے کو بڑھایا، فوراً اپنا دست مبارک روک لیتے اور فرماتے سیدھے ہاتھ میں لیجئے، الٹے ہاتھ میں شیطان لیتا ہے۔<sup>۱</sup>

اعداد بسم اللہ شریف (۷۸۶) عام طور پر لوگ لکھتے ہیں تو ابتداء ۷ سے کرتے ہیں، پھر ۸ لکھتے ہیں، اس کے بعد ۶، مگر اعلیٰ حضرت رضی اللہ تعالیٰ عنہ پہلے ۶ تحریر فرماتے اور پھر ۸ تب ۷۔ یونہی نقش کے خطوط سیدھی ہی جانب سے کش فرماتے اور یہ فرمانے میں بھی اس کا لحاظ تھا کہ نقش کے سیدھے رخ کی طرف یعنی جس طرف ۷۸۶ ہے ادھر سے نیچے کی طرف یہ کرتے ہوئے لاتے، پھر سیدھی جانب سے فیتے تعویذی صورت میں کر دیتے۔

مسجد سے باہر آتے وقت پہلے الثاقم نکالنے کا حکم فرمایا گیا ہے، اس لئے حضور اس موقع پر الثاقم جوتے کے بائی حصے پر قائم فرما کر سیدھے پاؤں میں پہلے جوتا پہنتے پھر الٹے میں۔ بیت الادب میں داخل ہوتے وقت عصائے مبارک باہر بازو کو کھڑا فرما کر جاتے، شاید اس میں دو مصلحتیں مضمحل تھیں، ایک تو یہ کہ دوسرا شخص آنے نہ پائے دوسرے عصائے مبارک مسجد میں ساتھ رہتا تھا بلکہ اس کے سہارے سے قیام میں قیام فرماتے۔ اسی لئے احتیاط ملحوظ رکھتے۔

ایک مرتبہ حضور حالت اعتکاف اپنی مسجد میں مقیم تھے۔ شب کا وقت، جاڑے کا زمانہ اور اس وقت دیر سے شدید بارش مسلسل ہو رہی تھی، حضور کو نماز عشاء کے لئے وضو کرنے کی فکر ہوئی کہ پانی تو موجود، مگر بارش میں کس جگہ بیٹھ کر وضو کیا جائے؟ بالآخر مسجد کے اندر لحاف گدے کی چارہ کر کے اس پر وضو کیا اور ایک قطرہ فرش پر نہ

گرنے دیا اور پوری رات جاڑوں کی اور اس پر باد و باران کا طوفان، یونہی جاگ کر ٹھنڈ کر کاٹ دی۔ (حیات اعلیٰ حضرت: ۱۷۹)

ایک مرتبہ تین چار فوجی عقیدتاً خدمتِ اقدس میں حاضر ہوئے اور سامنے کرسیوں پر بیٹھ گئے، حضور نے نیچی نظر کر لی، انہوں نے کچھ عرض کیا، حضور نے بغیر نظر اٹھائے انہیں جواب دیا، چونکہ ہم خدام حضور سے سنے ہوئے تھے کہ ناف سے زانوؤں تک مرد کا جسم عورت ہے اور اس کا چھپانا واجب، اور یہ لوگ نیکر پہنے ہوئے تھے جس کی وجہ سے زانو کھلے ہوئے تھے، فوراً ایک کپڑا لے کر سب کے زانو ڈھک دیئے، اس کے بعد حضور نے نظر ملا کر کلام فرمایا۔

## قید میں بھی رہی ترے وحشی کو تری زلف کی یاد

جناب سید ایوب علی کا بیان ہے کہ ہر سات کا موسم تھا، عشاء کے وقت ہوا کے تیز جھونکے مسجد کے کڑوے تیل کا چراغ بار بار گل کر دیتے تھے جس کے روشن کرنے میں بارش کی وجہ سے سخت دقت ہوتی تھی، اور اس کی وجہ ایک یہ بھی تھی کہ خارج مسجد دیا سلائی جلانے کا حکم تھا۔ اس زمانہ میں ناروے کی دیا سلائی استعمال کی جاتی تھی جس کے روشن کرنے میں گندھک کی بدبو نکلتی تھی، لہذا اس تکلیف کی مدافعت حضور کے خادم خاص حاجی کفایت اللہ صاحب نے یہ کی کہ ایک لائٹن میں معمولی چار شیشے لگوا کر کپی میں انڈی کا تیل ڈالا اور روشن کر کے حضور کے ساتھ ساتھ مسجد کے اندر لے جا کر رکھ دی، تھوڑی دیر ہوئی تھی کہ حضور کی نظر اس پر پڑی، ارشاد فرمایا: حاجی صاحب! آپ نے یہ مسئلہ بارہا سنا ہوگا کہ مسجد میں بدبو دار تیل نہیں جلانا چاہئے۔ انہوں نے عرض کیا: حضور! اس میں انڈی کا تیل ہے، فرمایا: راہ گیر دیکھ کر کیسے سمجھیں گے کہ اس لائٹن میں انڈی کا تیل جل رہا ہے؟ وہ تو یہی کہیں گے کہ دوسروں کو تو فتوے دیا جاتا ہے کہ مٹی کا بدبو دار تیل مسجد میں نہ جلاؤ اور خود مسجد میں لائٹن جلوا رہے ہیں، ہاں اگر آپ برابر اس کے پاس بیٹھے ہوئے یہ کہتے رہیں کہ اس لائٹن میں انڈی کا



تیل ہے، اس لائٹین میں انڈی کا تیل ہے تو مضائقہ نہیں۔ چنانچہ حاجی صاحب نے فوراً اس لائٹین کو گل کر کے خارج مسجد کر دیا۔ (حیات اعلیٰ حضرت: ۱۸۲)

سید ایوب علی کا بیان ہے کہ ایک مرتبہ اعلیٰ حضرت کی آنکھیں دکھنے آگئی تھیں، اس زمانہ میں بوقت حاضری مسجد متعدد بار ایسا اتفاق ہوا کہ کبھی قبل نماز اور کبھی بعد نماز مجھے پاس بلا لیا اور فرمایا سید صاحب! دیکھئے تو آنکھ کے حلقہ سے باہر پانی تو نہیں آیا ہے ورنہ وضو کر کے نماز اعادہ کرنا ہوگی۔ (حیات اعلیٰ حضرت: ۱۸۳)

مولوی محمد حسین میرٹھی موجد طلسمی پریس کا بیان ہے کہ اعلیٰ حضرت نماز میں اس قدر احتیاط اور جزئیات مسائل کا ایسا خیال فرماتے کہ عام لوگ نہیں، بلکہ اکثر علماء اس کے سمجھنے سے بھی قاصر ہیں، ایک سال میں ۲۰ رمضان شریف سے اعلیٰ حضرت کی مسجد میں معکف ہوا، ۲۶ رمضان سے اعلیٰ حضرت نے بھی اعتکاف فرمایا، ایک دن قبل اعتکاف عصر کے وقت تشریف لائے اور نماز پڑھا کر تشریف لے گئے۔ میں مسجد کے اپنے کونے میں چلا گیا، تھوڑی دیر میں مجھ سے ایک صاحب نے فرمایا: آپ نے ابھی عصر کی نماز نہیں پڑھی۔ میں نے کہا میں نے حضرت کے پیچھے نماز پڑھ لی، انہوں نے کہا: حضرت تو اب پڑھ رہے ہیں، مجھے اس وجہ سے یقین نہیں آیا کہ بعد عصر نوافل نہیں اور اگر کسی وجہ سے نماز نہیں ہوئی تھی تو حضرت کا ایسا حافظ نہیں کہ مجھے بھول جاتے اور مطلع نہ فرماتے، انہوں نے مجھ سے کہا دیکھ لیجئے وہ پڑھ رہے ہیں، میں نے بڑھ کر دیکھا تو واقعی پڑھ رہے تھے، مجھے حیرت ہوئی اور آگے بڑھ کر کھڑا رہا، سلام پھیرنے پر عرض کیا: حضور! میری سمجھ میں نہیں آیا؟ ارشاد فرمایا کہ قصہ اخیرہ میں تشہد سانس کی حرکت سے میرے انگر کے کاہنہ ٹوٹ گیا تھا، چونکہ نماز تشہد پر ختم ہو جاتی ہے، اس وجہ سے میں نے آپ سے نہیں کہا اور گھر جا کر ہندو سنت کرا کر اپنی نماز پھر پڑھ لی۔ (حیات اعلیٰ حضرت: ۱۸۳)

مولوی محمد حسین صاحب میرٹھی موجد طلسمی پریس کا بیان ہے کہ ایک مرتبہ حضرت مولانا سید دیدار علی صاحب الوری رحمۃ اللہ علیہ تشریف لائے، جماعت کا وقت تھا، مسجد کے کونوں پر ایک بہشتی کا لڑکا پانی بھر رہا تھا، جلدی کی وجہ سے اسی

لڑکے سے پانی طلب فرمایا، اس نے کہا مولانا! میرے بھرے ہوئے پانی سے آپ کو وضو کرنا جائز نہیں اور نہیں دیا، مولانا کو غصہ آیا اور فرمایا: کہ جب ہم تجھ سے لے رہے ہیں تو کیوں جائز نہیں؟ اس نے کہا مجھے دینے کا اختیار نہیں، میں نابالغ ہوں، مولانا کو اور غصہ آیا۔ جماعت ہو رہی ہے اور یہاں اور دیر لگ رہی ہے۔ فرمایا: تو جہاں جہاں پانی دیتا ہے ان کا وضو کیسے جائز ہو جاتا ہے؟ اس نے کہا وہ لوگ تو مجھ سے مول لیتے ہیں اور غصہ آیا مگر اس نے نہیں دیا، آخر کار خود بھر اور جلدی جلدی وضو کر کے نماز میں شریک ہوئے۔ جب غصہ کم ہوا اور سلام پھیرا تو خیال آیا کہ ہمیشگی کا لڑکا از روئے فتنہ صحیح کہتا تھا، دیدار علی! تم سے تو اعلیٰ حضرات کے یہاں کے خدمتگاروں کے چچ بھی زیادہ علم رکھتے ہیں، یہ سب اعلیٰ حضرات کے اتباع شریعت کا فیض ہے، یہ خیال آکر بہت شرم آئی، پھر ادب و عقیدت سے اعلیٰ حضرات سے ملے اور پھر حضور اعلیٰ حضرت قہد رضی اللہ تعالیٰ عنہ سے خلافت و اجازت حاصل کی۔ (حیات اعلیٰ حضرت ۸۱-۸۰)

نبیرہ حضرت محدث سورتی، مولانا قاری احمد صاحب کا بیان ہے کہ مدرستہ الحدیث چلی بھیت کے سالانہ جلسہ میں اعلیٰ حضرت قہد چلی بھیت تشریف لائے، ایک روز صبح کو حضرت محدث سورتی رحمۃ اللہ علیہ کے ہمراہ چلی بھیت کے مشہور بزرگ شاہجی محمد شیر میاں علیہ الرحمہ سے ملنے تشریف لے گئے، وہاں پہنچ کر دیکھا کہ شاہ صاحب بے حجابانہ عورتوں کو بیعت کر رہے ہیں، اعلیٰ حضرت مقتضائے کمال غیرت علی احکام الشرع بغیر ملے ہوئے واپس تشریف لے آئے، دوسرا کوئی ہوتا تو بچو جاتا لیکن حضرت شاہجی میاں صاحب رحمۃ اللہ علیہ کا مال بے نفس و حق پسندی اس طرح جلوہ گر ہوا کہ شام کو جب اعلیٰ حضرت مدینہ تشریف لیجانے گئے تو شاہجی میاں صاحب رضی اللہ تعالیٰ عنہ اسٹیشن تک پہنچانے گئے اور صبح کے واقعہ پر افسوس افسوس کر کے فرمایا کہ مولانا! اب آئندہ میں عورتوں کو پس پردہ بٹھا کر ان سے بیعت لیا کروں گا۔ اس کے بعد اعلیٰ حضرت نے ان سے مصافحہ اور معافیہ فرمایا۔ (حیات اعلیٰ حضرت ۸۰-۸۱)

حضرت شاہ اسماعیل حسن میاں صاحب مارہروی کا بیان ہے کہ ایک بار میں نے عرس حضرت صاحب البرکات شاہ برکت اللہ قدس سرہ العزیز کے قہل مولانا کو



طلب کر لیا تھا، درگاہ شریف کے ایک حجرے میں تشریف فرما تھے، مبارک جان نامی علی گڑھ کی ایک مشہور اور بڑی متمول رنڈی کسی کے یہاں مارہرہ آئی ہوئی تھی۔ درگاہ معلیٰ میں حاضر ہوئی اور روضہ شریف کی سیڑھیوں پر بیٹھ کر گانا آغاز کرنا ہی چاہتی تھی، سازندوں نے ساز لگائے تھے کہ مولانا کی نظر پڑ گئی اور بے اختیار ہو کر حجرہ سے باہر تشریف لا کر ان سے فرمایا: کہ تم یہاں کیسے آئے؟ یہ درگاہ معلیٰ، ناچ گانے شیطانی کاموں کی جگہ نہیں، فوراً یہاں سے روانہ ہو جاؤ! یہ فرمایا اور درگاہ سے ان لوگوں کو باہر کر دیا۔ (حیات اعلیٰ حضرت: ۱۸۲)

جناب حاجی کفایت اللہ صاحب، جناب حاجی خدا بخش صاحب کی زبانی روایت کرتے ہیں کہ ایک دن میں نے صبح کی نماز اعلیٰ حضرت کے پیچھے پڑھی۔ جب حضرت نماز پڑھ چکے تو ایک مسافر صاحب آئے ہوئے تھے، انہوں نے اعلیٰ حضرت کو ایک خط دیا، وہ صاحب اعلیٰ حضرت کے مرید تھے۔ جس وقت وہ مرید ہوئے تھے ان کی ڈاڑھی حد شرع سے کم تھی، انہوں نے خواہش کی کہ کوئی وظیفہ حضور مجھ کو تعلیم فرمائیں۔ اعلیٰ حضرت نے فرمایا کہ جس وقت تمہاری ڈاڑھی حد شرع کے مطابق ہو جائیگی اس وقت میں وظیفہ وغیرہ بتا دوں گا، وہ صاحب اس کے متعلق ایک بزرگ کا خط لائے تھے کہ ان کو کچھ بتا دیا جائے۔ حضرت نے فرمایا: جب تک تم ڈاڑھی حد شرع تک بڑھا کر نہ آؤ گے اس وقت تک تم کسی کی سفارش لاؤ تم کو کچھ نہیں بتاؤں گا۔ جب ڈاڑھی تمہاری حد شرع کے مطابق ہو جائے گی میں خود ہی بتا دوں گا، اس میں کسی کی سفارش کی ضرورت نہیں۔ (حیات اعلیٰ حضرت: ۱۸۵)

## گردن نہ جھکی اس کی شہنشاہ کے آگے

سید ایوب علی کا بیان ہے کہ بدایونی مقدمہ کی فتح یابی پر مبارک باد یوں کا سلسلہ ختم ہوا ہی تھا کہ سرکار مارہرہ کے عرس سرپاقدس کا زمانہ آگیا۔ حضرت سید شاہ مہدی حسن میاں صاحب سجادہ نشین دامت فیوضہ اعلیٰ حضرت کو عرس شریف میں شرکت کے لئے مدعو فرماتے ہیں اور یہی ظاہر کرتے ہیں کہ اہالیان بدایوں میں اکثریت آپ

کے موافقین کی ہے، انہوں نے یہ طے کیا ہے کہ جس روز اعلیٰ حضرت بدایوں اسٹیشن سے گزریں گے، اسی روز شہر کے کسی باغ میں پھول باقی نہ رکھیں گے، اس کثرت سے گل ریزی کرنے کا انتظام ہو رہا ہے اور لوگ نہایت ہی مشتاق ہیں۔ اس پر حضور نے فرمایا، میں خود ہی ارادہ کر رہا تھا کہ بہت عرصہ سے حاضری بھی نہیں ہوئی ہے، ضرور حاضری کا قصد رکھتا ہوں۔

غرض یہ خبر مشتر ہوئے ہی مخلصین نے ہمراہ چلنے کے واسطے اپنے یہاں کی تواریخ تقریبات ہٹا دیں، عوام و خواص جس کو دیکھے مارہرہ شریف چلنے کا سامان کر رہا ہے لہذا اس کثرت کو دیکھتے ہوئے حضور نے فرمایا: بہتر ہو گا اگر اسپیشل کا انتظام کر لیا جائے۔ حضرت سید شاہ مہدی حسن میاں صاحب نے ادھر تو اعلیٰ حضرت قبلہ کو دعوت شرکت عرس کی دی، ادھر نواب حامد علی خان والی ریاست رامپور کو بھی (جو حضرت کے معتقدوں میں تھے اور اسی بنا پر ایک مرتبہ نینی تال اپنی کوٹھی میں مدعو بھی کیا تھا۔ چنانچہ حضرت شاہ مہدی حسن میاں صاحب قبلہ وہاں تشریف بھی لے گئے تھے اور قریب ایک ہفتہ کے وہاں قیام بھی فرمایا تھا) عرس کی شرکت کی دعوت دی اور یہ بھی ظاہر فرمادیا کہ اعلیٰ حضرت امام اہل سنت فاضل بریلوی مدظلہ بھی امسال عرس شریف کے موقع پر تشریف لائیں گے۔

چونکہ نواب رامپور برسوں سے حضور کے علم جفر کے کمال دیکھ کر زیارت کا مشتاق اور کوشاں تھا، اس موقع کو غنیمت جان کر دعوت منظور کر لیتا ہے، اور اظہار نیاز مندی و خوش اعتقادی کے لئے بہت کچھ ساز و سامان ریاست سے ماہرہ شریف پہنچ جاتا ہے۔ ریلوے اسٹیشن سے بستی تک سڑکوں کے دونوں جانب روشنی کے قریب قریب گیس کے ہنڈے لگا دیئے گئے اور ہر ٹرین پر زائرین کو لینے کے لئے ریاست کی موٹر اور ہاتھی جن پر زری کی جھولیں پڑی تھیں، گشت لگا رہے تھے۔

جب ریاست کی طرف سے ساز و سامان ماہرہ شریف پہنچ گیا اور والی ریاست نے یہ طے کر دیا کہ جس وقت اعلیٰ حضرت بریلی سے روانہ ہوں گے میں بھی اسپیشل سے روانہ ہو جاؤں گا، اس وقت حضرت شاہ مہدی حسن صاحب قبلہ نے مزید، رجسٹری



کرنے کے لئے ایک خط حضور پر نور اعلیٰ حضرت قبلہ کی خدمت میں بدیں مضمون بھیجا کہ میں نے سنا ہے کہ آپ نے مارہرہ آنے کے بارے میں کسی سے کہا ہے کہ ”میں تو پیشاب پھرنے کو بھی وہاں نہ جاؤں گا“۔ جس وقت یہ خط یہاں آیا حضور فوراً باہر تشریف لے آئے، چہرہ سے اثرِ جلال نمایاں تھا، فرمایا: میں جانتا ہوں کہ جس لئے میاں نے یہ خط بھیجا ہے، لکھتے ہیں کہ میں نے کسی سے کہا ہے کہ میں پیشاب پھرنے کو بھی مارہرہ نہ جاؤں گا! یہ فقرہ محض اس لئے دماغ سے اتارا گیا ہے کہ میں اس کے جواب میں یہ لکھ دوں کہ آپ کو کسی نے غلط باور کرایا ہے، میں ضرور آؤں گا، مجھ سے رجسٹری کرانا مقصود ہے تاکہ نواب کو دکھانے کے لئے ہو جائے۔ میاں سمجھتے ہیں کہ میں اس چار دیواری کے اندر بیٹھا ہوں اسے کیا خبر ہوگی حالانکہ میرے خبر دینے والوں نے ذرہ ذرہ کی مجھے خبر دیدی ہے۔ میں جانتا ہوں کہ میری روانگی ہوتے ہی نواب کا اسپیشل روانہ ہو جائے گا جو بالکل تیار کھڑا ہے۔ چونکہ وہ خط اعلیٰ حضرت نے اتنا ہی پڑھا تھا اس لئے آگے پڑھنے کو مصطفیٰ میاں سے فرمایا جس میں لکھا ہوا تھا، یہ سن کر میرا دل پاش پاش ہو گیا، فرمایا: جس کا دل پاش پاش ہو جائے وہ خط لکھنے پر قادر ہو سکتا ہے؟ بس اب نہ جاؤں گا اور نہ تشریف لے گئے۔ (حیات اعلیٰ حضرت: ۹۳-۱۹۰)

جناب سید ایوب علی صاحب کا بیان ہے کہ ایک مرتبہ چلی بھیت شریف حضرت مولانا مولوی وصی احمد صاحب محدث سورتی قدس سرہ العزیز کے عرس سراپا قدس سے واپسی صبح کی گاڑی سے ہوئی، حضور نے اس وقت اسٹیشن پر آکر وظیفہ کی صندوقچی حاجی کفایت اللہ صاحب سے طلب فرمائی، کسی نے جلدی سے آرام کرسی ویسٹک روم سے لا کر چھادی، ارشاد فرمایا: یہ تو بڑی متکبرانہ کرسی ہے۔ جتنی دیر تک وظیفہ پڑھا، آرام کرسی کے تکیہ سے پشت مبارک نہ لگائی۔ (حیات اعلیٰ حضرت: ۴۱)

### نہد شہناخ پر میوہ سرمد زمیں

جناب سید ایوب علی صاحب کا بیان ہے کہ ایک صاحب جن کا نام مجھے یاد نہیں، حضور کی خدمت میں حاضر ہوا کرتے تھے اور اعلیٰ حضرت بھی کبھی کبھی ان کے یہاں تشریف لے جایا کرتے تھے۔ ایک مرتبہ حضور ان کے یہاں تشریف فرما تھے کہ ان کے



محلہ کا ایک چارہ غریب مسلمان ٹوٹی ہوئی پرانی چارپائی جو صحن کے کنارے پڑی تھی، جھپکتے ہوئے بیٹھا ہی تھا کہ صاحب خانہ نے نہایت کڑوے تیوروں سے اس کی طرف دیکھنا شروع کیا یہاں تک کہ وہ ندامت سے سر جھکائے اٹھ کر چلا گیا۔ حضور کو صاحب خانہ کی اس مغرورانہ روش سے سخت تکلیف پہنچی، مگر کچھ نہ فرمایا، کچھ دنوں کے بعد وہ حضور کے یہاں آئے، حضور نے اپنی چارپائی پر جگہ دی، وہ بیٹھے ہی تھے کہ اتنے میں کریم حش حجام حضور کا خطہ مانے کے لئے آئے، وہ اس فکر میں تھے کہ کہاں بیٹھوں؟ حضور نے فرمایا: کہ بھائی کریم حش کیوں کھڑے ہو؟ مسلمان آپس میں بھائی بھائی ہیں اور ان صاحب کے برابر بیٹھنے کا اشارہ فرمایا، وہ بیٹھ گئے۔ پھر تو ان صاحب کے غصہ کی یہ کیفیت تھی کہ جیسے سیانپ پھنکاریں مارتا ہے اور فوراً اٹھ کر چلے گئے پھر کبھی نہ آئے۔ خلاف معمول جب عرصہ گزر گیا تو حضور نے فرمایا، اب فلاں صاحب تشریف نہیں لاتے ہیں؟ پھر خود ہی فرمایا میں بھی ایسے متکبر مغرور سے ملنا نہیں چاہتا۔





## سجدہ تعظیمی

یہ وہ مسئلہ ہے جس کے بارے میں آج ہماری خانقاہیں پوری طرح بدنام کر دی گئی ہیں۔ خانقاہوں پر اکتساب فیوض و برکات کے لئے جانے والے مسلمانوں کو بدعتی، قبر پرست اور مشرک وغیرہ کے خطابات دیئے جا رہے ہیں حالانکہ بوسہ و طواف قبور سے لیکر سجدہ تعظیمی تک ہر مسئلے میں تمام علمائے اہل سنت بالخصوص فاضل بریلوی کا مسلک کتاب و سنت پر مبنی ہے اور سلف صالحین کے طرز عمل سے ہر طرح مطابق ہے۔ جہاں تک مزارات پر جانے کا تعلق ہے یہ عمل خود آنحضور ﷺ کے طرز عمل سے مستند روایات سے ثابت ہے۔ آپ ﷺ کے مبارک دور کے بعد ہر زمانہ کے بزرگوں اور صلحائے کا معمول رہا ہے۔ ملت اسلامیہ کے دینی و مذہبی زعماء کی مجموعی سوچ ہر دور میں مشائخ اور بزرگان دین کے آستانوں کو قبلہ شوق اور کعبہ عشق بنائے رہی ہے۔ ہمیں یہ بات تسلیم ہے کہ ان میں سے کسی شخص نے بھی غیر شرعی حرکت کی اجازت نہیں دی مگر تاریخی طور پر یہ بات ثابت کی جاسکتی ہے کہ کسی دور میں یا کسی علاقے میں بزرگان دین کے مزارات، اعراس اور آستانوں کو مسلم معاشرے نے اپنے تہذیبی تسلسل سے خارج کر دیا ہو؟ اگر ایسا نہیں ہے اور یقیناً نہیں ہے تو پھر ملت اسلامیہ کے چودہ سو سالہ دینی و تہذیبی ورثے سے روگردانی و انحراف کرنے کی بجائے حقیقت پسندی سے کام لیا جائے، اگر کہیں کوئی غیر شرعی فعل ہو رہا ہے تو اس کی ذمہ داری اس شخص پر ڈالی جائے جو اسے کر رہا ہے۔

یہ امر کس سے مخفی ہے کہ ہماری خانقاہیں اگر ایک زمانے میں تعلیم و تربیت کی عظیم درس گاہیں تھیں تو وہ آج بھی مسلم معاشرے کی اجتماعیت کا مظہر ہیں۔ فاضل

بریلوی نے قرآن مجید، چالیس مستند احادیث، ایک سو فقہی نصوص اور بزرگان دین کے اقوال سے سجدہ تعظیمی کے حرام ہونے پر ”الزبدۃ الزکیۃ فی تحریم سجود التحیۃ“ نامی تحقیقی کتاب سپرد قلم کی ہے۔ اسے پڑھ کر اس سچے عاشق رسول اور متبع سنت دیدہ وور عالم کی فکر و نظر کا صحیح اندازہ لگایا جاسکتا ہے۔

فاضل بریلوی نے سجدہ تعظیمی کے بارے میں جن خیالات کا اظہار کیا ہے، ان کے بعد کوئی ایسی صورت باقی نہیں رہ جاتی ہے کہ ان کو بدعت آفرینی کا الزام دیا جائے۔ اگر مزارات پر کوئی نادان یا جاہل زائر معلومات نہ رکھنے کے باعث غیر شرعی حرکت کرتا ہے تو وہ قابل اصلاح ہے اور اس کی غلطی کا الزام فاضل بریلوی یا کسی عالم دین کے ذمے نہیں ڈالا جاسکتا، کیونکہ یوں تو مساجد میں اکثر و بیشتر بعض کم علم رکھنے والے نماز میں غلطی کر جاتے ہیں یا حج کے موقع پر جہاں اکثر لوگ صحیح طور سے مناسک ادا کر رہے ہوتے ہیں، وہاں ایسے حجاج بھی ہوتے ہیں کہ مناسک حج ٹھیک سے ادا نہیں کر رہے ہوتے تو کیا ایسی صورت میں کوئی یہ کہہ سکتا ہے کہ سرے سے مساجد میں نماز نہ پڑھی جائے یا حج ادا نہ کیا جائے؟

فاضل بریلوی کی کتابوں سے انتخاب یا اقتباس لینا خاصا دشوار مسئلہ ہے، اس کی وجہ یہ ہے کہ انہوں نے جو کچھ لکھا ہے وہ سینکڑوں کتابوں اور بے شمار افکار و آراء کا خلاصہ اور نچوڑ ہے تاہم ”الزبدۃ الزکیۃ فی تحریم سجود التحیۃ“ سے ہم کچھ اقتباسات پیش کر رہے ہیں :-



## سجدہ تعظیمی

مسلمان! اے مسلمان! اے شریعتِ مصطفویٰ کے تابع فرمان جان اور یقین جان کہ سجدہ حضرت عزت جل جلالہ کے سوا کسی کے لئے نہیں، اس کے غیر کو سجدہ عبادت تو یقیناً جماعاً شرکِ مبہین و کفر مبہین اور سجدہ تحیہ حرام و گناہِ کبیرہ۔ بالیقین اس کے کفر ہونے میں اختلافِ علمائے دین ایک جماعت فقہاء سے تکفیر منقول۔ جامع ترمذی، صحیح ابن حبان، صحیح مستدرک، مسند بزار اور سنن شہبہقی میں ابو ہریرہ رضی اللہ تعالیٰ عنہ سے مروی ہے :-

قال: جاءت امرأة إلى رسول الله ﷺ فقالت:

يا رسول الله! أخبرني ما حق الزوج على الزوجة؟

قال: لو كان ينبغي لبشر أن يسجد لبشر لأمرت المرأة أن تسجد

لزوجها إذا دخل عليها، لما فضله الله عليها.

هذا لفظ البزار و الحاكم والبيهقي. و عند الترمذي المرفوع منه

بلفظ لو كنت أمر أحد أن يسجد لأحد لأمرت المرأة أن تسجد لزوجها.

”ایک عورت نے بارگاہ رسالت ﷺ میں حاضر ہو کر عرض کی :

یا رسول اللہ! شوہر کا عورت پر کیا حق ہے؟

فرمایا: اگر کسی بشر کو لائق ہوتا کہ دوسرے بشر کو سجدہ کرے تو میں عورت کو

فرماتا کہ جب شوہر گھر آئے اسے سجدہ کرے، اس فضیلت کے سبب جو اللہ نے اسے پر کسی ہے۔“

مسند احمد، حاکم، مستدرک، طبرانی، جامع کبیر، شہبہقی، ابو نعیم، دلائل النبوة اور

بخاری شریح السنن میں بھی بن مروان ثقفی رضی اللہ تعالیٰ عنہ سے روایت ہے۔

قَالَ خَرَجَ النَّبِيُّ ﷺ يَوْمَ فَجَاءَ بِعِيرٍ بِدَعْوٍ حَتَّى سَجَدَ لَهُ. فَقَالَ  
لِمَسْجُودٍ. بَعَثَ أَحَدُ أَنْ سَجَدَ لِنَبِيِّ ﷺ

فَقَالَ مَا كُنْتُ أَعْرِضُ أَحَدًا أَنْ يَسْجُدَ لِعَبْدٍ لَكَ لَا مَرَاتَ لِعِبَادِكَ أَنْ تَسْجُدَ

نوراحہ

ایک روز حضور قدس ﷺ بہ تشریف جاتے تھے ایک وندو تہذیبیہ قریب  
آ کر حضور کو بجا رہا۔ مسلمانوں نے کہا جس کو زیادہ وقت ہے کہ نبی ﷺ کو بجا رہیں  
۔ حضور قدس ﷺ نے فرمایا کہ میں کسی غیر خدا کو بجا نہ کرتے گا تمہاری قوم اور تم  
فرہم کہ شوبہ کو بجا نہ کرتے۔

یوسفیم، خندان بن سمرہ رضی اللہ تعالیٰ عنہ سے روایت ہے۔

قَالَ خَرَجَ مَعَ رَسُولِ اللَّهِ ﷺ فِي بَعْضِ أَسْفَارِهِ فَرَأَيْنَا مِنْ عَجَابٍ مِنْ  
ذَلِكَ أَنْ مَضَى، فَتَرَكَ مَسْرُوعًا، فَجَاءَ رَجُلٌ فَقَالَ:

يَا نَبِيَّ اللَّهِ! إِنَّهُ كَانَ لِي حَاطٌ، فِيهِ عِشِي وَ عِشِي عِيَالِي. وَ لِي فِيهِ  
نَاصِحَانِ فَأَعْطَا عَلَيَّ فَمَضَى نَفْسَهُمَا، وَ حَاطَتِي وَ مَا فِيهِ، وَ لَا يَقْدِرُ أَحَدٌ  
أَنْ يَلْتَمِسَ مِنْهُمَا فَيُبْهِسَ نَبِيَّ اللَّهِ ﷺ بِمَا صَحَابَهُ حَتَّى أَتَى الْحَاطُّ فَقَالَ لِنَاصِحِهِ  
إِفْع.

فَقَالَ: يَا نَبِيَّ اللَّهِ! أَمْرُهُمَا أَعْظَمُ مِنْ ذَلِكَ.

قَالَ: إِفْع. فَلَمَّا حَرَّكَ الْبَابَ أَقْبَلَا لِيهِمَا كَخَفِيفِ الرِّيحِ، فَلَمَّا انْفَرَجَ  
الْبَابُ، وَ نَظَرَا إِلَى نَبِيِّ اللَّهِ، يَرَاهُ مُسَجِّدًا، فَأَخَذَ نَبِيَّ اللَّهِ ﷺ بِرَأْسِهِمَا، ثُمَّ  
دَفَعَهُمَا إِلَى صَاحِبِهِمَا فَقَالَ لِمَعْلُومِهِمَا وَ أَحْسَنَ عَلَيْهِمَا.

فَقَالَ الْقَوْدُ: يَا نَبِيَّ اللَّهِ! تَسْجُدُ لَكَ الْبَهَائِمُ، فَبِلَاءُ اللَّهِ عَلَيْنَا بِكَ أَحْسَنُ  
حِينَ هَدَانَا اللَّهُ مِنَ الضَّلَالَةِ، وَ اسْتَفْعَلْنَا بِكَ مِنَ الْمَهَالِكِ، أَفَلَا تَأْذُنُ لَنَا فِي  
السُّجُودِ لَكَ؟

فَقَالَ نَبِيُّ اللَّهِ ﷺ: إِنَّ السُّجُودَ لَيْسَ لِي إِلَّا لِعَبْدِي الَّذِي لَا يَمُوتُ. وَ لَوْ



أني أمر أحدا من هذه الأمة بالسجود لأمرت المرأة أن تسجد لزوجها.

”ہم ایک سفر میں حضور اقدس ﷺ کی رکاب انور میں تھے ہم نے ایک عجب دیکھا کہ ایک منزل میں اترے، وہاں ایک شخص نے حاضر ہو کر عرض کی:

یا نبی اللہ! میرا ایک باغ ہے کہ میری اور میرے عیال کی وہی وجہ معاش ہے، اس میں میرے دو شتر آب کش تھے، دونوں مست ہو گئے ہیں، نہ اپنے پاس آنے دیں، نہ باغ میں قدم رکھنے دیں۔ کسی کی طاقت نہیں کہ قریب جائے۔ حضور انور ﷺ و صحابہ کرام اٹھ کر اس کے باغ کو گئے، فرمایا کھول دے۔

عرض کی: یا نبی اللہ! ان کا معاملہ اس سے سخت تر ہے۔

فرمایا: کھول۔ دروازے کو جنبش ہوئی تھی کہ دونوں شور کرتے ہو ا کی طرح جھپٹے، دروازہ کھلا اور انہوں نے جب حضور اقدس ﷺ کو دیکھا فوراً سجدے میں گر پڑے، حضور ﷺ نے ان کا سر پکڑ کر مالک کے سپرد کر دیا اور فرمایا:

ان سے کام لے اور چارہ ٹھولی دے۔

حاضرین نے عرض کی: یا نبی اللہ! چوپائے حضور کو سجدہ کرتے ہیں تو حضور کے سبب ہم پر اللہ کی نعمت تو بہتر ہے، اللہ نے گمراہی سے ہم کو راہ دکھائی اور حضور کے ہاتھوں پر ہمیں دنیا و آخرت کے مہلکوں سے نجات دی، کیا حضور ہم کو اجازت نہ دیں گے کہ ہم حضور کو سجدہ کریں۔

نبی ﷺ نے فرمایا:

بے شک سجدہ میرے لئے نہیں وہ تو اسی زندہ کے لئے ہے جو کبھی نہ مرے گا، میں امت میں کسی کو سجدہ کا حکم دیتا تو عورت کو سجدہ شوہر کا۔

ابوداؤد، سنن و طبرانی کبیر میں اور حاکم و شہیقی قیس بن سعد رضی اللہ تعالیٰ عنہما سے راوی :-

قال: أتيت الحيرة فرأيتهم يسجدون لمرزبان لهم.

فقلت: رسول الله ﷺ أحق أن يسجد له.

قال: فأتيت النسي ﷺ فقلت: إني أتيت الحيرة فرأيتهم يسجدون

لمر زبان لهم، فأنت يا رسول الله أحق أن تسجد لك. قال أرايت لو مرت بقبري أكنت تسجد له؟ قلت: لا.

قال: فلا تفعلوا لو كنت أمر أن يسجد لأحد لأمرت النساء أن يسجدن لأزواجهن لما جعل الله لهم عليهن من الحق.

”میں شہر حیرہ (نزد کوفہ) گیا۔ وہاں کے لوگوں کو دیکھا اپنے شہریار کو سجدہ کرتے ہیں، میں نے کہا: رسول اللہ ﷺ زیادہ مستحق سجدہ ہیں، خدمت اقدس میں حاضر ہو کر یہ حال و خیال عرض کیا۔ فرمایا: بھلا اگر تم ہمارے مزار کریم پر گزرو تو کیا مزار کو سجدہ کرو گے؟ میں نے عرض کی نہ۔، فرمایا: تم نہ کرو۔ میں کسی کو کسی کے سجدے کا حکم دیتا تو عورتوں کو شوہروں کے سجدے کا حکم فرماتا اس حق کے سبب جو اللہ نے ان کا ان پر رکھا ہے۔“

ابوداؤد نے سکوتاً اس حدیث کو حسن بتایا اور حاکم نے تصریحاً کہا ”یہ حدیث صحیح ہے“ اور ذہبی نے اسے مقرر رکھا کما فی الاتحاف.

جامع ترمذی میں بطریق الامام عبد اللہ بن مبارک عن حنظلہ بن عبید اللہ اور سنن ابن ماجہ میں بطریق جریر بن حازم عن حنظلہ بن عبد الرحمن الدوسی اور شرح معانی الآثار امام طحاوی میں بطریق حماد بن سلمہ و حماد بن زبیر و یزید بن زریع و ابی ہلال کلثم عن حنظلہ الدوسی انس رضی اللہ تعالیٰ عنہ سے ہے: قال: قال رجل:

يا رسول الله! الرجل منا يلقي أخاه أو صديقه ينحني له. قال لا.

”ایک شخص نے عرض کی: یا رسول اللہ! ہم میں کوئی شخص اپنے بھائی یا دوست سے ملے تو کیا اس کے لئے جھکے؟ فرمایا نہ۔“

امام طحاوی کے لفظ یہ ہیں:-

قالوا: يا رسول الله! أینحني بعضا لبعض إذا التقينا. قال: لا.

”صحابہ نے عرض کی: یا رسول اللہ! کیا ملتے وقت ہم میں ایک دوسرے کے لئے جھکے؟ فرمایا نہ۔“

امام ترمذی نے کہا یہ حدیث حسن ہے۔



## قبر کی طرف سجدہ کی ممانعت

امام احمد، امام مسلم، ابو داؤد، ترمذی، نسائی اور امام طحاوی ابو مرثد غنوی رضی اللہ تعالیٰ عنہ سے راوی۔ رسول اللہ ﷺ فرماتے ہیں :-

لا تصلوا إلى القبور ولا تجلسوا عليها.

”قبروں کی طرف نماز نہ پڑھو، نہ ان پر بیٹھو۔“

امام بخاری اپنی صحیح میں تعلیقاً اور امام احمد و عبد الرزاق و ابو بکر بن ابی شیبہ و وکیع بن الجراح و ابو نعیم استاذ امام بخاری و ابن مینع مسند انس رضی اللہ تعالیٰ عنہ سے راوی :-

رأني عمر رضي الله تعالى عنه و أنا أصلي إلى قبر.

فقال: القبر أمامك فنهاني.

و في رواية للوكيع: قال لي بقبر لا تصل إليه.

وفي رواية الفضل بن دكين:

فناداه القبر القبر! فتقدم و صلي و جاوز القبر.

”مجھے امیر المؤمنین فاروق اعظم رضی اللہ تعالیٰ عنہ نے قبر کی طرف نماز پڑھتے

دیکھا فرمایا: تمہارے آگے قبر ہے، قبر سے چھو، قبر سے چھو، اس کی طرف نماز نہ پڑھو۔

یوں منع فرمایا یہ نماز ہی میں قدم اٹھا کر قبر کے آگے ہو گئے۔“

اجلہ امہ مالک و محمد و بخاری و مسلم و ابو داؤد و نسائی ابو ہریرہ رضی اللہ تعالیٰ عنہ سے

راوی۔ رسول اللہ ﷺ نے فرمایا :-

قاتل الله اليهود و النصارى اتخذوا قبور أنبيائهم مساجدا.

”یہود و نصاریٰ کو اللہ مارے انہوں نے اپنے انبیاء کی قبروں کو سجدے کا مقام

کر لیا۔“

## سجدہ تعظیمی کے حرام ہونے پر

### ڈیڑھ سو نصوص فقہ میں سے چند نصوص

تبیین الحقائق امام فخر الدین زیلعی جلد اول صفحہ نمبر ۲۰۲ غنیۃ المستملی محقق  
ابراہیم حلبی ص ۲۶۶ فتح اللہ المعین للعلامة السید اہل السعد والازہری جلد اول: ۲۹۰:-

التواضع نہایتہ توجہ فی السجود، لهذا لو سجد لغير الله یکفر .

”تواضع کی انتہا سجدے پر ہے اس لئے غیر خدا کو سجدہ کفر ہے۔“

مبسوط امام جلیل شمس الائمہ سرخسی اس سے جامع الرموز ص ۵۳۵:-

”من سجد لغير الله على وجه التعظیم کفر“.

”غیر خدا کو سجدہ تعظیمی کرنے والا کافر ہے۔“

امام اجل صدر شہید شرح جامع صغیر میں ان سے امام سمعانی خزائین المفتن قلمی  
کتاب الکراہیۃ میں، جواہر الاخلاطی قلمی کتاب الاحسان، اس سے عالمگیری جلد ۵  
ص ۳۶۸، جامع الفصولین جلد ۲ ص ۳۱۲ برمز من یعنی مجمع النوازل مر موز جز یعنی وجز  
المحیط سے جامع الرموز ۸۳۵ محیط، مجمع الانہر، جلد ۲ ص ۵۲۰ اور یہ لفظ صدر شہید کے  
ہیں:-

من قبل الأرض بین یدی السلطان أو أمير أو سجد له فإن كان على  
وجه التحية لا یکفر و لكن ارتکب الکبيرة .

”جس نے بادشاہ یا کسی سردار کے سامنے زمین چومی یا اسے سجدہ کیا اگر بطور تحیہ  
(تعظیم) ہو کافر نہ ہوگا، ہاں مرتکب کبیرہ ہوا۔ جامع الرموز وغیرہ کے لفظ یہ ہیں:-

لا يجوز فانه کبيرة .

”زمین بوی و سجدہ تحیت ناجائز و کبیرہ ہیں۔“

اس سے آگے امام حافظ الدین محمد بن محمد کردری کی وجیز سے ایک عبارت نقل



کی ہے جس کا مفہوم یہ ہے :-

”یہاں سے معلوم ہوا کہ سجدہ کہ جہاں اپنے سرکش پیروں کو کرتے ہیں اور اسے پایگاہ کہتے ہیں بعض مشائخ کے نزدیک کفر ہے اور گناہ کبیرہ تو بالاجماع ہے۔ پس اگر اسے اپنے پیر کے لئے جائز جانے تو کافر ہے، اور اگر اس کے پیر نے اسے سجدہ کا حکم کیا اور اسے پسند کر کے اس پر راضی ہوا تو وہ شیخ نجدی خود بھی کافر ہوا اگر کبھی مسلمان تھا بھی۔“

یعنی ایسے متکبر خدا فراموش خود پسند اپنے لئے سجدے کے خواہشمند غالباً شرع سے آزاد بے قید و بند ہوتے ہیں۔ یوں تو آپ ہی کافر ہیں اور اگر کبھی ایسے نہ بھی تھے تو حرام قطعی یقینی اجماعی کو اچھا جان کر اب ہوئے۔ والعیاذ باللہ تعالیٰ۔

## سجدہ تو سجدہ زمین بوسی بھی حرام ہے

جامع صغیر امام کبیر، اس سے فتاویٰ تاتار خانیہ، اس سے عالمگیریہ جلد ۵ ص ۳۶۹، کافی شرح دانی قلمی ہر دو تصنیف امام جلیل ابوالبرکات نسفی صاحب کنز، غایۃ البیان علامہ انزاری قلمی، شرح ہدایہ کفایہ امام جلال الدین کرلالی، شرح ہدایہ جلد ۴ ص ۴۳، تبیین الحقائق امام زیلیعی، شرح کنز جلد ۶ ص ۲۵، تنویر الابصار امام شیخ الاسلام ابو عبد اللہ محمد بن عبد اللہ غزی، در مختار، علامہ مدقق علاء الدین محمد دمشقی کتاب الخطر، مجمع الانہر شرح ملتقی الاہر جلد ۲ ص ۵۲، فتح المعین علی الکنز جلد ۳ ص ۴۰۲، بحر للعلامة الطوری جلد ۸ ص ۲۲۶، شرح کنز لملا مسکین، فتاویٰ غرائب، اس سے فتاویٰ ہندیہ۔ ان نصوص جلیلہ میں ہے :

ما يفعلونه من تقبيل الأرض بين يدي العلماء و العظماء فحرام، و الفاعل و الراضی به آثمان۔

”عالموں اور بزرگوں کے سامنے زمین چومنا حرام ہے اور چومنے والا اور اس پر راضی ہونے والا دونوں گنہ گار۔“

کافی و کفایہ و غایہ و تبیین و درر و مجمع و ابو السعود اور جواہر نے زائد کیا لٰأنه يشبه عبادة الوثن ”اس لئے کہ وہ بت پرستی کے مشابہ ہے۔“  
 زمین بوسی حقیقتہ سجدہ نہیں کہ سجدہ میں پیشانی رکھنی ضرور ہے، جب یہ اس وجہ سے حرام اور مشابہ بت پرستی ہوئی کہ صورتہ قریب جود ہے تو خود سجدہ کس درجہ سخت حرام اور بت پرستی کا مشابہ تام ہوگا۔ والعیاذ باللہ تعالیٰ۔

## مزارات کے بارے میں سجدہ تعظیم کے تین الگ مسائل

۱۔ مزارات کو سجدہ یا اس کے سامنے زمین چومنا حرام اور حد رکوع تک جھکنا ممنوع، منک متوسط علامہ رحمۃ اللہ علیہ تلمیذ امام ابن الہمام، مسلک متقسط شرح ملا علی قاری ص ۳۹۳ :

و لا یمس عند الزیارة الجدار، و لا یقبله، و لا یلتصق به، و لا یطوف، و لا ینحني، و لا یقبل الأرض فإنه أى کل واحد غیر مستحسنة۔  
 ”زیارت روضہ انور سید اطہر علیہ السلام کے وقت نہ دیوار کریم کو ہاتھ لگائے، نہ چومے، نہ اس سے چمٹے، نہ طواف کرے، نہ زمین چومے، کہ یہ سب بدعت قبیحہ ہیں۔“

بوسہ میں اختلاف ہے اور چھوٹا چمٹنا اس کے مثل اور احوط منع، اور علت خلاف ادب ہونا۔ ”شرح لباب :-“

أما السجدة فلا شك إنها حرام، فلا یغر الزائر بما یری من الجاهلین، بل یتبع لعلماء العاملین۔

”رہا مزار کو سجدہ تو وہ حرام قطعی ہے، تو زائر جاہلوں کے فعل سے دھوکا نہ

کھائے بلکہ علمائے باعمل کی پیروی کرے۔“

۲۔ مزار کو سجدہ درکنار، کسی قبر کے سامنے اللہ عزوجل کو سجدہ جائز نہیں اگرچہ

قبلہ کی طرف ہو، طحاوی علی الدر جلد اول ۱۸۳ :-



قوله مقبرة لأن فيه التوجه إلى القبر غالباً و الصلوة إليه مكروهة.  
 ”مقبرے میں نماز مکروہ ہے کہ اس میں غالباً کسی قبر کو منہ ہو گا اور قبر کی  
 طرف نماز مکروہ ہے۔“

حلیہ امام ابن امیر الحاج قلمی، أواخر ما یکره فی الصلوة، ردالمحتار جلد اول  
 ص ۳۹۴۔

أما المقبرة إذا كان فيها موضع أعد للصلوة، و ليس فيها قبر، و لا  
 نجاسة، و قبلته إلى قبر، فالصلوة مكروهة.

”قبرستان میں جب کوئی جگہ نماز کے لئے تیار کی گئی ہو اور وہاں قبر نہ ہو  
 اور نہ نجاست مگر اس کا قبلہ قبر کی طرف ہو جب بھی نماز مکروہ ہے۔“

رکوع و سجود والی نماز میں قبر سامنے ہونے کی کراہت اس کے نماز ہونے کے  
 سبب نہیں، نماز تو نماز جنازہ بھی ہے اور اس میں میت کا سامنے ہونا شرط ورنہ نماز ہی نہ  
 ہوگی، بلکہ رکوع و سجود کے باعث اور یقیناً معلوم کہ نماز کا رکوع و سجود اللہ عزوجل کے  
 لئے ہے اور مصلی یقیناً استقبال قبلہ ہی کی نیت کرتا ہے نہ کہ توجہ الی القبر کی، بایں ہمہ  
 قبر کا سامنے ہونا، اللہ تعالیٰ کے لئے سجدہ کو ممنوع کرتا ہے تو خود قبر کو سجدہ کرنا، یا  
 اسے سجدہ میں قبلہ توجہ بنانا کس درجہ اشد ممنوع و حرام ہوگا، انصاف شرط ہے۔

بحر (قائل سجدہ تعظیسی) سچا ہے تو مولیٰ علی یا کسی صحابی یا کسی امام تابعی یا امام  
 اعظم، امام شافعی، امام مالک، امام احمد، و امام یوسف، امام محمد، امام بخاری، امام مسلم یا ان  
 کے کسی ایک شاگرد سے ثبوت صحیح دکھائے کہ انہوں نے کسی غیر خدا کو سجدہ کیا، یا  
 اسے جائز بتایا، ورنہ قرآن مجید میں جو کچھ کاذبن پر ہے، اس سے ڈرے اور جلد سے جلد  
 توبہ کرے، کذب فی الدنیا سے کذب فی الدین سخت تر ہے۔ آگے افتراء اختراع کی اور  
 بھی پوری تندہ چڑھی کہ ان سب کا اجماع مسئلہ سجدہ تعظیسی میں ثابت ہے اور کوئی شخص  
 انکار کی مجال نہیں رکھتا، پس اگر سجدہ تعظیسی گمراہی بھی ہے تو اجماع امت سے گمراہی  
 اس کی جاتی رہی، اناللہ وانا الیہ راجعون۔

صحیح فرمایا حدیث مجید نے حبك الشی یعمی ویصم ”تعصب آدمی کو اندھا بہرہ“

کر دیتا ہے، سچ فرمایا رب العزت عز جلالہ نے فإنها لا تعمي الأبصار ولكن تعمي القلوب التي في الصدور۔

”آنکھیں اندھی نہیں ہوتیں، وہ دل اندھے ہو جاتے ہیں جو سینوں میں ہیں۔“  
سجدہ غیر پر امت کرشن کا ضرور اجماع ہے، جس پنڈت سے چاہو پوچھ لو۔ جس مندر میں چاہو دیکھ لو، لیکن امت محمد رسول اللہ ﷺ اس تہمت سے بری ہے۔  
وسيعلم الذين ظلموا أي منقلب ينقلبون۔

طرفہ یہ کہ گمراہی بھی ہے تو اجماع سے جاتی رہی یعنی امت گمراہی پر اجماع تو کر لیتی ہے لیکن اس اجماع سے گمراہی کی کاپی پلٹ ہو کر ہدایت ہو جاتی ہے۔ إنا لله و إنا إليه راجعون۔

اس سے آگے فاضل بریلوی نے تقریباً پندرہ صفحات میں حضرت آدم کو ملائک کا سجدہ اور حضرت یوسف علیہما السلام کو سجدے کی آیات پر بڑی مدلل بحث فرمائی ہے اور اس میں ایک ایک شبہ کے کئی کئی جواب دیئے ہیں۔ آخر میں لکھتے ہیں :-

”مخلوق میں نہایت عظمت انبیاء علیہم الصلوٰۃ والسلام کے لئے ہے  
آدم و یوسف علیہما الصلوٰۃ والسلام دونوں نبی تھے تو غیر انبیاء مشائخ اور  
مزارات کو ان پر قیاس کر کے ان کے لئے سجدہ تعظیسی بتانا ظلم شدید ہے  
، اور انبیاء کا حق تلف کرنا، یہ سب اسے شریعت سابقہ مان کر ہے۔ ہم بیان  
کر چکے کہ سرے سے سب کا ثبوت نہیں۔ اب نہ حکم ثابت نہ نسخ کی  
حاجت۔ سجدہ آدم کا حکم بشر کو نہ تھا ملائکہ کیلئے اب بھی ہو تو ہمیں کیا،  
سجدہ یوسف بر بنائے لباحث اصلیہ ہونا ممکن، اور لباحث اصلیہ کا رفع نسخ  
نہیں، مسلم الثبوت میں ہے :

رفع الإباحة الأصلية ليس بنسخ۔

اسی طرح کشف الاسرار وغیرہ میں ہے تو ارشاد حدیث لا تفعلوا  
واجب القبول اور سجدہ تحیۃ کا حرام ہونا ہی حکم خدا اور رسول جل وعلا ﷺ۔

۱: الزبدة الزكية لتحريم سجود التحية، مطبوعہ محبوب المطابع، دہلی



## سماع

ہمارے خانقاہی نظام میں سماع کو جو اہم حیثیت حاصل ہے وہ محتاج بیان نہیں، مگر خیال رہے کہ سماع کے لفظ سے فوری طور پر ذہن میں سماع کا جو نقش ابھرتا ہے وہ خانقاہوں میں مروجہ سماع کا ہے جس کی کیفیت (الامشاء اللہ) ایک میلے کی ہو کر رہ گئی ہے۔ اس میں مسموع اور مسموع کے آداب کا لحاظ ختم ہو کر رہ گیا ہے، محبت البیہ کی روحانی غذا کے برعکس یہ صورت حال جملہ اور نفسانی و مادی خیالات کے اسیر عوام کے لئے خدا سے دوری کا سبب بن رہی ہے۔ حضرت فاضل بریلوی نے پوری شدت کے ساتھ اس سے منع فرمایا ہے۔ آپ کے مطابق سلسلہ عالیہ چشتیہ کے بزرگان اور مشائخ کا دامن بھی اس نوعیت کے سماع سے قطعاً پاک ہے۔ چنانچہ مولانا فخر الدین زراوی خلیفہ سید محبوب الہی رضی اللہ تعالیٰ عنہ کا یہ قول آپ نے نقل فرمایا ہے :-

أما سماع مشايخنا رضي الله تعالى عنهم فبري عن هذه التهمة، وهو مجرد صوت القوال مع الأشعار المشعرة من كمال صنعة الله.

(ہمارے مشائخ کا سماع اس تہمت (مزامیر و معازف) سے بالکل بری ہے۔ وہ تو گانے والے کے خالی ایسے اشعار کہنے کا نام ہے جو کمال قدرت کے عجائبات پر مشتمل ہوں) آپ نے دلائل سے ثابت کیا ہے کہ خود سلسلہ عالیہ چشتیہ کے مشائخ نے سماع کی یہ صورت جائز نہیں رکھی۔ چنانچہ حضرت فاضل بریلوی کو اس کے ناجائز اور حرام ہونے میں کوئی کلام نہیں۔ میں مروجہ سماع کے مجوزین سے انتہائی ادب کے ساتھ گزارش کرتا ہوں کہ وہ سوادِ اعظم کے اس عظیم پیشوا، اور ملت اسلامیہ کے مایہ ناز عالم دین کی فقہی بصیرت، علوم اسلامیہ میں گہری نظر، اور بزرگان دین سے حسن عقیدت پر اعتماد کر کے ان کے فتوے کے مطابق خانقاہوں میں سماع کی مجلسیں موقوف کر دیں، یا

کم از کم انہیں ان شرائط اور لوازمات کا پابند کریں جو وہ خود بیان کرتے ہیں۔ محافل سماع کی مروجہ صورت سے سنت نبویہ کی کوئی خدمت نہیں ہو رہی، پھر ستم یہ ہے کہ عام لوگوں کو یہ باور کرایا جاتا ہے کہ ایسی محفلوں میں شامل ہونا کسی ذریعے سے ان کی رونق بڑھانا کارِ ثواب ہے۔ عام آدمی جو ایسی محافل میں پڑھے جانے والے کلام کو سمجھنے کی اہلیت بھی نہیں رکھتے، اور ان کے دل ان آوازوں سے محبت و اشتیاقِ خداوندی کی معمولی سی تڑپ بھی اپنے اندر محسوس نہیں کرتے کیوں کر ثواب کے مستحق ہو سکتے ہیں؟ یہ بات ہر جگہ مشاہدے میں آسکتی ہے کہ محلِ سماع میں ذوق و شوق سے شامل ہونے والی بھیرِ حی الی الصلوٰۃ کی روح پرور اور زندگی بخش آواز سن کر ہوا کے بادلوں کی طرح چھٹ جاتی ہے۔ اس بات کے ثبوت کے لئے مزید کسی دلیل کی گنجائش باقی رہ جاتی ہے کہ یہ جم غفیر دنیاوی شغل، مادی تسکین اور تماشے کے طور پر جمع ہوتا ہے؟ پھر بالاتفاق سماع شریعت و طریقت کا کوئی رکن ہے اور نہ فریضہ سلسلہ عالیہ قادریہ اور نقشبندیہ کے اعراس اور محافل بھی تو سماع کے بغیر ہوتی ہیں۔ ہمیں اس بات کا اعتراف ہے کہ اگر سماع بالمرزا میر کا سلسلہ موقوف کر دیا جائے، یا کم از کم اسے مقررہ شرائط کا پابند کر دیا جائے تو ایسے اعراس اور محافل کی رونق بہت حد تک کم ہو جائے گی، جن میں سماع کو بہت اہمیت حاصل ہے۔ لیکن عرس ایسی پاکیزہ محفل میں صاحبِ عرس کی زندگی، ذکر و فکر، شب بیداری، تجدیدِ عہد اور اخذِ فیوض و برکات کے مقدس جذبہ کو چھوڑ کر نمود و نمائش، اژدہا مِ خلقت اور میلے کارِ حجان کیوں پیدا ہونے لگا ہے اور جان بوجھ کر یہ فضا کیوں بنائی جا رہی ہے؟ ظاہر بات ہے کہ جس وقت خانقاہوں کے سجادہ نشین اور علماء ایسی محافل میں ایک دوسرے کے دوش بدوش قوالوں کے لئے نذر وصول کرتے نظر آئیں گے۔ عوام ایسی محفل کو خالص دینی و شرعی مجلس سمجھنے میں قطعاً کوئی دیر نہیں لگائیں گے۔

یوں بھی اسلام جس پروقار اور سنجیدہ معاشرے کا داعی ہے سماع اور رقص و وجد کی موجودہ شکل اس کے منافی معلوم ہوتی ہے۔ اگر کسی صاحبِ حال صوفی نے مغلوب ہو کر کبھی ایسا کر لیا ہے تو وہ بالکل الگ مسئلہ ہے۔ طریقت کے ایک رکن کی حیثیت سے



سمع بالمرامیر کو صوفیاء نے کبھی جائز نہیں سمجھا۔ راقم السطور کے نزدیک متقدمین صوفیاء لفظ سماع سے کچھ مراد لیتے ہیں۔ جب کہ زمانہ حال میں سماع سے مراد سماع بالمرامیر ہی ہے۔ اس لئے یہ ایک طرح سے تعبیر کی غلطی بھی ہے۔ حضرت سید علی ہجویری المعروف داتا گنج بخش اپنے مرشد سے نقل فرماتے ہیں :-

السماع زاد المضطرب فمن وصل استغنى عن السماع.  
”سماع حیران اور درماندہ لوگوں کا مایہ ہے جو حقیقت پالیتا ہے وہ اس سے مستغنی ہو جاتا ہے۔“

علامہ بحر العلوم نے شرح مثنوی میں سرخیل صوفیاء شیخ اکبر محی الدین ابن عربی کا یہ مقولہ نقل کیا ہے :-

سماع مفید رفع درجہ نمی تواند شد گرچه مباح است، و شوق مے انگیزد۔  
”سماع ترقی درجات کے لئے مفید نہیں، گو یہ مباح ہے اور شوق پیدا کرتا ہے۔“  
صاحب تفسیر روح البیان رقمطراز ہیں :-

إعلم أن الرقص و السماع حال المتلون، لا حال المتمكن.  
”رقص اور سماع مبتدی سالک کی کیفیت ہے صاحب ارشاد اس سے بلند ہے۔“  
حضرت ابوالحسن الشاذلی فرماتے ہیں :-

السماع انحطاط في درجة الحق إذا كان صادرا عن أهله بشرائطه وادابه.

”سماع درجہ حق میں ایک کمی ہے اگرچہ وہ اس کے اہل سے پورے شرائط اور آداب کی پابندی سے کیوں نہ ہو۔“

حضرت علامہ اقبال فقر کی حقیقت ان الفاظ میں بیان فرماتے ہیں :-

چست فقر اے ہمدگان آب و گل      یک نگاہ راہ میں یک زندہ دل  
فقر کار خویش را بنجیدن است      بر دو حرف لا الہ پیچیدن است  
فقر چوں عریاں شود زیر سپر      از نہیب او بلرز و ماہ و مهر  
فقر عریاں گرمی بدر و حنین      فقر عریاں بانگ تکبیر حسین

فقر ذوق و شوق و تسلیم و رضا است      ما امینیم ایں متاع مصطفیٰ است  
 فقر قرآن احتساب ہست و بود      نے رباب و رقص و مستی و سرود  
 آتجھ کو بتادوں میں تقدیر امم کیا ہے      شمشیر و سناں اول طاؤس و رباب آخر  
 کر بلبل و طاؤس کی تقلید سے توبہ      بلبل فقط آواز ہے طاؤس فقط رنگ

☆☆☆☆☆☆☆☆

میں یہاں پر کوئی محاکمہ نہیں کرنا چاہتا۔ صرف مقصود یہ ہے کہ حلقہ صوفیاء کے  
 بیشتر نامور مشائخ بھی اس بارے میں وہی رائے رکھتے ہیں جو فاضل بریلوی کی ہے۔ میں  
 آخر میں سر خیل صوفیاء حضرت مجدد الف ثانی رحمۃ اللہ علیہ کے مکتوبات سے دو  
 اقتباس پیش کرتا ہوں۔ انہیں غور سے ملاحظہ فرمائیں اور دیکھیں کہ فاضل بریلوی نے  
 اس سے کوئی مختلف بات کہی ہے۔

متفق گردید رائے بو علی بارائے من

فرماتے ہیں :-

”سمع و رقص فی الحقیقت داخل لہو و لعب است۔۔۔۔۔ و آیات و احادیث و  
 روایات فقہیہ در حرمت غنا بسیار است حدے کہ احصائے آل متعذر است فقہیہ ہیچ وقتی و  
 زمانی فتویٰ بباحث سرود نہ دادہ است۔ و رقص و پا کوئی را مجوز نہ داشتہ و عمل صوفیاء در حل  
 و حرمت سند نیست، ہمیں بس است کہ ما ایشاں را معذور داریم و علامت نکیم و امر  
 ایشاں را حق سبحانہ تعالیٰ مفوض داریم، ایں جا قول امام اہل حنیفہ و امام اہل یوسف و امام محمد  
 معتبر است، نہ عمل ابو بکر شبلی و اہل حسن نوری۔ صوفیان خام ایں وقت عمل پیراں خود  
 را بہانہ ساختہ سرود و رقص را دین و ملت خود گرفتہ اند و طاعت و عبادت ساختہ أولئک  
 الذین اتخذوا دینہم لہوا و لعبا۔۱

”سمع و رقص فی الحقیقت لہو و لعب میں داخل ہے اور اس کی حرمت کے  
 بارے میں آیات، احادیث اور فقہی روایات اس کثرت سے ہیں کہ ان کا  
 شمار بھی مشکل ہے۔ کسی زمانہ میں بھی کسی فقیہ نے سرود و رقص کے جواز کا



فتویٰ نہیں دیا۔ حلت و حرمت کے بارے میں صوفیوں کا عمل سند نہیں ہے۔ یہی بہت ہے کہ ہم ان کو معذور رکھیں، ملامت نہ کریں اور ان کے معاملہ کو اللہ کے سپرد کر دیں۔ یہاں تو امام ابو حنیفہ، امام ابو یوسف اور امام محمد رحمہم اللہ کا قول معتبر ہے۔ نہ کہ ابو بکر شبلی اور ابو الحسن نوری کا عمل، اس زمانہ کے صوفیان خام اپنے پیروں کے عمل کا بہانہ کر کے سرود و رقص کو اپنادین و مذہب بنائے ہوئے ہیں، اور اسے طاعت و عبادت سمجھے ہوئے ہیں۔ یہی وہ لوگ ہیں جنہوں نے لہو و لعب کو اپنادین بنا رکھا ہے۔“ دوسرے مقام پر ارشاد فرماتے ہیں :-

”حجم غفیر ازیں طائفہ تسکین و اضطراب خود را از سماع و نغمہ و وجد تواجد جستند و مطلوب خود را در پردہ ہائے نغمہ مکالمہ نمودند، لاجرم رقص و رقصی راہ دین خود گرفتند بآنکہ شنیدہ ما جعل اللہ فی الحرام شفاء.... اگر شمع از حقیقت صلواتیہ برایشاں منکشف شدے ہر گز دم از سماع و نغمہ نزدندے۔“

چوں ندیدند حقیقت رہ افسانہ نہ زدندے  
اے برادر ہر قدر کہ فرق در میان نماز و نغمہ است  
ہماں قدر فرق در میاں کمالات کہ منشائے آن نماز است  
و کمالاتے کہ منشائے آن نغمہ است بدال العاقل تکفیه  
الإشارة“۔ (مکتوبات مجدد الف ثانی: مکتوب نمبر ۲۶۱ د فتراول)

”اس طبقہ میں ایک بڑا گروہ ایسا ہے جو اپنی بے چینی کا علاج سماع و نغمہ اور وجد و تواجد میں ڈھونڈتا ہے، اور اپنے محبوب کو نغموں کی اوٹ میں دیکھنا چاہتا ہے۔ اسی لئے ان لوگوں نے رقص و رقصی کو اپنا طریقہ بنا لیا ہے۔ حالانکہ انہوں نے یہ حدیث سنی ہے کہ ”اللہ نے کسی حرام میں شفاء نہیں رکھی“ اگر ان پر نماز کی حقیقت کا ایک شمع بھی منکشف ہو جاتا تو وہ سماع و نغمہ کا دم ہر گز نہ بھرتے۔ میرے عزیز! نماز اور نغمہ میں جو

فرق ہے اسی قدر فرق نماز میں حاصل ہونے والے کمالات اور نغمہ سے پیدا ہونے والے احوال کے درمیان بھی ہے۔ عاقل کو اشارہ کافی ہے۔“

میں یہاں پر سماع مروجہ کے مجوزین علماء اور فقراء سے درخواست کرتا ہوں کہ وہ اسے اپنے خلاف مناظرانہ یا مخاصمانہ کاروائی نہ سمجھیں اور نہ ہی اس کی تردید و تنقیص کا نیا محاذ کھولنے کی کوشش کریں۔ چونکہ ہمارا موضوع فاضل بریلوی کے مسلک کی تحقیق ہے لہذا ان حضرات کو ہماری مجبوری کا احساس کرنا چاہیے۔



## مسئلہ سماع

آپ سے سوال کیا گیا..... آج جس وقت میں آپ سے رخصت ہوا، اور واسطے نماز مغرب کے مسجد میں گیا۔ بعد نماز مغرب کے میرے ایک دوست نے کہا، چلو ایک جگہ عرس ہے۔ میں چلا گیا۔ وہاں جا کر کیا دیکھتا ہوں۔ بہت سے لوگ جمع ہیں اور قوالی اس طرح ہو رہی ہے کہ ایک ڈھول دوسارنگی بج رہی ہیں اور چند قوال پیران پیر دستگیر کی شان میں اشعار کہہ رہے ہیں اور رسول اللہ ﷺ کی نعت کے اشعار اور اولیاء کی شان میں اشعار گارہے ہیں اور ڈھول سارنگیاں بج رہی ہیں۔ یہ باجے شریعت میں قطعی حرام ہیں۔ کیا اس فعل سے رسول اللہ ﷺ اور اولیاء اللہ خوش ہوتے ہوں گے اور یہ حاضرین جلسہ گنہ گار ہوئے یا نہیں۔ اور ایسی قوالی جائز ہے یا نہیں، اور اگر جائز ہے تو کس طرح کی؟

## الجواب

ایسی قوالی حرام ہے۔ حاضرین سب گنہ گار ہیں اور ان سب کا گناہ ایسا عرس کرنے والوں اور قوالوں پر ہے، اور قوالوں کا بھی گناہ اس عرس کرنے والے پر بغیر اس کے کہ عرس کرنے والے کے ماتھے قوالوں کا گناہ جانے سے قوالوں پر سے گناہ کی کچھ کمی آئے یا اس کے اور قوالوں کے ذمہ حاضرین کا وبال پڑنے سے حاضرین کے گناہ میں کچھ تخفیف ہو، نہیں بلکہ حاضرین میں ہر ایک پر اپنا پورا گناہ اور قوالوں پر اپنا گناہ الگ اور سب حاضرین کے برابر جد اور ایسا عرس کرنے والے پر اپنا گناہ الگ اور قوالوں کے برابر جد اور سب حاضرین کے برابر علیحدہ۔ وجہ یہ کہ حاضرین کو عرس کرنے والے

نے بلایا۔ ان لوگوں کے لئے اس گناہ کا سامان پھیلا یا اور قوالوں نے انہیں سنایا۔ اگر وہ سامان نہ کرتا، یہ ڈھول سارنگی نہ سناتے تو حاضرین اس گناہ میں کیوں پڑتے۔ اس لئے ان سب کا گناہ ان دونوں پر ہوا۔

باجوں کی حرمت میں احادیث کثیرہ وارد ہیں۔ از لخمہ اجل و اعلیٰ حدیث صحیح بخاری شریف ہے کہ حضور سید عالم ﷺ فرماتے ہیں :-

لیکونن فی امتی اقوام یستحلون الحر و الحریر و الخمر و المعازف.

”ضرور میری امت میں وہ لوگ ہونیوالے ہیں جو حلال ٹھہرائیں گے

عورتوں کی شرم گاہ یعنی زنا اور ریشمی کپڑوں اور شراب اور باجوں کو۔“

(حدیث صحیح جلیل متصل و قد أخرجه أيضا أحمد و أبو داود و

ابن ماجہ و الإسمعیلی و أبو نعیم بأسانید صحیحہ لامطعن فیہا، و

صححه جماعة آخرون من الأئمة كما قاله بعض الحفاظ، قاله الامام ابن

الحجر فی کف الرعاع)

بعض جہال بدست یا نیم ملاشہوت پرست یا جھوٹے صوفی بادبدست کہ احادیث

صحاح مرفوعہ محکمہ کے مقابل بعض ضعیف قصے یا محمل واقعے یا تشبہ پیش کرتے ہیں۔

انہیں اتنی عقل نہیں یا قصد ابے عقل ہوتے ہیں کہ صحیح کے سامنے ضعیف، متعین کے

آگے محمل، محکم کے حضور تشبہ واجب ترک ہے۔ پھر کہاں قول کہاں حکایت فعل

، پھر کجا محرم کجا مبیح۔ ہر طرح یہی واجب العمل اسی کو ترجیح۔ مگر ہوس پرستی کا علاج

کس کے پاس ہے۔ کاش گناہ کرتے اور گناہ جانتے، اقرار لاتے۔ یہ ڈھٹائی اور بھی سخت

ہے کہ ہوس بھی پالیں اور الزام بھی ٹالیں۔ اپنے لئے حرام کو حلال بنالیں۔ پھر اسی پر

بس نہیں بلکہ معاذ اللہ اس کی تہمت محبوبان خدا اکابر سلسلہ عالیہ چشت قدست

اسرار ہم کے سر دھرتے ہیں۔ نہ خدا کا خوف نہ بندوں سے شرم کرتے ہیں۔ حالانکہ

خود حضور محبوب الہی سیدی و مولائی نظام الحق والدین سلطان الاولیاء رضی اللہ تعالیٰ

عنه و عنہم و عنہم فوائد الفواد شریف میں فرماتے ہیں: ”مزامیر حرام است“

مولانا فخر الدین زرا دی خلیفہ حضور سیدنا محبوب الہی نے حضور کے زمانہ مبارکہ



میں خود حضور کے حکم احکم سے مسئلہ سماع میں رسالہ ”کشف القناع عن اصول السماع“ تحریر فرمایا۔ اس میں صاف ارشاد فرمادیا کہ :

أما سماع مشايخنا رضي الله تعالى عنهم فبرئ عن هذه التهمة، وهو مجرد صوت القوال مع الأشعار المشعرة من كمال صنعة الله تعالى.

”ہمارے مشائخ کا سماع اس مزامیر کے بہتان سے بری ہے، وہ صرف قوال کی آواز ہے ان اشعار کے ساتھ جو کمال صنعت الہی سے خبر دیتے ہیں۔“

لہذا انصاف اس امام جلیل خاندانِ عالی چشت کا یہ ارشاد مقبول ہو گا یا آج کل بد عیان خام کار کی تہمت بے بنیاد ظاہرۃ الفساد۔

سیدی مولانا محمد بن مالک بن محمد علوی کرمانی مرید حضور پر نور شیخ العالم فرید الحق و الدین گنج شکر و خلیفہ حضور سیدنا محبوب الہی رضی اللہ تعالیٰ عنہم کتاب مستطاب ”سیر الاولیاء“ میں فرماتے ہیں :

”حضرت سلطان المشائخ قدس سرہ العزیز نے فرمود کہ چند ایسی چیزیں  
باید تا سماع مباح شود۔ مسموع و مستمع و مسموع و آلہ سماع۔ مسموع یعنی گویندہ۔  
مرد تمام باشد کودک نباشد و عورت نباشد مستمع آنکہ مے شنود از یاد حق  
خالی نباشد و مسموع آنچہ بجویند فحش و مسخرگی نباشد و آلہ سماع مزامیر است  
چوں چنگ و رباب و مثل آل مے باید کہ در میاں نباشد، ایں چنین سماع  
حلال است۔“

مسلمانو! یہ فتویٰ ہے سرورِ سردار سلسلہ عالیہ چشت حضرت سلطان الاولیاء کا۔  
کیا اس کے بعد بھی مفتریوں کو منہ دکھانے کی گنجائش ہے؟

نیز ”سیر الاولیاء شریف“ میں ہے :-

”یکے خدمت حضرت سلطان المشائخ عرض داشت کہ دریں روز ہابے از  
درویشان آستانہ دار در مجمع کہ چنگ و رباب و مزامیر پور قص کردند فرمود  
نیکو نکرده اند آنچہ نامشروع است ناپسندیدہ است، بعد ازاں یکے گفت چوں  
ایں طائفہ ازاں مقام بیرون آمدند بایشان گھنند کہ شما چہ کردید در اں جمع

مزامیر بود سماع چگون شنیدید و رقص کردید ایٹاں جواب دادند کہ  
 ماچناں مستغرق سماع بودیم کہ ندامتیم کہ ایں جامز امیر است یا نہ حضرت  
 سلطان المشائخ فرمود ایں جواب ہم چیز نیست ایں سخن در معصیتہا باید۔“  
 مسلمانو! کیا صاف ارشاد ہے کہ مزامیر ناجائز ہے اور اس عذر کا کہ ہمیں استغراق  
 کے باعث مزامیر کی خبر نہ ہوئی۔ کیا مسکت جواب عطا فرمایا کہ ایسا حیلہ ہر گناہ میں  
 چل سکتا ہے۔ شراب پئے اور کہہ دے شدت استغراق کے باعث ہمیں خبر نہ ہوئی، کہ  
 شراب ہے یا پانی، زنا کرے اور کہہ دے غلبہ حال کے باعث ہمیں تمیز نہ ہوئی کہ جو رو  
 ہے یا بیگانی۔“

اسی میں ہے۔

”حضرت سلطان المشائخ فرمود من منع کردہ ام کہ مزامیر و محرمات  
 در میان نباشد و دریں باب بسیار غلو کرد تا حدیکہ گفت اگر امام را سہو افتد  
 مرد کسبچ اعلام کنند وزن سبحان اللہ نگوید زیرا کہ نہ شاید آوازاں شنودن۔  
 پس پشت دست بر کف دست زند و کف دست بر کف دست نہ زند کہ بہ  
 لہو مے ماند تا ایں غایت از ملاہی و امثال آں پر ہیز آمدہ است۔ پس در سماع  
 بطریق اولی کہ ازین بابت نہ باشد۔ یعنی در منع دستک چندیں احتیاط آمدہ  
 است۔ پس در سماع مزامیر بطریق اولی منع است۔“

مسلمانو! جو آئمہ طریقت اس درجہ احتیاط فرمائیں کہ تالی کی صورت کو ممنوع  
 بتائیں وہ اور معاذ اللہ مزامیر کی تہمت۔ لہ انصاف کیا خطبے ربط ہے۔ اللہ تعالیٰ اتباع  
 شیطان سے چائے اور ان سچے محبوبان خدا کا سچا اتباع عطا فرمائے۔“  
 ایک اور موقع پر استفسار کیا گیا :-

کیا فرماتے ہیں علمائے دین اس مسئلہ میں کہ قوالی جو عرسوں میں یا ان کے علاوہ  
 ہوتی ہے جس میں سوانعتیہ غزلیات، عاشقانہ آلات یعنی مزامیر کے ساتھ جائے  
 جاتے ہیں جائز ہیں یا نہیں؟ بزرگ لوگ جو اس میں شریک ہوتے ہیں بلکہ بعض کی



نسبت وصال ہو جانا بھی سنا جاتا ہے۔ یہ فعل ان کا کیسا ہے؟ اگر یہ برا ہے تو گدیوں یعنی خانقاہوں میں پشت ہا پشت سے ہوتی چلی آتی ہے خلاف ہے یا نہیں اور ایسی خانقاہوں میں جانا اور ارادات اختیار کرنا اور بہتر سمجھنا اور ان کے سامنے سر نیاز خم کرنا کیسا ہے؟ جائز ہے یا نہیں؟

## الجواب

خالی قوالی جائز ہے۔ اور مزامیر حرام، زیادہ غلو اب مثنیان سلسلہ عالیہ چشتیہ کو ہے اور حضرت سلطان المشائخ محبوب الہی رضی اللہ تعالیٰ عنہ فوائد الفوائد شریف میں فرماتے ہیں:-  
”مزامیر حرام است۔“ حضرت مخدوم شرف الملہ والدین محی منیری قدس سرہ العزیز نے مزامیر کو زنا کے ساتھ شمار کیا ہے۔ اکابر اولیاء نے ہمیشہ فرمایا ہے کہ مجرد شہرت پر نہ جاؤ۔ جب تک میزان شرع پر مستقیم نہ دیکھ لو۔ پیر بنانے کے لئے جو چار شرطیں لازم ہیں اس میں یہ بھی ہے کہ مخالفت شرع مطہر آدمی خود اختیار نہ کرے ناجائز فعل کو ناجائز ہی جانے اور ایسی جگہ کسی ذات خاص سے بحث نہ کرے۔ ا

ایک اور موقع پر کسی نے دریافت کیا:-

کیا یہ روایت صحیح ہے کہ حضرت محبوب الہی رضی اللہ تعالیٰ عنہ قبر شریف میں ننگے سر کھڑے ہوئے گانے والوں پر لعنت فرما رہے تھے؟  
آپ نے جواب میں فرمایا:-

یہ واقعہ حضرت خواجہ قطب الدین خٹیار کاکی رحمۃ اللہ تعالیٰ علیہ کا ہے کہ آپ کے مزار شریف پر مجلس سماع میں قوالی ہو رہی تھی۔ آجکل تو لوگوں نے بہت اختراع کر لئے ہیں۔ ناچ وغیرہ بھی کراتے ہیں۔ حالانکہ اس وقت بارگاہوں میں مزامیر بھی نہ تھے۔ حضرت سید ابراہیم ایرجی رحمۃ اللہ تعالیٰ علیہ جو ہمارے پیران سلسلہ میں سے ہیں باہر مجلس سماع کے تشریف فرما تھے۔ ایک صاحب صالحین سے آپ کے پاس آئے اور گزارش کی۔ مجلس میں تشریف لے چلے۔ سید ابراہیم ایرجی نے فرمایا:

تم جاننے والے ہو، مواجمہ اقدس میں حاضر ہو، اگر حضرت راضی ہوں تو میں ابھی چلتا ہوں۔ انہوں نے مزار اقدس پر مراقبہ کیا، دیکھا کہ حضور قبر شریف میں پریشان خاطر ہیں اور ان قوالوں کی طرف اشارہ کر کے فرماتے ہیں :

”ایں بد مختان وقت مارا پریشان کردہ اند۔“

وہ واپس آئے اور قبل اس کے عرض کریں فرمایا آپ نے دیکھا۔ ا





## عورتوں کا مزارات پر جانا

اس بارے میں فاضل بریلوی سے پوچھا گیا :-

کیا فرماتے ہیں علمائے دین اس مسئلہ میں کہ بزرگوں کے مزار پر عرسوں میں یا اس کے علاوہ عورتیں جاتی ہیں۔ پاکی ناپاکی کی حالت میں، بھلائی کی طلب و حاجت برائی کے لئے اور وہاں بیٹھتی ہیں تو اس قبرستان میں ان کا ٹھہرنا جائز ہے یا نہیں؟ اگر یہ باتیں بری ہیں تو اس بزرگ میں تصرف و قوت اس کے روکنے کی ہے یا نہیں اور کہا جاتا ہے کہ دربار بزرگان میں آنے والے ان کے مہمان ہیں۔ یہ صحیح ہے یا نہیں؟ اور جو بعض لوگ کہتے ہیں کہ بزرگ لوگ اپنے مزار سے تصرف نہیں کر سکتے اور یہ دلیل لاتے ہیں کہ اگر وہ تصرف کر سکتے تو وہاں رنڈیاں گاتی جاتی ناچتی ہیں۔ عورتیں غیر محرم رہتی ہیں۔ ان کے چھ پیشاب وغیرہ کرتے ہیں تو کیوں نہیں روکتے۔ یہ کہنا ان لوگوں کا اور ان کی یہ دلیل صحیح ہے یا نہیں اور اس کا کیا جواب ہے؟

## الجواب :-

عورتوں کو مزارات اولیاء و مقابر عوام دونوں پر جانے کی ممانعت ہے۔ اولیائے کرام کا مزارات سے تصرف کرنا بے شک حق ہے اور وہ یہودہ دلیل محض باطل۔ اصحاب مزارات دائرہ تکلیف میں نہیں ہیں۔ وہ اس وقت محض احکام تکوینیہ کے تابع ہیں سینکڑوں نا حفاظیاں لوگ مسجدوں میں کرتے ہیں۔ اللہ عز و جل تو قادر مطلق ہے کیوں نہیں روکتا۔ حاضران مزار مہمان ہوتے ہیں مگر عورتیں ناخواندہ مہمان ہیں۔ ا یہی سوال ایک اور موقع پر کیا جاتا ہے :-

عرض : حضور اجمیر شریف میں خواجہ صاحب کے مزار پر عورتوں کا جانا جائز

ہے یا نہیں؟

ارشاد: غیبتہ میں ہے۔ یہ نہ پوچھو کہ عورتوں کا مزارات پر جانا جائز ہے یا نہیں بلکہ یہ پوچھو کہ اس عورت پر کس قدر لعنت ہوتی ہے اللہ کی طرف سے اور کس قدر صاحب قبر کی جانب سے جس وقت وہ گھر سے ارادہ کرتی ہے۔ لعنت شروع ہو جاتی ہے اور جب تک واپس آتی ہے ملائکہ لعنت کرتے رہتے ہیں۔ سوائے روضہ انور کے کسی مزار پر جانے کی اجازت نہیں۔ وہاں کی حاضری البتہ سنتِ جلیلہ عظیمہ قریب الواجبات ہے۔ قرآن عظیم نے اسے مغفرتِ ذنوب کا تریاق بتایا:

﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاؤُكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾

خود حدیث میں ارشاد ہے: من زار قبري وجبت له شفاعتي۔  
”جو میرے مزار کریم کی زیارت کو حاضر ہوا اس کے لئے میری شفاعت واجب ہو گئی۔“

دوسری حدیث میں ہے: من حج ولم يزرني فقد جفاني۔  
”جس نے حج کیا اور میری زیارت کو نہ آیا بے شک اس نے مجھ پر جفا کی۔“  
ایک تو یہ ادنیٰ واجب دوسرے قبولِ توبہ، تیسرے دولتِ شفاعت حاصل ہونا، چوتھے سرکارِ ﷺ کے ساتھ معاذ اللہ جفا سے چمنا۔ یہ عظیم اہم امور ایسے ہیں جنہوں نے سب سرکاری غلاموں اور سرکاری کنیروں پر خاک بوسی آستانِ عرش نشان لازم کر دی۔ خلاف دیگر قبور و مزارات کے کہ وہاں ایسی تاکیدیں مفقود اور احتمالِ مفسدہ موجود، اگر عزیزوں کی قبر ہیں بے صبری کرے گی، اولیاء کے مزار ہیں تو محتمل کہ بے تمیزی سے بے ادبی کرے یا جہالت سے تعظیم میں افراط جیسا کہ معلوم و مشاہد ہے۔ لہذا ان کے لئے طریقہ اسلم احتراز ہی ہے۔

بدریاء در منافع بے شمار است  
اگر خواہی سلامت برکنار است



تعزیه داری میں لہو و لعب سمجھ کر جانا،  
بندر نچانا، ریچھ کا تماشا، مرغوں کی پالی دیکھنا  
عرض :- تعزیه داری میں لہو و لعب سمجھ کر جائے تو کیسا ہے؟

ارشاد :- نہیں جانا چاہیے، ناجائز کام میں جس طرح مال و جان سے مدد کرے  
گایو نہی سواد بڑھا کر بھی مددگار ہوگا۔ ناجائز بات کا تماشا دیکھنا بھی ناجائز ہے، بندر نچانا  
حرام ہے، اس کا تماشا دیکھنا بھی حرام۔ در مختار و حاشیہ علامہ طحطاوی میں ان مسائل کی  
تصریح ہے، آج کل لوگ ان سے غافل ہیں، متقی لوگ جن کو شریعت کی احتیاط ہے  
، ناوافقی سے ریچھ یا بندر کا تماشا یا مرغوں کی پالی دیکھتے ہیں اور نہیں جانتے کہ اس سے  
گنہ گار ہوتے ہیں۔ ۱

## مرد کو چوٹی رکھنا

عرض :- مرد کو چوٹی رکھنا جائز ہے یا نہیں؟ بعض فقیر رکھتے ہیں؟

ارشاد :- حرام ہے حدیث میں فرمایا :-

لعن المتشبهین من الرجال بالنساء و المتشبهات من النساء بالرجال  
”اللہ کی لعنت ہے مردوں پر جو عورتوں سے مشابہت رکھیں اور ایسی  
عورتوں پر جو مردوں سے مشابہت پیدا کریں۔“ ۲

۱: الملقوظ : دوم : ۱۱۶ ۲: الملقوظ : دوم : ۱۱۰

## کتیا پالنا، کبوتر پالنا، بٹیر بازی، مرغ بازی، شکار، باز پالنا

سوال :- کیا فرماتے ہیں علمائے دین ان مسائل میں کہ کتیا پالنا جائز ہے یا نہیں؟ اور کبوتر پالنا بلا اڑانے کے و بٹیر بازی و مرغ بازی و شکار، باز پالنا اور ان سے شکار پکڑنا اور کھانا درست ہے یا نہیں؟

الجواب :- شکار او باز پالنا درست ہے اور ان سے شکار کرنا اور اس کا کھانا بھی درست ہے، قولہ تعالیٰ ﴿وَمَا عَلَّمْتُم مِّنَ الْجَوَارِحِ﴾ یہ ضرور ہے کہ شکار غذا یا دوا یا کسی نفع کی غرض سے ہو محض تفریح و لہو لعب نہ ہو ورنہ حرام ہے یہ گنہ گار ہوگا اگرچہ ان کا مارا ہوا جانور جبکہ وہ تعلیم پاگئے ہوں اور بسم اللہ کہہ کر چھوڑا ہو حلال ہو جائے گا۔

بٹیر بازی، مرغ بازی اور اسی طرح ہر جانور کا لڑانا جیسے لوگ مینڈھے لڑاتے ہیں، لال لڑاتے ہیں یہاں تک کہ حرام جانوروں مثلاً ہاتھیوں، ریچھوں کا لڑانا بھی سب مطلقاً حرام ہے کہ بلا وجہ بے زبانوں کی ایذا ہے۔ حدیث میں ہے۔

نہی رسول اللہ ﷺ عن التحريش من البهائم .

”رسول اللہ ﷺ نے جانوروں کے لڑانے سے منع کیا“

کبوتر پالنا جبکہ خالی دل بہلانے کے لئے ہو اور کسی امر ناجائز کی طرف مودی نہ ہو جائز ہے اور اگر چھتوں پر چڑھ کر اڑائے کہ مسلمانوں کی عورتوں پر نگاہ پڑے یا ان کے اڑانے کو کنکریاں پھینکے جو کسی کا شیشہ توڑیں، کسی کی آنکھ پھوڑیں، یا پر ائے کبوتر پکڑے یا ان کا دم بڑھانے اور اپنا تماشا ہونے کے لئے دن بھر انہیں بھوکا اڑائے، جب اترنا چاہیں نہ اترنے دے تو ایسا پالنا حرام ہے۔ در مختار میں ہے :-

و يكره (إمساك الحمامات) و لو في برجها (إن كان يضر بالناس)

بنظر أو جلب (فإن كان يطيرها فوق السطح مطلقاً على عورات المسلمين،



و يكسر زجاجات الناس برمية تلك الحمامات منع أشد المنع، فإن لم  
يمنع ذبحها المحتسب) و أما الاستئناس فمباح (باختصار)

صحیح بخاری وغیرہ میں عبد اللہ بن عمر اور صحیح ابن حبان میں عبد اللہ بن عمر رضی اللہ  
تعالیٰ عنہم سے ہے۔ رسول اللہ ﷺ فرماتے ہیں :-

دخلت النار امرأة في هرة ربطتها فلم تطعمها تأكل من خشاش الأرض.  
”ایک عورت دوزخ میں گئی ایک بلی کے سبب کہ اسے باندھ رکھا تھا، نہ  
آپ کھانا دیا نہ چھوڑا کہ زمین کے چوہے وغیرہ کھا لیتی۔“

ابن حبان کی حدیث میں ہے۔

فهي تنهش قبلها و دبرها:

”وہ بلی دوزخ میں اس عورت پر مسلط کی گئی ہے کہ اس کا آگے پیچھا دانتوں  
سے نوچ رہی ہے۔“

ایک حدیث میں ہے کہ جو جانور پالودن میں ستر بار اسے دانہ پانی دکھاؤ نہ کہ  
گھنٹوں، پہروں بھوکا پیاسا رکھو، اور نیچے آنا چاہے تو آنے دو۔ علماء فرماتے ہیں: جانور پر  
ظلم کا فرزدی پر ظلم سے سخت تر ہے اور کافرزدی پر ظلم مسلمان پر ظلم سے اشد ہے۔ کما  
فی در المختار وغیرہ۔

اور رسول اللہ ﷺ فرماتے ہیں۔

الظلم ظلمات يوم القيامة .

”ظلم ظلمتیں ہوگا قیامت کے دن۔“

اور اللہ تعالیٰ فرماتا ہے :-

ألا لعنة الله على الظالمين .

سن لو اللہ کی لعنت ہے ظلم کرنے والوں پر۔

”کتنا پناہ حرام ہے جس گھر میں کتا ہو اس میں رحمت کا فرشتہ نہیں آتا روز  
اس شخص کی نیکیاں گھٹتی ہیں۔“

رسول اللہ ﷺ فرماتے ہیں :-

لا تدخل الملاحة بيتا فيه كلب ولا صورة .  
 ”فرشتے نہیں آتے اس گھر میں جس میں کتاب یا تصویر ہو“۔<sup>۱</sup>  
 اور فرماتے ہیں :-

من اقتنى كلبا إلا كلب ماشية أو ضاريا نقص من عمله كل يوم  
 قيراطان .

”جو کتاب لے گا، گلے کا کتاب یا شکاری، روز اس کی نیکیوں سے دو قیراط کم ہوں گے“<sup>۲</sup>  
 تو صرف دو قسم کے کتے اجازت میں رہے۔ ایک شکاری جسے کھانے یا دوا وغیرہ منافع  
 صحیح کے لئے شکار کی حاجت ہو، نہ شکار تفریح کہ وہ خود حرام ہے۔ دوسرا وہ کتاب جو گلے یا کھیتی یا  
 گھر کی حفاظت کے لئے پالا جائے جہاں حفاظت کی سچی حاجت ہو ورنہ اگر مکان میں کچھ نہیں  
 کہ چور لیں یا مکان محفوظ جگہ ہے کہ چور کا اندیشہ نہیں، غرض جہاں یہ اپنے دل سے خوب  
 جانتا ہو کہ حفاظت کا بہانہ ہے، اصل میں کتے کا شوق ہے وہاں جائز نہیں، آخر اس پاس کے  
 گھر والے بھی اپنی حفاظت ضروری سمجھتے ہیں، اگر بے کتے کے حفاظت نہ ہوتی تو وہ بھی  
 پالتے۔

خلاصہ یہ کہ اللہ تعالیٰ کے حکم میں حیلے نہ نکالے کہ وہ دلوں کی بات جاننے والا ہے۔<sup>۳</sup>

۱: رواہ أحمد و الشیخان و الترمذی و النسائی و ابن ماجہ عن أبی طلحة رضی اللہ تعالیٰ عنہ

۲: رواہ أحمد و الشیخان و الترمذی و النسائی عن ابن عمر رضی اللہ تعالیٰ عنہما

۳: احکام شریعت: اول: ۱۹-۲۰



السلام علیکم کے جواب میں آداب عرض،

تسلیمات بندگی یا ماتھے پر ہاتھ رکھنا اور جواب نہ دینا

سوال :- کیا فرماتے ہیں علمائے دین اس مسئلہ میں چند اشخاص ایک جگہ بیٹھے ہیں اور ایک شخص نے اگر کہا السلام علیکم! اس کے جواب میں انہوں نے کہا آداب عرض یا تسلیمات یا بندگی یا ان میں سے ایک شخص نے اپنا ہاتھ ماتھے تک اٹھا دیا اور منہ سے کچھ جواب نہ دیا پس فرض کفایہ اشخاص مذکورہ کے ذمہ سے اس صورت میں اٹھ گیا یا نہیں؟

الجواب :-

نہ، اور سب گنہ گار رہے جب تک ان میں کوئی و علیکم السلام یا و علیک یا السلام علیکم نہ کہے کہ الفاظ مذکورہ بندگی، آداب، تسلیمات وغیرہ سلام سے نہیں، اور صرف ہاتھ اٹھا دینا کوئی چیز نہیں جب تک اس کے ساتھ کوئی لفظ سلام نہ ہو۔ ردالمحتار میں ظہیر یہ ہے۔

لفظ السلام في المواضع كلها السلام عليكم بالتونين و بدون هذين كما يقول الجاهل لا يكون سلاما.

أقول: فلا يكون جوابا لأن جواب السلام ليس إلا بالسلام، أما وحده أو بزيادة الرحمة و البركات لقوله تعالى:

﴿إِذَا حَيَّيْتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا﴾

إن ما اخترعوا من الألفاظ أو الاجتزاء بالإيماء إما أن يكون تحية أو

لا على الثاني عدم برأة الذمة ظاهر، لأن المأمور به التحية و على الأول

ليس عين السلام وهو ظاهر، ولا أحسن منه، فإن المخترع لا يمكن أن يكون أحسن من الموارد فخرج عن كلا الوجهين، وبقى الواجب الكفائي على كل عين.

مرقاۃ میں ہے: قد صح بالأحاديث المتواترة معنى أن السلام باللفظ سنة وجوابه واجب.

حدیث میں ہے: رسول اللہ ﷺ فرماتے ہیں:-

ليس منا من تشبه بغيرنا لا تشبهوا باليهود ولا بالنصارى، فإن تسليم اليهود الإشارة بالأصابع، و تسليم النصارى الإشارة بالأكف.

”ہمارے گروہ سے نہیں جو ہمارے غیروں کی شکل بنے نہ یہود سے مشابہت کرو، نہ نصاریٰ سے کہ یہود کا سلام انگلی سے اشارہ ہے اور نصاریٰ کا سلام ہتھیلی سے اشارہ۔“<sup>۱</sup>

۱: رواه الترمذي عن عبد الله بن عمر رضي الله تعالى عنهما

احکام شریعت: ۲۳-۲۴



## لمبے بالوں کا حکم

**سوال :-** کیا فرماتے ہیں علمائے دین و مقتیان شرع اس مسئلہ میں کہ اگر کوئی سید صاحب سر پر بال اس طرح رکھے کہ وہ کا کل یا گیسو کہے جاسکیں، تو ایسے بال ان سید صاحب کو بڑھانے جائز ہیں یا نہیں؟ سنا گیا ہے کہ امام حسن و امام حسین رضی اللہ تعالیٰ عنہما کے گیسو تھے جو شانوں پر لٹکتے تھے۔

**الجواب :-** شانوں تک گیسو جائز ہیں بلکہ سنت سے ثابت ہیں، اور شانوں سے نیچے بال کرنا عورتوں سے خاص اور مرد کو حرام ہے۔

قال صلى الله عليه وسلم لعن الله المتشبهين بالنساء. ۱

## بال بڑھانا اور دلیل حضرت گیسو دراز سے پکڑنا

عرض :- اکثر بال بڑھانے والے لوگ حضرت گیسو دراز کو دلیل لاتے ہیں۔  
 ارشاد :- جمالت ہے۔ نبی ﷺ نے بخترات احادیث صحیحہ میں ان مردوں پر  
 لعنت فرمائی ہے جو عورتوں سے مشابہت پیدا کریں، اور ان عورتوں پر جو مردوں  
 سے، اور تشبہ کے لئے ہر بات میں پوری وضع بنانا ضرور نہیں، ایک ہی بات میں  
 مشابہت کافی ہے۔ حضور اقدس ﷺ نے ایک عورت کو ملاحظہ فرمایا کہ مردوں کی  
 طرح کندھے پر کمان لٹکائے جا رہی ہے۔ اس پر یہی فرمایا کہ ان عورتوں پر لعنت جو  
 مردوں سے تشبہ کریں۔

ام المؤمنین صدیقہ رضی اللہ تعالیٰ عنہا نے ایک عورت کو مردانہ جوتا پہنے دیکھا  
 اس پر یہی حدیث روایت فرمائی کہ مردوں سے تشبہ کرنے والیاں ملعون ہیں، جب  
 صرف جوتے یا کمان لٹکانے میں مشابہت موجب لعنت ہے تو عورتوں کے سے بال  
 بڑھانا اس سے سخت تر موجب لعنت ہو گا کہ وہ ایک خارجی چیز ہیں اور یہ خاص جزو بدن  
 ، تو شانوں سے نیچے گیسو رکھنا حکم احادیث صحیحہ ضرور موجب لعنت ہے، اور چوٹی  
 گندھوانا اور زیادہ، اور اس میں مہاف ڈالنا اس سے سخت تر، حضرت سیدی محمد گیسو  
 دراز قدس سرہ نے تشبہ نہ کیا تھا، ایک گیسو محفوظ رکھا تھا، اور اس کے لئے ایک وجہ  
 خاص تھی کہ اکابر علماء واجلہ سادات سے تھے، جوانی کی عمر تھی، سادات کی طرح  
 شانوں تک، گیسو رکھتے تھے کہ اس قدر شرعاً جائز بلکہ سنت سے ثابت ہے۔ ایک بار سر  
 راو بیٹھے تھے، حضرت نصیر الدین محمود چراغ دہلی رحمۃ اللہ علیہ کی سواری نکلی، انہوں  
 نے انھ کو زانوئے مبارک پر بوسہ دیا، حضرت خواجہ نے فرمایا سید! فرو ترک سید اور



نیچے پوسہ دو۔ انہوں نے پائے مبارک پر پوسہ لیا، انہوں نے فرمایا سید فرو ترک، انہوں نے گھوڑے کے سم پر پوسہ دیا، ایک گیسو کہ رکاب مبارک میں الجھ گیا وہیں رہا اور رکاب سے سم تک بڑھ گیا۔ حضرت نے فرمایا: سید فرو ترک، انہوں نے ہٹا کر زمین پر پوسہ دیا گیسو رکاب سے جدا کر کے حضرت تشریف لے گئے، لوگوں کو تعجب ہوا کہ ایسے جلیل سید اتنے بڑے عالم نے زانو پر پوسہ دیا اور حضرت راضی نہ ہوئے اور نیچے پوسہ دینے کا حکم فرمایا، انہوں نے پائے مبارک کو پوسہ دیا اور نیچے کو حکم فرمایا، گھوڑے کے سم کو پوسہ دیا اور نیچے کو حکم فرمایا یہاں تک کہ زمین پر پوسہ دیا۔

یہ اعتراض حضرت گیسو دراز نے سنا تو فرمایا:

لوگ نہیں جانتے کہ میرے شیخ نے ان چار پوسوں میں کیا عطا فرمایا؟ جب میں نے زانوئے مبارک پر پوسہ دیا، عالم ناسوت منکشف ہو گیا، جب پائے اقدس پر پوسہ دیا، عالم ملکوت منکشف ہو گیا، جب گھوڑے کے سم پر پوسہ دیا، عالم جبروت منکشف تھا، جب زمین پر پوسہ دیا، لاہوت کا انکشاف ہو گیا۔

اس ایک گیسو کو کہ ایسی نعمت کی یادگار تھا اور اسے ایسی تجلی رحمت نے بڑھا دیا تھا، نہ تر شویا۔ اسے تشبہ سے کیا علاقہ؟ عورتوں کا ایک گیسو بڑا نہیں ہوتا نہ اتنا دراز اور اس کے محفوظ رکھنے میں یہ راز۔ اس کی سند حضرت ابو محذورہ کا فعل ہے جب آنحضور ﷺ نے طائف فتح فرمایا۔ اذان ہوئی۔ چوں نے اس کی نقل کی، ان میں ابو محذورہ بھی تھے۔ ان کی آواز بہت اچھی تھی۔ حضور نے ان کو بلایا، سر پر دست مبارک رکھا اور مؤذن مقرر فرمایا۔ ماں نے برکت کے لئے پیشانی کے ان بالوں کو محفوظ کر لیا جس وقت بال کھولے جاتے تھے تو زمین پر آجاتے اسے بھی تشبہ سے کچھ علاقہ نہیں۔ ا

## طواف قبر و بوسہ

کیا فرماتے ہیں علمائے دین اس مسئلہ میں کہ بوسہ دینا قبر اولیاء کرام اور طواف کرنا گرد قبر کے اور سجدہ کرنا تعظیماً از روئے شرع شریف موافق مذہب حنفی جائز ہے یا نہیں؟

(الجواب :-)

بلاشبہ غیر کعبہ معظمہ کا طواف تعظیماً ناجائز ہے اور غیر خدا کو سجدہ ہماری شریعت میں حرام ہے اور بوسہ قبر علماء کو اختلاف ہے، اور احوط منع ہے۔ خصوصاً مزارات طیبہ اولیاء کرام کہ ہمارے علماء نے تصریح فرمائی کہ کم از کم چار ہاتھ فاصلہ سے کھڑا ہو، یہی ادب ہے۔ پھر تقبیل کیونکہ متصور ہے؟ یہ وہ ہے جس کا فتویٰ عوام کو دیا جاتا ہے اور تحقیق کا مقام دوسرا ہے، لکل مقام مقال، و لکل مقال رجال، و لکل رجال مجال، لکل مجال منال، نسأل اللہ أحسن المآل۔



## قبر کا اونچا بنانا

عرض :- قبر کا اونچا بنانا کیسا ہے ؟

ارشاد :- خلاف سنت ہے، میرے والد ماجد، میری والدہ ماجدہ، میرے بھائی کی قبریں دیکھئے ایک بالشت سے اونچی نہ ہونگی۔ ۱

## قبرستان میں مردہ کے ساتھ مٹھائی وغیرہ لیجانا

عرض :- مردے کے ساتھ مٹھائی قبرستان میں چوٹیوں میں کے ڈالنے کے لئے لے جانا کیسا ہے ؟

ارشاد :- ساتھ لے جانا روٹی کا جس طرح علمائے کرام نے منع فرمایا ہے ویسے ہی مٹھائی ہے اور چوٹیوں کو اس نیت سے ڈالنا کہ میت کو تکلیف نہ پہنچائیں، یہ محض جہالت ہے اور یہ نیت نہ بھی ہو تو بھی جائے اس کے مساکین صالحین پر تقسیم کرنا بہتر ہے (پھر فرمایا) مکان پر جس قدر چاہیں، خیرات کریں، قبرستان میں اکثر دیکھا گیا ہے کہ اناج تقسیم ہوتے وقت چھ اور عورتیں وغیرہ غل مچاتے ہیں مسلمانوں کی قبروں پر دوڑتے پھرتے ہیں۔ ۲

## مردہ کے نام کا کھانا

مسئلہ :- کیا فرماتے ہیں علمائے دین اس مسئلہ میں کہ مردہ کے نام کا کھانا جو امیر و غریب کو کھلاتے ہیں، کس کو کھانا چاہیے اور کس کو نہیں؟

(الجواب :-)

مردہ کا کھانا صرف فقراء کے لئے ہے عام دعوت کے طور پر جو کرتے ہیں یہ منع ہے۔ غنی نہ کھائے۔ کما فی فتح القدیر و مجمع البرکات۔

## اسقاط

عرض :- اسقاط کی حالت میں چند سیرگندم اور قرآن عظیم دیا جاتا ہے، اس میں کل کفارہ ادا ہو جائے گا یا نہیں؟  
ارشاد :- جتنی قیمت قرآن عظیم کی بازار میں ہے اتنے کا کفارہ ادا ہو جائے گا۔



## ماہ صفر کے اخیر چہار شنبہ کی رسومات

سوال ہوتا ہے کیا فرماتے ہیں علمائے دین اس امر میں کہ صفر کے اخیر چہار شنبہ کے متعلق عوام میں مشہور ہے کہ اس روز حضرت محمد ﷺ نے مرض سے صحت پائی تھی۔ بنا بر اس کے اس روز کھانا و شرینی وغیرہ تقسیم کرتے ہیں اور جنگل کی سیر کو جاتے ہیں۔ علیٰ ہذا القیاس مختلف جگہوں میں مختلف معمولات ہیں، کہیں اس روز کو نحس و مبارک جان کر گھر کے پرانے برتن گلی توڑ ڈالتے ہیں اور تعویذ و چھلہ چاندی کے اس روز کی صحت بخشی جناب رسول اللہ ﷺ میں مریضوں کو استعمال کراتے ہیں۔ یہ جملہ امور برہمائے صحت پانے رسول اللہ ﷺ عمل میں لائے جاتے ہیں لہذا اصل اس کی شرع میں ثابت ہے کہ نہیں؟ اور فاعل عامل اس کا برہمائے ثبوت یا عدم مرتکب معصیت ہو گا یا قابل ملامت و تادیب؟

### الجواب :-

آخری چہار شنبہ کی کوئی اصل نہیں، نہ اس دن صحت یابی حضور سید عالم ﷺ کا کوئی ثبوت، بلکہ مرض اقدس جس میں وفات مبارکہ ہوئی اس کی ابتدا اسی دن سے بتائی جاتی ہے اور ایک حدیث مرفوع میں آیا ہے :-

آخر أربعا من الشهر يوم نحس مستمر .

اور مروی ہوا، ابتدا الی ابتلائے سیدنا ایوب علیٰ مینا و علیہ الصلوٰۃ اسی دن تھی، اور اسے نحس سمجھ کر مٹی کے برتن توڑ دینا گناہ و اضعاف مال ہے۔ بہر حال یہ سب باتیں بے اصل و بے معنی ہیں۔

## پیر سے پردہ

کیا فرماتے ہیں علمائے کرام اس مسئلہ میں کہ :-

(۱) پیر سے پردہ ہے یا نہیں؟

(۲) ایک بزرگ عورتوں سے بغیر حجاب کے حلقہ کراتے ہیں اور حلقہ کے

بیچ میں بزرگ صاحب بیٹھتے ہیں توجہ ایسی دیتے ہیں عورتیں بہوش ہو جاتی ہیں، اچھلتی کودتی ہیں اور ان کی آواز مکان سے باہر سنائی دیتی ہے، ایسا بیعت ہونا کیسا ہے؟

**الجواب :-**

۱: پیر سے پردہ واجب ہے جبکہ محرم نہ ہو۔ واللہ تعالیٰ اعلم

۲: یہ صورت محض خلاف شرع و خلاف حیاء ہے، ایسے پیر سے بیعت نہ چاہئے



## میلاد خواں کے ساتھ امر د

استفسار کیا جاتا ہے کہ میلاد خواں کے ساتھ اگر امر د شامل ہوں، یہ کیسا ہے؟  
فرماتے ہیں : نہیں چاہئے۔ ۱



## آیات اور سُور کا معکوس پڑھنا

عرض :- بعض وظائف میں آیات اور سورتوں کا معکوس کر کے پڑھنا لکھا ہے۔  
ارشاد :- حرام اور اشد حرام، کبیرہ اور سخت کبیرہ قریب کفر ہے، یہ تو درکنار  
سورتوں کی صرف ترتیب بدل کر پڑھنا، اس کی نسبت تو عبد اللہ بن مسعود فرماتے ہیں  
کیا ایسا کرنے والا ڈرتا نہیں کہ اللہ اس کے قلب کو الٹ دے، نہ کہ آیات کو بالکل  
معکوس کے مہمل بنادینا۔ ۲

# صوفی بے علم

فرمایا: صوفیائے کرام فرماتے ہیں:

”صوفی بے علم مسخرہ شیطان است“۔ وہ جانتا ہی نہیں شیطان اسے اپنی باگ ڈور

پر لگا لیتا ہے، حدیث میں ارشاد ہوا:

المتعبد بغیر فقہ کالحمار فی الطاحون.

”بغیر فقہ کے عابد بننے والا ایسا ہے جیسے چکی میں گدھا“ کہ محنت شاقہ کرے اور

حاصل کچھ نہیں۔ پھر فرمایا بغیر علم کے صوفی کو شیطان کچے دھاگے کی لگام ڈالتا ہے۔

ایک حدیث میں ہے، بعد نماز عصر شیاطین سمندر پر جمع ہوتے ہیں، ابلیس کا تخت

پھٹتا ہے شیاطین کی کارگزاری پیش ہوتی ہے، کوئی کہتا ہے اس نے اتنی شرابیں پلائیں

کوئی کہتا ہے کہ اس نے اتنے زنا کرائے۔ سب کی سنیں، کسی نے کہا اس نے آج فلاں

طالب علم کو پڑھنے سے باز رکھا، یہ سنتے ہی تخت پر سے اچھل پڑا اور اس کو گلے سے لگا لیا

اور کہا اَنْتَ اَنْتَ تو نے کام کیا، تو نے کام کیا، اور شیاطین یہ کیفیت دیکھ کر جل گئے

کہ انہوں نے اتنے بڑے بڑے کام کئے ان کو کچھ نہ کہا اور اس کو اتنی شاباش دی۔

ابلیس بولا تمہیں نہیں معلوم جو کچھ تم نے کیا سب اسی کا صدقہ ہے، اگر علم ہوتا

تو وہ گناہ نہ کرتے۔ ا

بتاؤ وہ کونسی جگہ ہے جہاں سب سے بڑا عابد رہتا ہے مگر وہ عالم نہیں اور وہاں ایک

۲۰ الملتویطہ ص ۳۱-۳۰



عالم بھی رہتا ہو، انہوں نے ایک مقام کا نام لیا، صبح کو قبل طلوع آفتاب شیاطین کو لئے ہوئے اس مقام پر پہنچا اور شیاطین مخفی رہے اور یہ انسان کی شکل بن کر رستہ پر کھڑا ہو گیا، عابد صاحب تہجد کی نماز کے بعد نماز فجر کے واسطے مسجد کی طرف تشریف لائے، رستہ میں ابلیس کھڑا ہی تھا، سلام علیکم، وعلیکم السلام، حضرت! مجھے ایک مسئلہ پوچھنا ہے، عابد صاحب نے فرمایا: جلدی پوچھو مجھے نماز کو جانا ہے۔ اس نے جیب سے ایک چھوٹی شیشی نکال کر پوچھا اللہ تعالیٰ قادر ہے کہ ان سموات وارض کو اس چھوٹی سی شیشی میں داخل کر دے؟ عابد نے سوچا اور کہا کہاں آسمان و زمین اور کہاں یہ چھوٹی سی شیشی؟ بولا بس یہی پوچھنا تھا، تشریف لے جائیے اور شیاطین سے کہا دیکھو میں نے اس کی راہ مار دی، اس کو اللہ کی قدرت پر ہی ایمان نہیں، عبادت کس کام کی؟

طلوع آفتاب کے قریب عالم صاحب جلدی کرتے ہوئے تشریف لائے۔ اس نے کہا السلام علیکم، وعلیکم السلام، مجھے ایک مسئلہ پوچھنا ہے، انہوں نے فرمایا پوچھو جلدی پوچھو، نماز کا وقت کم ہے۔ اس نے وہی سوال کیا، فرمایا: ملعون تو ابلیس معلوم ہوتا ہے، ارے وہ قادر ہے کہ یہ شیشی تو بہت بڑی ہے اس ایک سوئی کے ناکے کے اندر اگر چاہے تو کروڑوں آسمان اور زمین داخل کر دے۔ إن اللہ علی کل شیء قدير۔ عالم کے تشریف لے جانے کے بعد شیاطین سے بولا دیکھا، یہ علم ہی کی برکت ہے۔

## گن کیا اڑانا

کیا فرماتے ہیں علمائے دین کہ گن کیا اڑانا جائز ہے یا نہیں؟ اور اس کی ڈور لوٹنا درست ہے یا نہیں اگر اس کی لوٹی ہوئی ڈور سے کپڑا سلوا کر نماز پڑھے تو اس کی نماز میں کوئی خلل واقع نہ ہوگا؟

الجواب:

گن کیا اڑانا لہو و لعب ہے اور لہونا جائز ہے۔

حدیث میں ہے: کل لہو المسلم حرام الا فی ثلاث.

لوٹنا جہمی ہے مہمی حرام ہے۔ نہی رسول اللہ ﷺ عن النہی۔

”رسول اللہ ﷺ نے لوٹنے سے منع فرمایا“ لوٹی ہوئی ڈور کا مالک اگر معلوم ہو تو فرض ہے اسے دے دی جائے، اگر نہ دی جائے اور بغیر اس کی اجازت کے اس سے کپڑا سیا تو اس کپڑے کا پہننا حرام ہے، اور اسے پہن کر نماز مکروہ تحریمی ہے، جس کا پھیرنا واجب ہے۔ الخ



## فاتحہ، گیارہویں کا طریقہ

فرماتے ہیں :-

”فاتحہ ایصالِ ثواب کا نام ہے، جو پچھ قرآن مجید، درود شریف سے، ہو سکے پڑھ کر ثواب نذر کرے اور ہمارے خاندان کا معمول یہ ہے کہ سات بار درود غوثیہ پھر ایک بار الحمد شریف، و آیۃ الکرسی، پھر سات بار سورہ اخلاص، پھر تین بار درود غوثیہ، درود غوثیہ ہے۔“

اللہم صل علی سیدنا و مولانا محمد معدن الجود و الکریم و علی

آلہ و بارک و سلم .۱

ایک اور موقع پر اسی سوال کے جواب میں فرمایا :-

”مسلمانوں کو دنیا سے جانے کے بعد جو ثواب قرآن مجید کا تنہا کھانے و غیرہ کے ساتھ پہنچاتے ہیں۔ صرف میں اسے فاتحہ کہتے ہیں کہ اس میں سورہ فاتحہ پڑھی جاتی ہے۔ اولیائے کرام کو جو ایصالِ ثواب کرتے ہیں اسے تعظیماً نذر و نیاز کہتے ہیں۔ سورہ فاتحہ و آیۃ الکرسی اور تین بار یا سات بار یا گیارہ بار سورہ اخلاص اول آخر ۳۔ ۳ بار درود شریف پڑھیں، اس کے بعد دونوں ہاتھ اٹھا کر عرض کرے کہ الہی! میرے اس پڑھنے (اور اگر کھانا پیرے وغیرہ بھی ہوں تو ان کا بھی نام شامل کرے اور اس پڑھنے اور ان چیزوں کے دینے پر) جو ثواب مجھے عطا ہوا، اسے میرے عمل کے لائق نہ

دے، اپنے کرم کے لائق عطا فرما اور اسے میری طرف سے فلاں ولی اللہ  
 مثلاً حضور پر نور سیدنا غوث اعظم رضی اللہ تعالیٰ عنہ کی بارگاہ میں نذر پہنچا  
 اور ان کے آبائے کرام اور مشائخ عظام و اولاد و امجاد و مریدین و محبین اور  
 میرے ماں باپ اور فلاں فلاں اور سیدنا آدم علیہ السلام سے روز قیامت  
 تک جتنے مسلمان ہو گزرے ہیں یا موجود ہیں یا قیامت تک ہوں گے سب  
 کو۔“



## سوئم کی فاتحہ کے چنوں کا حکم

سوال :- کیا حکم ہے علمائے اہل سنت کا اس مسئلہ میں کہ چنوں پر جو سوئم کی فاتحہ کے قبل کلمہ طیبہ پڑھا جاتا ہے، ان کے کھانے کو بعض شخص مکروہ جانتے ہیں، اور کہتے ہیں قلب سیاہ ہوتا ہے، آیا یہ صحیح ہے؟ اگر صحیح ہے تو ان کو کیا کرنا چاہیے؟ اسی طرح فاتحہ کے کھانے کو جو عام لوگوں کی ہوتی ہے کہتے ہیں۔ ایک موضع میں ان سوئم کے پڑھے ہوئے چنوں کو مسلمان اپنا اپنا حصہ لیکر مشرک چماروں کو دے دیتے ہیں، وہاں بھی یہی رواج ہمیشہ سے چلا آتا ہے لہذا ان کلمہ طیبہ پڑھے ہوئے چنوں کو مشرک چماروں کو دینا چاہیے یا نہیں؟

### الجواب :-

یہ چیزیں غنی نہ لے فقیر لے اور وہ جو ان کا منتظر رہتا ہے، ان کے ملنے سے خوش ہوتا ہے، اس کا قلب سیاہ ہوتا ہے، مشرک یا چمار کو ان کا دینا گناہ، گناہ، گناہ۔ فقیر لیکر خود کھائے اور غنی لے ہی نہیں اور لے لئے ہوں تو مسلمان فقیر کو دیدے، یہ حکم عام فاتحہ کا ہے، نیاز اولیائے کرام طعام موت نہیں وہ تبرک ہے، فقیر و غنی سب لیں جبکہ مانی ہوئی نذر بطور نذر شرعی نہ ہو، شرعی نذر پھر غیر فقیر کو جائز نہیں۔

## فاتحہ کا طریقہ کوئی ایک ضروری نہیں

سوال :- عمر و اگر فاتحہ کھانے پر اور قبروں پر ہر دو جگہ اول تین بار قل بعد

سورہ فاتحہ بعد سورہ بقرہ کا پہلا رکوع پڑھ کر ثواب حضور پر نور محمد رسول اللہ ﷺ و حضرت غوث پاک قدس سرہ کو ثواب بخشے تو جائز ہے یا نہیں اور زید فرماتے ہیں کہ کھانے پر دوسری طرح سے فاتحہ پڑھنا چاہئے آیا اگر ایک ہی طرح سے فاتحہ عمر و پڑھتا ہے تو درست ہے یا نہیں اور اس کا ثواب بزرگان دین اور اہل قبور کو پہنچتا ہے یا نہیں؟

الجواب :- زید کا قول غلط ہے، فاتحہ ایصالِ ثواب ہے، جس طرح ہو

درست ہے، کھانے پر کوئی دوسرا طریقہ ہو قبر پر اور تعیین کہیں نہیں۔ ہاں ایک بات یہاں واجب الحافظ ہے، سوال میں حضور اقدس ﷺ و حضور سیدنا غوث اعظم رضی اللہ تعالیٰ عنہ کے لئے ثواب بخشا لکھا ہے، یہ لفظ بہت بے جا ہے، غشنا بڑوں کی طرف سے چھوٹوں کو ہوتا ہے، یہاں نذر کرنا کہنا چاہئے یعنی سرکاروں میں ثواب نذر کرے۔



## بزرگوں کے اعراس میں افعالِ شنیعہ

عرض :- حضور! بزرگانِ دین کے اعراس میں جو افعال ناجائز ہوتے ہیں ان سے ان حضرات کو تکلیف ہوتی ہے؟

ارشاد :- بلاشبہ، اور یہی وجہ ہے کہ ان حضرات نے بھی توجہ کم فرمادی ورنہ پہلے جس قدر فیوض ہوتے تھے وہ اب کہاں؟

☆☆☆☆☆☆

## امام ضامن کا پیسہ

عرض :- امام ضامن کا جو پیسہ باندھا جاتا ہے اس کی کوئی اصل ہے؟

ارشاد :- کچھ نہیں۔ ۲

## شادی کے گانے بابے

عرض :- حضور نوشہ کا وقت نکاح سراباند ہننا نیز بابے گانے سے جلوس کے ساتھ نکاح کو جانا شرعاً کیا حکم رکھتا ہے؟

ارشاد :- خالی پھولوں کا سراجائز ہے اور یہ بابے جو شادی میں رائج و معمول ہیں، سب ناجائز و حرام ہیں۔ ۱



## عورتوں کا بغیر محرم کے حج کو جانا

عرض :- حضور! ایک بی بی تنہا حج کرنا چاہتی ہیں اور سفر خرچ قلیل اور خود علیل، اس صورت میں کیا حکم ہے؟

ارشاد :- عورت کو بغیر محرم حج کو جانا جائز نہیں۔ ۲



## تاش و شطرنج

مسئلہ :- کیا فرماتے ہیں علمائے دین اس مسئلہ میں کہ تاش و شطرنج کھیلنا جائز ہے یا نہیں؟

الجواب :- دونوں ناجائز ہیں اور تاش زیادہ گناہ و حرام کہ اس میں تصاویر بھی ہیں :-

ومسألة الشطرنج مبسوطۃ فی الدر وغیرھا من الخطر و الشهادات و الصواب إطلاق المنع كما أوضحه فی رد المحتار. و الله أعلم.

## خیرات کی چیزیں اوپر سے پھینکنا اور لوگوں کا ان کو لوٹنا

کیا فرماتے ہیں علمائے دین اس مسئلہ میں کہ آج کل لوگ خیرات اس قسم کی کرتے ہیں کہ چھتوں اور کوٹھوں پر سے روٹیاں اور ٹکڑے روٹیوں کے اور بسکٹ وغیرہ پھینکتے ہیں اور صد ہا آدمی ان کو لوٹتے ہیں، ایک کے اوپر ایک گرتا ہے بعض کے چوٹ لگ جاتی ہے اور وہ روٹیاں نیچے زمین میں گر کر پاؤں سے روند جاتی ہیں بلکہ بعض اوقات غلیظ تالیوں میں بھی گرتی ہیں اور رزق کی سخت بے ادبی ہوتی ہے اور یہی حال شربت کا ہے کہ اوپر سے آٹھوروں میں وہ لوٹ مچائی جاتی ہے کہ آدھا آٹھورہ بھی شربت کا باقی نہیں رہتا اور تمام شربت گر کر زمین پر بہتا ہے ایسی خیرات اور لنگر جائز ہے یا وجہ رزق کی بے ادبی کے گناہ ہے۔

(الجواب :-)

یہ خیرات تو نہیں شرور و سیئات ہے۔ نہ ارادہ وجہ اللہ کی یہ صورت ہے بلکہ دکھاوے کی اور وہ حرام ہے، اور رزق کی بے ادبی اور شربت کا ضائع کرنا گناہ ہیں۔ ۱۔



## رافضیوں کی مجلس میں جانا، مرثیہ سننا، سیاہ کپڑے وغیرہ پہننا

کیا حکم ہے اہل شریعت کا اس مسئلہ میں کہ رافضیوں کی مجلس میں مسلمانوں کا جانا اور مرثیہ سننا ان کی نیاز کی چیز لینا خصوصاً آٹھویں محرم کو جبکہ ان کے یہاں حاضری ہوتی ہے کھانا جائز ہے یا نہیں؟ محرم میں بعض مسلمان ہرے رنگ کے کپڑے پہنتے ہیں اور سیاہ کپڑوں کی بابت کیا حکم ہے؟

(الجواب :- جانا اور مرثیہ سننا حرام ہے، ان کی نیاز کی چیز نہ لی جائے ان کی نیاز نیاز نہیں، اور وہ غالباً نجاست سے خالی نہیں ہوتی کم از کم ان کے ناپاک قلعتین کا پانی ضرور ہوتا ہے اور وہ حاضری سخت ملعون ہے اور اس میں شرکت موجب لعنت، محرم میں سیاہ اور سبز کپڑے علامت سوگ ہیں اور سوگ حرام ہے خصوصاً سیاہ کہ شعار رافضیانِ لٹام ہے۔ ا)

## عشرہ محرم میں دن کو روٹی نہ پکانا، جھاڑو نہ دینا، شادی بیاہ نہ کرنا

کیا فرماتے ہیں علمائے دین و خلیفہ مرسلین مسائل ذیل میں :-

۱۔ بعض اہل سنت و جماعت عشرہ محرم میں نہ تو دن بھر روٹی پکاتے ہیں اور نہ

جھاڑو دیتے ہیں، کہتے ہیں بعد دفن تعز یہ روٹی پکائی جائے گی۔

۲۔ ان دس دن میں کپڑے نہیں اتارتے۔

۳۔ ماہ محرم میں کوئی شادی بیاہ نہیں کرتے۔

۴۔ ان ایام میں سوائے امام حسن اور امام حسین رضی اللہ تعالیٰ عنہما کے کسی کی نیاز

فاتحہ نہیں دلاتے ہیں، یہ جائز ہے یا ناجائز؟

**الجواب :-**

پہلی تین باتیں سوگ ہیں اور سوگ حرام ہے اور چوتھی بات جہالت ہے، ہر

مہینے میں ہر تاریخ ہر ولی کی نیاز اور ہر مسلمان کی فاتحہ ہو سکتی ہے۔ ۱۔



## خاتونِ جنت کا قیامت میں برہنہ سروبر ہنہ پا آنا

خاتونِ جنت بتول زہراء رضی اللہ تعالیٰ عنہا کی نسبت یہ بیان کرنا کہ روزِ محشر وہ برہنہ سروپا ظاہر ہونگی اور امام حسین و امام حسن رضی اللہ تعالیٰ عنہما کے خون آلودہ اور زہر آلود کپڑے کاندھے پر ڈالے ہوئے اور نبی ﷺ کا دندان مبارک جو جنگِ احد میں شہید کیا گیا تھا، ہاتھ میں لئے ہوئے بارگاہِ الہی میں حاضر ہوں گی اور عرش کا پایہ پکڑ کر ہلائیں گی اور خون کے معاوضہ میں امتِ عاصی کو خشوائیں گی صحیح ہے یا نہیں؟

### الجواب :

یہ سب جھوٹ اور افتراء اور کذب اور گستاخی اور بے ادبی ہے۔ مجمعِ اولین و آخرین میں ان کا برہنہ سر تشریف لانا جن کو برہنہ سر کبھی آفتاب نے بھی نہ دیکھا؟ وہ کہ جب صراط پر گزر فرمائیں گی زیرِ عرش سے مناوی ندا کرے گا: ”اے اہلِ محشر! اپنے سر جھکالو اور اپنی آنکھیں بند کر لو کہ فاطمہ بیٹی محمد ﷺ گزر فرماتی ہیں، پھر وہ نورِ الہی ایک برق کی طرح ستر ہزار حوریں جلو میں لئے ہوئے گزر فرمائے گا۔“

## بچوں کے سر پر اولیاء کے نام کی چوٹی رکھنا

اور اگر وہ مقصود جو بعض جاہل عورتوں میں دستور ہے کہ بچے کے سر پر بعض اولیائے کرام کے نام کی چوٹی رکھتی ہیں اور اس کی کچھ میعاد مقرر کرتی ہیں، اس میعاد تک کتنے ہی بار بچے کا سر منڈے وہ چوٹی برقرار رکھتی ہیں، پھر میعاد گزار کر مزار پر لے جا کر وہ بال اتارتی ہیں تو یہ ضرور محض بے اصل و بدعت ہے۔



## داستان امیر حمزہ اور عمر و عیار

کیا فرماتے ہیں علمائے دین اس مسئلہ میں کہ داستان امیر حمزہ میں جو عمر و عیار کا ذکر ہے یہ عمر و کون ہیں اور ان کی نسبت اس لفظ کا اطلاق کیسا ہے؟

### الجواب :-

سیدنا عمرو بن عمر ضمری رضی اللہ تعالیٰ عنہ اجلہ صحابہ کرام رضوان اللہ علیہم اجمعین سے ہیں۔ فیضی بے فیض نے جب داستان حضرت امیر حمزہ رضی اللہ تعالیٰ عنہ گھڑی، اس میں جہاں صدہا کارناشاستہ و اطوار ناباستہ مثلاً مہر نگار، دختر نوشیرواں پر فریفتہ ہو کر راتوں کو اس کے محل پر کند ڈال جانا اور معاذ اللہ صحبتیں گرم رکھنا، عم مکرم حضور پر نور سید عالم ﷺ اسد اللہ و اسد رسولہ سیدنا حمزہ بن عبد المطلب رضی اللہ تعالیٰ عنہ کی نسبت کے یوہیں ہزار ہا شہد پن اور مسخرگی کے بہودہ جتن ان صحابی جلیل رضی اللہ تعالیٰ عنہ کی جانب منسوب کر دیئے، اور انہیں معاذ اللہ عیار زود و طرار کے لقب و کیر بہ حیلہ داستان جاہل بچارے تبرائی بنائے، یہ اس مردک کی ناپاک بے باکی اور بے باک نپاکی اور خدا اور سول پر سخت جرأت تھی، مسلمانوں کو ان شیطانی قصوں خصوصاً ان ناپاک لفظوں سے احتراز لازم ہے۔

## بعد وصال

### خواب میں کسی بزرگ کی تعلیم کا معیار

کیا فرماتے ہیں علمائے دین اس مسئلہ میں کہ جو بزرگ عالم حیات میں اپنے معتقدوں کو تعلیم دیتے ہیں، اگر بعد وصال کے بھی خواب میں تعلیم کریں تو اس پر یعنی خواب کی باتوں پر شرع کی رو سے چلنا کیسا ہے؟

(الجواب :- اچھے خواب پر عمل خوب ہے، اور اچھا وہ کہ موافق شرع ہو۔ ۱

☆☆☆☆☆☆☆☆☆☆

### حضرت علی مرتضیٰ کا لال کافر کو مارنے کا واقعہ

کیا فرماتے ہیں علمائے دین کہ مولیٰ علی رضی اللہ تعالیٰ عنہ نے لال کافر کو مارا اور وہ بھاگا اور ہنوز زندہ ہے، آیا اس کی خبر حدیث سے ہے اور کب تک زندہ رہے گا اور پھر ایمان لائے گا یا نہیں؟

(الجواب :- یہ بے اصل ہے۔ ۲

۱۔ ۲ : احکام شریعت : دوم : ۹۲



## مختلف درختوں اور طاقتوں میں شہید مردوں کا تصور ان کی فاتحہ اور ان سے مرادیں مانگنا

مسئلہ :- کیا فرماتے ہیں علمائے اہل سنت اس صورت میں کہ بعض لوگ کہتے ہیں کہ فلاں درخت پر شہید مرد ہیں اور فلاں طاقت میں شہید مرد رہتے ہیں، اور اس درخت اور اس طاقت کے پاس جا کر ہر جمعرات کو فاتحہ شیرینی اور چاول وغیرہ پر دلاتے ہیں، ہار لٹکاتے ہیں، لوبان سلگاتے ہیں، مرادیں مانگتے ہیں اور ایسا دستور اس شہر میں بہت جگہ واقع ہے، کیا شہید مرد ان درختوں اور طاقتوں میں رہتے ہیں اور یہ اشخاص حق پر ہیں یا باطل پر؟

### الجواب :-


یہ سب واہیات و خرافات اور جاہلانہ حماقات و بطالات ہیں ان کا ازالہ لازم۔  
ما أنزل الله بها من سلطان ولا حول ولا قوة إلا بالله العلي العظيم۔

## قبر کے سرہانے اجرت پر تلاوت کرنا

کیا فرماتے ہیں علمائے دین اس مسئلہ میں کہ بعض لوگ بعد دفن کر دینے میت کے حافظ قرآن کو اس کی قبر پر واسطے تلاوت سوم تک یا کچھ کم و بیش بٹھاتے ہیں اور حافظ اپنی اجرت لیتے ہیں پس اس طرح کی اجرت دیکر قبروں پر پڑھوانا چاہیے یا نہیں؟

(الجمول) :- تلاوت قرآن عظیم پر اجرت لینا دینا حرام ہے اور حرام پر

استحقاق عذاب ہے نہ کہ ثواب۔ اس کا طریقہ یہ ہے کہ حافظ کو اتنے دنوں کے لئے معین دامتوں پر کام کاج کے لئے نوکر رکھ لیں اور پھر اس سے کہیں ایک کام یہ کرو کہ اتنی دیر قبر پر پڑھ آیا کرو، یہ جائز ہے۔



## افیون کی تجارت

علمائے اسلام و مفتیان اس مسئلہ میں کیا فرماتے ہیں کہ افیون کی تجارت اور اس کی دکان کرنا شرعاً جائز ہے یا نہیں؟

(الجمول) :-

افیون کی تجارت دوا کے لئے جائز ہے اور افیونی کے ہاتھ پھمانا جائز ہے لأن

المعصية تقوم بعينه و كل ما كان كذلك كره بيعه كما في تنوير الأبصار ۲

۱: احکام شریعت : اول : ۶۳ ۲: احکام شریعت : دوم : ۱۰۹



## محفل میلاد میں قیام کا حقیقی سبب

سوال :- کیا فرماتے ہیں علمائے دین اس مسئلہ میں کہ زید کتنا ہے قیام میلاد شریف اگر مطلقاً ذکر خیر کی وجہ سے کیا جاتا ہے تو اول وقت سے کیوں نہیں کیا جاتا؟ اس لئے کہ اول سے ذکر خیر ہی ہوتا ہے اور اگر اس خیال سے کیا جاتا ہے کہ حضور ﷺ رونق افروز ہوتے ہیں تو کیا حضور ﷺ اول وقت سے رونق افروز ہوتے؟ اگر ہوتے ہیں تو ابتدائے مجلس مبارک قیام ہی سے کیوں نہیں ہوتا اور اگر نہیں کیا تو فظہر فولد ﷺ ہی کے وقت جلوہ افروز ہوتے اور تا قیام تشریف فرما رہتے اور فوراً لوگوں کے بیٹھتے ہی تشریف لے جاتے ہیں تو اس سے معلوم ہوتا ہے کہ حضور ﷺ کا آنا لوگوں کے قیام و نیز میلاد خواں کے فظہر فولد کہنے پر موقوف ہے، کیا زید کا یہ کہنا لغو ہے یا نہیں؟ اور اس کا کافی جواب کیا ہے؟

الجواب :- زید کی یہ سب حماقتیں جہالتیں سفاہتیں ہیں، مہمل و لایعنی

شقوق اپنی طرف سے ایجاد کئے اور جو وجہ حقیقی ہے اس کی طرف اسے ہدایت نہ ہوئی، تعظیم ذکر اقدس مثل تعظیم ذات انور ہے (ﷺ) تعظیم ذات باختلاف حالات مختلف ہوتی ہے معظم کے قدوم کے وقت قیام کیا جاتا ہے اور اس کے حضور کے وقت باادب اس کے سامنے بیٹھنا تعظیم ہے ذکر شریف میں بھی ذکر قدوم کی تعظیم قیام سے ہے، اور باقی وقت کی تعظیم باادب قعود ہے۔ (احکام شریعت: دوم: ۹۶)

۱: یار رہے کہ اس سے مقصود روح کائنات ﷺ کی روحانیت مقدسہ اور تورانیت منورہ کی ہر جگہ موجودگی سے انکار ہرگز نہیں ہے، وہ مسئلہ اپنی جگہ برحق ثابت اور علمائے اہل سنت بالخصوص فاضل بریلوی کے نزدیک مسئلہ ہے، اس سے صرف اس جاہلانہ نظریے کی تغلیط مقصود ہے کہ قیام شاید اسی لئے کیا جاتا ہے کہ حضور انور کی اس وقت تشریف آوری ہوتی ہے۔ (فاروق (الذاری))

## روز قیامت

### ہر مسلمان کی قبر براق بھجوانے کی روایت

**سوال :-** کیا فرماتے ہیں علمائے دین اس مسئلہ میں کہ حضور سرورِ عالم ﷺ

نے شبِ معراج براق پر سوار ہوتے وقت اللہ تعالیٰ سے وعدہ لیا ہے کہ روزِ قیامت جبکہ سب لوگ اپنی اپنی قبروں سے اٹھیں گے ہر ایک مسلمان کی قبر پر اسی طرح ایک ایک براق بھجوں گا جیسا کہ آج آپ کے واسطے بھجا گیا ہے۔

**الجواب :-**

بے اصل ہے۔ واللہ تعالیٰ اعلم۔



کبوتر اڑانا، پالنا، مرغ بازی، بٹیر بازی،  
کن کیا بازی کرنا، اور ایسے لوگوں کا حکم

**سوال :-** کیا فرماتے ہیں علمائے دین اس مسئلہ میں کہ کبوتر اڑانا اور پالنا اور

مرغ بازی، بٹیر بازی، کن کیا بازی، اور فروخت کرنا کنکلیا اور ڈور اور مانجھا جائز ہے یا  
ناجائز؟ اور ان لوگوں سے سلام علیک کرنا اور سلام کا جواب دینا واجب ہے یا نہیں؟

**الجواب :-**

کبوتر پالنا جائز ہے جبکہ دوسروں کے کبوتر نہ پکڑے اور کبوتر اڑانا کہ گھنٹوں انہیں  
اترنے نہیں دیتے، حرام ہے اور مرغ یا بٹیر کا لڑانا حرام ہے، ان لوگوں سے ابتداء سلام  
نہ کی جائے، جواب دے سکتے ہیں، واجب نہیں، کنکلیا اڑانے میں وقت و مال کا ضائع کرنا  
ہوتا ہے یہ بھی گناہ ہے اور گناہ کے آلات کنکلیا ڈور پھنا بھی منع ہے اصرار کریں تو ان  
سے بھی ابتداء بہ سلام نہ کی جائے۔ ا

## سچے مجذوب کی پہچان

عرض: حضور! سچے مجذوب کی کیا پہچان ہے؟

ارشاد: سچے مجذوب کی پہچان یہ ہے کہ شریعتِ مطہرہ کا کبھی مقابلہ نہ کرے گا۔ حضرت سیدی موسیٰ سہاگ رحمۃ اللہ تعالیٰ علیہ مشہور مجاذیب سے تھے، احمد آباد میں مزار شریف ہے، میں زیارت سے مشرف ہوا ہوں، زنانہ وضع رکھتے تھے، ایک بار قحط شدید پڑا، بادشاہ و قاضی و اکابر جمع ہو کر حضرت کے پاس دعا کے لئے گئے، انکار فرماتے رہے کہ میں کیا دعا کے قابل ہوں۔ جب لوگوں کی آہ و زاری حد سے گزری، ایک پتھر اٹھایا اور دوسرے ہاتھ کی چوڑیوں کی طرف لائے اور آسمان کی طرف منہ اٹھا کر فرمایا: مینہ بھیجے یا اپنا سہاگ لیجئے!

یہ کہا تھا کہ گھٹائیں پہاڑ کی طرح اٹھیں اور جل تھل بھر دیئے۔

ایک دن بازار میں جارہے تھے، ادھر سے قاضی شہر کہ جامع مسجد کو جاتے تھے، نے انہیں دیکھ کر امر بالمعروف کیا کہ یہ وضع مردوں کو حرام ہے، مردانہ لباس پہنئے اور نماز کو چلئے، اس پر انکار و مقابلہ نہ کیا، چوڑیاں اور زیور اور زنانہ لباس اتار اور مسجد کو ساتھ ہو لئے، خطبہ سنا جب جماعت قائم ہوئی اور تکبیر تحریمہ کہی اللہ اکبر سنتے ہی ان کی حالت بدلی۔

فرمایا: اللہ اکبر! میرا خاوند جی لا یموت ہے کہ کبھی نہ مرے گا اور یہ مجھے بیوہ کیے دیتے ہیں۔ اتنا کہا تھا کہ سر سے پاؤں تک وہی سرخ لباس تھا اور وہی چوڑیاں، اندھی تقلید کے طور پر ان کے مزار کے بعض مجاوروں کو دیکھا کہ اب تک بالیاں کڑے جوش پہنتے ہیں، یہ گمراہی ہے، صوفی صاحب تحقیق اور ان کا مقلد زندیق۔



## سچے وجد کی پہچان

عرض :- سچے وجد کی پہچان کیا ہے ؟

ارشاد :- یہ کہ فرائض و واجبات میں مغل نہ ہو، حضرت سید ابوالحسن احمد نوری پر وجد طاری ہوا تین شبانہ روز گزر گئے، حضرت سید الطائفہ جنید بغدادی رضی اللہ تعالیٰ عنہ کے ہم عصر تھے، کسی نے حضرت سید الطائفہ جنید بغدادی رضی اللہ تعالیٰ عنہ سے یہ حالت عرض کی، فرمایا نماز کا کیا حال ہے ؟ عرض کی نمازوں کے وقت ہوشیار ہو جاتے ہیں اور پھر وہی کیفیت طاری ہو جاتی ہے، فرمایا : الحمد للہ ان کا وجد سچا ہے۔ اس کے بعد فرمایا : عقل تک نماز باقی ہے، کسی وقت میں معاف نہیں۔ رمضان شریف کے روزے حالت سفر میں یا مرض میں کہ روزہ رکھنے کی طاقت نہیں، اجازت ہے کہ قضاء کرے، اسی طرح زکوٰۃ صاحب نصاب پر اور حج صاحب استطاعت پر فرض ہے لیکن نماز سب پر بہر حال فرض ہے، یہاں تک کہ کسی حاملہ عورت کے نصف چہ پیدا ہو لیا ہے اور نماز کا وقت آگیا تو ابھی نساء نہیں ہے۔ حکم ہے کہ گڑھا کھودے یا دیگ پر بیٹھے اور اس طرح نماز پڑھے کہ چپے کے تکلیف نہ ہو یا ہمارے، کھڑے ہونے کی طاقت نہیں، تو جتنی دیر ممکن ہو قیام فرض ہے اگرچہ اسی قدر کہ تکبیر تحریمہ کھڑے ہو کر کہ لے اور بیٹھ جائے، اگر بیٹھ بھی نہ سکے تو لیٹے لیٹے اشاروں سے پڑھے، حضور ﷺ نماز کی کثرت فرماتے یہاں تک کہ پائے مبارک سوج جاتے۔ صحابہ کرام عرض کرتے حضور ! اس قدر تکلیف کرتے ہیں ؟ مولا تعالیٰ نے حضور کو ہر طرح کی معافی عطا فرمائی ہے۔ فرماتے : أفلا اکون عبدا شکورا ”تو کیا میں کامل شکر گزار بندہ نہ بنوں ؟“ یہاں تک کہ رب عزوجل نے خود ہی بجمالِ محبت ارشاد فرمایا : ﴿طه ما أنزلنا عليك القرآن لتشقى﴾ ”اے چودھویں رات کے چاند ! ہم نے تم پر قرآن اس لئے نہ اتارا کہ تم مشقت میں پڑو،“ غرض نماز مرتے وقت تک معاف نہیں، رب عزوجل فرماتا ہے ﴿واعبد ربك حتى يأتيك اليقين﴾ (الفرط : دوم : ۱۰۹)

## اعراس میں

جب تک مزامیر ہوں شامل نہ ہونا چاہیے

عرض :- حضور بزرگانِ دین کے اعراس پر مزامیر ہوتے ہیں جب تک مزامیر ہوں اس وقت تک نہ جائے، اور مزامیر کے بعد قل میں شریک ہونے کے واسطے جاسکتا ہے یا نہیں؟

ارشاد :- جاسکتا ہے، امیر المؤمنین عثمان غنی رضی اللہ تعالیٰ عنہ کے زمانہ میں جب بلوایوں نے بلوہ کیا، تمام مدینہ منورہ میں ان کا شور تھا، امیر المؤمنین کے مکان کو گھیرے ہوئے تھے، نماز بھی وہی پڑھاتے تھے، سوال ہوا کہ ان کے پیچھے نماز پڑھی جائے یا نہیں؟ ارشاد فرمایا کہ وہ لوگ جب برائی کریں تو ان سے علیحدہ رہو اور جب بھلائی کریں تو ان کے شریک ہو۔ ا

## اگر صاحبِ سجادہ بد مذہب ہو

عرض :- حضور اگر صاحبِ سجادہ بد مذہب ہو۔

ارشاد :- اگر صاحبِ سجادہ کے پاس جانا چاہتے ہیں تو نہ جائیے اور صاحبِ مزار کی خدمت میں حاضر ہونا چاہتے ہیں تو جائیے۔



# نعرہ یار سول اللہ، یا علی مشکل کشا

## یا ولی اللہ کی حقیقت

سوال :- کیا فرماتے ہیں علمائے دین اس مسئلہ میں کہ کہنا یار سول اللہ، یا ولی اللہ کا جائز ہے یا نہیں؟ اور مدد چاہنا پیغمبران اور ولی اللہ سے اور حضرت علی کرم اللہ وجہہ الکریم کو یا مشکل کشا علی وقت مصیبت کے کہنا جائز ہے یا نہیں؟

الجواب :- جائز ہے جبکہ انہیں بندہ خدا اور اس کی بارگاہ میں وسیلہ جانے اور انہیں باذن الہی ﴿و المدبرات امرا﴾ سے مانے اور اعتقاد کرے کہ بے حکم خدا ذرہ نہیں ہل سکتا اور اللہ عز و جل کے دیئے بغیر کوئی ایک حہ نہیں دے سکتا ایک حرف نہیں سن سکتا، پلک نہیں ہلا سکتا اور بیشک سب مسلمانوں کا یہی اعتقاد ہے، اس کے خلاف کا ان پر گمان محض بدگمانی و حرام ہے اور ایسے سچے اعتقاد کے ساتھ نہ اکر نابلاشبہ جائز ہے۔ جامع ترمذی شریف وغیرہ کی حدیث میں ہے خود سید عالم علیہ السلام نے ایک ناپینا کو یہ دعا تلقین فرمائی کہ نماز کے بعد یوں کہے :

یا محمد انی اتوجه بک الی ربی فی حاجتی ہذہ لیقضی لی۔

”یار سول اللہ! میں حضور کے وسیلے سے اپنے رب کی طرف اپنی حاجت میں منہ کرتا ہوں تاکہ میری یہ حاجت پوری ہو“، اور بعض روایات میں ہے لتقضی لی یا رسول اللہ! تاکہ حضور میری یہ حاجت پوری فرما دیں۔ ان ناپینا نے بعد نماز یہ دعا کی فوراً آنکھیں کھل گئیں۔

طبرانی وغیرہ کی حدیث میں ہے حضرت عثمان غنی رضی اللہ تعالیٰ عنہ کی خلافت میں حضرت عثمان بن حنیف صحابی رضی اللہ تعالیٰ عنہ نے یہ دعا ایک صحابی یا تابعی کو بتائی، انہوں نے بعد نماز یونہی ندا کی کہ یا رسول اللہ! میں حضور کے وسیلے سے اس حاجت میں اللہ تعالیٰ کی طرف توجہ کرتا ہوں، ان کی حاجت بھی پوری ہوئی۔  
 علماء ہمیشہ اسے قضائے حاجت کے لئے لکھتے آئے۔ نیز حدیث میں ہے :

إذا أراد عوناً فلينادِ أعينوني يا عباد الله!

”جب استعانت کرنا اور مدد لینا چاہے تو یوں پکارے میری مدد کرو اے اللہ کے بندو!“

فتاویٰ خیر یہ میں ہے :

قولهم يا شيخ عبد القادر نداء فما الموجب لحرمة.

”یا شیخ عبد القادر کہنا نداء ہے۔ اس کی حرمت کا سبب کیا ہے؟“



## مرد کو سونا، چاندی، پیتل، کانسہ وغیرہ کی انگوٹھی، بٹن یا گھڑی پہننا

کیا فرماتے ہیں علمائے دین اس مسئلہ میں کہ سونے چاندی پیتل کانسہ وغیرہ کی انگوٹھی یا بٹن یا گھڑی کی زنجیر مرد کو پہننا جائز ہے یا نہیں؟

**الجواب :-**

چاندی کی انگوٹھی ایک نگ کی ساڑھے چار ماشہ سے کم وزن کی مرد کو پہننا جائز ہے اور دو انگوٹھیاں یا کئی نگ کی ایک انگوٹھی یا ساڑھے چار ماشہ خواہ زائد چاندی کی اور سونے کانسے پیتل لوہے تانبے کی، مطلقاً ناجائز ہیں، گھڑی کی زنجیر سونے کی مرد کو حرام اور دھاتوں کی ممنوع ہے اور جو چیزیں ممنوع کی گئی ہیں ان کو پہن کر نماز اور اماجت مکروہ تحریمی ہیں۔۱

## سونے چاندی کی گھڑیاں رکھنا یا سیم وزر کے چراغ میں بغرض اعمالِ فتنہ روشن کرنا

سوال :- کیا فرماتے ہیں علمائے دین اس مسئلہ میں کہ چاندی سونے کی گھڑیاں رکھنا یا سیم وزر کے چراغ میں بغرض اعمالِ فتنہ روشن کرنا جس سے روشنی لینا کہ مقصود متعارف چراغ ہی مراد نہیں ہو تا بلکہ قوتِ عمل و سرعت اثر تہیہ مؤکلات مقصود ہوتی ہے جائز ہے یا نہیں؟

(الجواب :-

دونوں ممنوع ہیں علامہ سید احمد طحطاوی حاشیہ در مختار میں فرماتے ہیں :-  
قال العلامة ألوانی المنہی عنه استعمال الذهب و الفضة إذا الأصل في هذا الباب قوله عليه السلام: هذان حرامان على أمتي حل لأنائهم.  
و لما بین أن المراد عن قوله حل لأنائهم ما يكون حلیا لهن بقي ما عداہ  
على حرمة سواء استعمل بالذات أو بالواسطة اه، أقره العلامة نوع و أیدہ  
بإطلاق الحديث الوارد في هذا الباب أه أبو السعود و منه تعلم حرمة استعمال  
ظروف فناجين القهوة، و الساعات من الذهب و الفضة اه.  
علامہ شامی رد المحتار میں ان تصریحاتِ علامہ طحطاوی کو ذکر کے فرماتے ہیں ”و  
هو ظاهر“ اسی میں ہے :-

الذی کله فضة یحرمه استعماله بأي وجه کان، کما قدمنا، و بلامس  
بالجدرله أحرّم إیقاد العود فی مجمرة الفضة، و مثله بالأولی ظروف فنجان



القهوة، والساعة، وقدرة التبنك التي يوضع فيها الماء، وإن كان لا يمسها بيده،  
و لا يضمه لأنه استعمال فيما صنعت له.

اور یہ عذر کہ چراغ استصباح یعنی روشنی لینے کے لئے ہوتا ہے اور یہاں اس نیت سے مستعمل نہیں تو جواز چاہیے۔ لما فی در المختار أن هذا إذا استعملت ابتداء فیما صنعت له بحسب متعارف الناس و إلا کراهة مقبول ہے کہ اولاً عند التحقیق مطلق استعمال ممنوع ہے اگرچہ خلاف متعارف ہو لإطلاق الحدیث و الأدلة کما مر کثور اپانی پینے کے لئے بنتا ہے اور رکابی کھانا کھانے کو، پھر کوئی نہ کہے گا کہ چاندی سونے کے کثورے میں پانی پینا یا اس کی رکابی میں کھانا کھانا جائز ہے۔

علامہ ابن عابدین شامی فرماتے ہیں :-

ما ذكره في الدر من إناطة الحرمة بالاستعمال فيما صنعت له عرفا فيه نظر، فإنه يقتضي أنه لو شرب أو اغتسل بآنية الدين أو الطعام أنه لا يحرم مع ذلك استعمال بلاشبهة داخل تحت إطلاق المتون والأدلة الواردة في ذلك الخ.

ثانياً: استصباح چراغ خانہ سے مقصود ہوتا ہے، یہ چراغ اس غرض کے لئے بنتا ہی نہیں اور جس غرض کے لئے بنتا ہے اس میں استعمال قطعاً متحقق، تو استعمال فیما وضع له موجود ہے اور حکم تحریم سے مضر مقصود، ہاں اگر سونے کا طلع یا چاندی کی قلعی کر لیں تو کچھ حرج نہیں۔

علامہ عینی فرماتے ہیں :-

أما التمرية الذي لا يخلص فلا بأس به بالإجماع لأنه ستهلك فلا عبرة

ببقائه لو نا. والله أعلم. ا

میت کے روز عورتوں کا جمع ہونا اور شادی کی طرح کئی کئی دن ان کا وہاں ٹھہرنا اور کھانے پینے پان چھالیہ کا اہل میت پر بار ڈالنا

مسئلہ :- کیا فرماتے ہیں علمائے دین اس مسئلہ میں کہ اکثر بلاد ہند میں یہ رسم ہے کہ میت کے روز وفات سے اس کے اعزہ و اقارب و احباب کی عورات اس کے یہاں جمع ہوتی ہیں اس اہتمام کے ساتھ جو شادی میں کیا جاتا ہے، پھر کچھ دوسرے دن اکثر تیسرے دن واپس آتی ہیں، بعض چالیسویں تک بیٹھتی ہیں، اس مدت اقامت میں عورات کے کھانے پینے، پان چھالیاں کا اہتمام اہل میت کرتے ہیں جس کے باعث ایک صرف کثیر کے زیر بار ہوتے ہیں، اگر اس وقت ان کا ہاتھ خالی ہو تو قرض لیتے ہیں، یوں نہ ملے تو سودی نکلاتے ہیں، اگر نہ کریں تو مطعون و بد نام ہوتے ہیں، یہ شرعاً جائز ہے یا کیا؟ بینوا توجروا۔

## الجواب :-

سبحان اللہ! اے مسلمان یہ پوچھتا ہے یا کیا یوں پوچھ کہ یہ ناپاک رسم کتنے فتنہ اور شدید گناہوں، سخت و شنیع خرابیوں پر مشتمل ہے، اولاً یہ دعوت خود ناجائز و بدعت شنیعہ و قبیحہ ہے، امام احمد اپنی مسند اور ابن ماجہ سنن میں بہ سند صحیح حضرت جریر بن عبد اللہ جلی رضی اللہ تعالیٰ عنہ سے راوی :-

کنا نعد الاجتماع إلى أهل الميت وضع الطعام من النياحة.

”ہم گروہ صحابہ اہل میت کے یہاں جمع ہونے اور ان کے کھانا تیار کرانے

کو مردے کی نیاحت سے شمار کرتے تھے۔“

جس کی حرمت پر متعدد حدیثیں ناطق۔ امام محقق علی الاطلاق فتح القدیر شرح

ہدایہ میں فرماتے ہیں :-



يكره اتخاذ الضيافة من الطعام من أهل الميت لأنه شرع في السرور،

لا في السرور، و هي بدعة مستقبحة.

”اہل میت کی طرف سے کھانے کی ضیافت تیار کرنا منع ہے کہ شرع نے

ضیافت خوشی میں رکھی ہے نہ کہ غمی میں اور یہ بدعت شنیعہ ہے۔“

اسی طرح علامہ شربلانی نے مراقی الفلاح میں فرمایا :-

يكره الضيافة من أهل الميت لأنها شرعت في السرور، لا في

السرور، و هي بدعة مستقبحة.

فتاویٰ خلاصہ، فتاویٰ سراجیہ، فتاویٰ ظہیریہ، فتاویٰ تاتارخانیہ اور ظہیریہ سے

خزانۃ المفتن کتاب الکراہیہ اور تاتارخانیہ سے فتاویٰ ہندیہ میں بالفاظ متقاربہ ہے :-

و اللفظ للسراجیة: لا یباح اتخاذ الضیافة عند ثلاثة أيام في

المصیبة اه۔ زاد في الخلاصة لأن الضیافة يتخذ عند السرور.

”غمی میں یہ تیسرے دن کی دعوت جائز نہیں کہ دعوت تو خوشی میں ہوتی ہے“

فتاویٰ امام قاضی خان کتاب الحظر والاباحہ میں ہے :-

يكره اتخاذ الضيافة في أيام المصیبة لأنها أيام تأسف فلا يليق

بها ما يكون للسرور.

”غمی میں ضیافت ممنوع ہے کہ یہ افسوس کے دن ہیں تو جو خوشی میں ہوتا

ہے ان کے لائق نہیں۔“

تبیین الحقائق امام زیلعی میں ہے :-

لابأس لجلوس المصیبة إلى ثلاث من غير ارتكاب محظور من

فرش البسط و الأطعمة من أهل الميت.

”مصیبت کے لئے تین دن بیٹھنے میں کوئی مضائقہ نہیں جبکہ کسی امر ممنوع کا

ارتکاب نہ کیا جائے جیسے مکلف فرش چھانے اور میت والوں کی طرف سے کھانے۔“

امام بزاز کی وجیز میں فرماتے ہیں :-

يكره اتخاذ الطعام في اليوم الأول و الثالث و بعد الأسبوع.

”یعنی میت کے پہلے یا تیسرے دن یا ہفتہ کے بعد جو کھانے تیار کرائے جاتے ہیں، سب مکروہ و ممنوع ہیں۔“  
علامہ شامی رد المحتار میں فرماتے ہیں :-

أطال ذلك في المعراج و قال هذه الأفعال كلها للسمعة و الرياء، فيحترز عنها.

”یعنی معراج الدرایہ شرح ہدایہ نے اس مسئلہ میں بہت کلام طویل کیا اور فرمایا کہ یہ سب ناموری اور دکھاوے کے کام ہیں، ان سے احتراز کیا جائے۔“  
جامع الرموز آخر الکراہۃ میں ہے :-

یکرہ الجلوس لمصیبة ثلاثة أيام أوائل فی المسجد، و یکرہ

اتخاذ الضیافة فی هذه الأيام و کذا کلها کما فی خیرۃ الفتاویٰ.

”یعنی تین دن یا کم تعزیت لینے کے لئے مسجد میں بیٹھنا منع ہے اور ان دنوں میں ضیافت بھی ممنوع اور اس کا کھانا بھی منع جیسا کہ خیرۃ الفتاویٰ میں تصریح کی۔“  
کشف الغطاء میں ہے :-

”ضیافت نمودن اہل میت و اہل تعزیت راو مختن طعام برائے آنها مکروہ است با اتفاق روایات چہ ایثاں را بہ سبب اشتغال بہ مصیبت استعداد و تہیہ آں دشوار است۔“  
اسی میں ہے :-

”پس آنچہ متعارف شدہ از مختن اہل مصیبت طعام را در سوم و قسمت نمودن آں میان اہل تعزیت و اقران غیر مباح و نا مشروع است و تصریح کردہ ہذاں در خزانہ چہ شترعیست ضیافت نزد سرورست نہ نزد شرور۔“

ثانیاً :- غالباً ورثہ میں کوئی یتیم یا اور نابالغ چہ ہوتا ہے یا بعض ورثاء موجود نہیں ہوتے، نہ ان سے اس کا اذن لیا جاتا ہے چہ تو یہ امر سخت حرام شدید پر متضمن ہوتا ہے۔ اللہ عز و جل فرماتا ہے : ﴿إِنَّ الَّذِينَ يَأْكُلُونَ أَمْوَالَ الْيَتْمَىٰ ظِلْمًا إِنَّمَا يَأْكُلُونَ فِي بُطُونِهِمْ نَارًا وَ سَيَصْلُونَ سَعِيرًا﴾

مال غیر میں بے اذن تصرف کرنا خود ناکارز ہے۔



قال الله تعالى: ﴿لَا تَأْكُلُوا أَمْوَالَكُمْ بَيْنَكُمْ بِالْبَاطِلِ﴾

خصوصاً نابالغ کا مال ضائع کرنا جس کا اختیار نہ خود اسے، نہ اس کے باپ، نہ اس کے وصی کو لأن الولاية للنظر لا للضرر علی الخصوص، اگر ان میں کوئی یتیم ہوا تو آفت سخت تر ہے۔ والعیاذ باللہ الخ

ثالثاً: یہ عورتیں کہ جمع ہوتی ہیں افعال منکرہ کرتی ہیں مثلاً چلا کر رونا، پیٹنا، بناوٹ سے منہ ڈھانکنا، الی غیر ذلک۔ اور یہ سب نیاحت ہے اور نیاحت حرام ہے، ایسے مجمع کے لئے میت کے عزیزوں دوستوں کو بھی جائز نہیں کہ کھانا بھیجیں کہ گناہ کی امداد ہوگی: قال الله تعالى ﴿وَلَا تَعَاوَنُوا عَلَى الْإِثْمِ وَالْعُدْوَانِ﴾ نہ کہ اہل میت کا اہتمام طعام کرنا کہ سرے سے ناجائز ہے تو اس مجمع ناجائز کے لئے ناجائز تر ہوگا۔ رابعاً: اکثر لوگوں کو اس رسم شنیع کے باعث اپنی طاقت سے زیادہ تکلیف کرنی پڑتی ہے یہاں تک کہ میت والے بچارے اپنے غم کو بھول کر اس آفت میں مبتلا ہوتے ہیں کہ اس میلہ کے لئے کھانا پان چھالیاں کہاں سے لائیں اور بار بار ضرورت قرض لینے کی پڑتی ہے، ایسا تکلف شرع کو کسی امر مباح کے لئے بھی زہار پسند نہیں نہ کہ ایک رسم ممنوع کیلئے، پھر اس کے باعث جو دقتیں پڑتی ہیں خود ظاہر ہیں، اگر قرض سودی ملا تو حرام خالص ہو گیا اور معاذ اللہ لعنت الہی سے پورا حصہ ملا، اللہ عزوجل مسلمانوں کو توفیق بخشے کہ قطعاً ایسی رسوم شنیعہ جن سے ان کے دین و دنیا کا ضرر ہے ترک کر دیں اور طعن یہودہ کا لحاظ نہ کریں الخ۔ (احکام شریعت: سوم ۱۹۱ تا ۱۹۳)

اگرچہ صرف ایک دن یعنی پہلے ہی روز عزیزوں ہمسایوں کو مسنون ہے کہ اہل میت کے لئے اتنا کھانا پکوا کر بھیجیں جسے وہ دو وقت کھا سکیں اور باصرار انہیں کھلائیں مگر یہ کھانا صرف اہل میت ہی کے قابل ہونا سنت ہے اس میلے کے لئے بھیجنے کا ہرگز حکم نہیں اور ان کے لئے بھی فقط روز اول کا حکم ہے آگے نہیں، کشف الغطاء میں ہے: مستحب است خویشاں و ہمسایہ ہائے میت را کہ اطعام کنند طعام را برائے اہل وے کہ سیر کند ایشان را ایک شبانہ روز الحاح کنند تا خورند و در خوردن غیر اہل میت ایس طعام را مشہور آن ست کہ مکروہ است۔ (احکام شریعت: سوم: ۱۹۳)

## فرضی مزارات بنانا، انہیں اپنے کشف کا نتیجہ قرار دینا اور ان پر عرس کرنا

سوال :- کیا فرماتے ہیں علمائے دین و مفتیان شرع متین اس مسئلہ میں کہ مثلاً زید نے ایک قبر فرضی اور مصنوعی جس کا پہلے سے کوئی وجود نہ تھا بنوا کر یہ بات مشہور کی کہ اس قبر میں امروہہ کے زین العابدین تشریف لائے ہیں۔ مجھ کو خواب میں بھارت ہوئی ہے۔ ایسی روایات کاذبہ سے اس قبر کی عظمت لوگوں کے سامنے بیان کر کے قبر پرستی کی طرف بلانے لگا۔ حتیٰ کہ اس میں اس کو کامیابی ہونے لگی اور بہت سی مخلوق اس طرف متوجہ ہو گئی۔ اس قبر پر چادریں اور مرغ اور بھری اور مٹھائیاں، روپیہ اور پیسہ چڑھانے لگے۔ اور اپنی مرادیں اور منتیں اس قبر سے مانگنے لگے اور زید اس آمدنی سے متمتع ہوتا ہے۔ ایسے شخص کے واسطے شریعت کیا حکم لگاتی ہے۔ آیا ایسے شخص کے پیچھے نماز ہوتی ہے یا نہیں۔ ایسا شخص فاسق و فاجر کافر ہے۔ کیا ایسے شخص کا نکاح باطل ہوتا ہے۔ کیا ایسے شخص کے جلسوں میں شریعت شرکت کی اجازت دیتی ہے۔ آیا ایسے شخص سے رشتہ قرابت رکھا جائے؟ نیز اس شخص کے متعلق بھی استفسار کیا جاتا ہے جو زید کے اس معاملہ سے خوش ہے اور اس کا مدد و معاون اس معاملہ میں ہے یا ایک ایسا شخص ہے جو زید کو اس معاملہ سے باز لا سکتا ہے مگر ساکت ہے۔



## الجواب :-

قبر بلا مقبور کی زیارت کے لئے بلانا اور اس کے لئے وہ افعال کرنا گناہ ہے اور جب کہ وہ اس پر مصر ہے اور باعلان اسے کر رہا ہے تو فاسق معلن ہے اور فاسق معلن کو امام بنانا گناہ اور پھیرنی واجب، اس جلسہ زیارت قبر بے مقبور میں شرکت جائز نہیں۔ زید کے اس معاملہ سے جو خوش ہیں خصوصاً وہ جو ممد و معاون ہیں سب گنہ گار و فاسق ہیں :

قال تعالى: ﴿وَلَا تَعَاوَنُوا عَلَى الْإِثْمِ وَالْعُدْوَانِ﴾

بلکہ وہ بھی جو باوصف قدرت ساکت ہے :

قال تعالى :

﴿كَانُوا لَا يَتَنَاهَوْنَ عَنْ مُنْكَرٍ فَعَلُوهُ لَبِئْسَ مَا كَانُوا يَفْعَلُونَ﴾

مگر ان میں سے کوئی بات کفر نہیں کہ اس سے نکاح باطل ہو سکے۔ قربت اپنے اختیار کی نہیں کہ چاہے رکھی چاہے توڑ دی۔ یونہی مرد سے رشتہ کہ اختیاری رشتہ بذریعہ نکاح ہوتا ہے۔ اس کی گرہ مرد کے ہاتھ میں ہے،

قال الله تعالى: ﴿بِيَدِهِ عَقْدَةُ النِّكَاحِ﴾

ہاں اپنی عزیزداری کا برتاؤ۔ اگر یہ سمجھیں کہ اس کے چھوڑنے سے اس پر اثر پڑے گا تو چھوڑ دے۔ یہاں تک کہ باز آئے اور اگر سمجھیں کہ اسے قائم رکھ کر سمجھانا مؤثر ہو گا تو یوں کریں۔

فرضی مزار بنانا اور اس کے ساتھ اصل کا سامعاملہ کرنا جائز و بدعت اور خواب کی بات خلاف شرع امور میں مسموع نہیں ہو سکتی۔ ا

## عرس کرنے اور عرس کی نیاز کردہ شیرینی پر جنت کے وجوب کی خوشخبری کا حکم

سوال :- کیا فرماتے ہیں علمائے دین اس مسئلہ میں کہ زید نے یہ دستور مقرر کر رکھا ہے کہ ہر ششماہی یا سالانہ یوم معین و تاریخ مقررہ پر اپنے پیر کا عرس ہوا کرے۔ لوگوں کو یہ کہتا ہے کہ جو شخص یہ عرس کرے اور عرس کی نیاز کردہ شیرینی کو کھائے گا اس پر بلاشبہ جنت مقام دوزخ حرام ہے۔ یہ کہنا شرعاً کیا حکم رکھتا ہے؟

**الجواب :-**

یہ کہنا جراف اور یا وہ گوئی ہے۔ اللہ تعالیٰ جانتا ہے کہ کس کا جنت مقام اور کس پر دوزخ حرام ہے۔ عرس کی شیرینی کھانے پر اللہ و رسول کا کوئی وعدہ ایسا نہیں ثابت جس کے بھروسہ پر حکم لگاسکیں تو یہ تقول علی اللہ ہوا اور وہ ناجائز ہے۔

قال اللہ تعالیٰ: ﴿اطلع الغیب أم اتخذ عند الرحمن عهداً﴾

قال اللہ تعالیٰ: ﴿أتقولون علی اللہ مالا تعلمون﴾ ۱



## پیران پیر کے نام سے بعض جگہ مزارات یا ان کے مزار کی اینٹ پر عرس کرنا وغیرہ

سوال : کیا فرماتے ہیں علمائے دین اس مسئلہ میں کہ پیران پیر رحمۃ اللہ علیہ کے نام سے بعض جگہ مزار بنالیا گیا ہے۔ بعض لوگ یہ کہتے ہیں کہ ان کے مزار کی اینٹ دفن ہے اس مزار میں ایسی جگہ جا کر عرس کرنا، چادر چڑھانا کیسا ہے۔ وہ قابل تعظیم ہے یا نہیں؟

الجواب : جھوٹا مزار بنانا اور اس کی تعظیم جائز نہیں۔ ۱۔

## مزارات پر فاتحہ کس طرح پڑھی جائے

سوال :- عرض ہے کہ بزرگوں کے مزار پر جائیں تو فاتحہ کس طرح سے پڑھا کریں اور فاتحہ میں کون سی چیز پڑھا کریں؟

(الجواب :- مزارات شریفہ پر حاضر ہونے میں پابندی کی طرف سے جائے اور کم از کم چار ہاتھ کے فاصلہ پر مواجہہ میں کھڑا ہو اور متوسط آواز میں باادب سلام کرے۔ السلام علیک یا سیدی ورحمتہ اللہ وبرکاتہ۔ پھر درود غوثیہ تین بار، الحمد شریف تین بار، آیت الکرسی ایک بار، سورہ اخلاص سات بار، پھر درود غوثیہ سات بار اور وقت فرصت دے تو سورہ یسین اور سورہ ملک بھی پڑھ کر اللہ عزوجل سے دعا کرے کہ الہی اس قرأت پر مجھے اتنا ثواب دے جو تیرے کرم کے قابل ہے نہ اتنا جو میرے عمل کے قابل ہے اور اسے میری طرف سے اس بندہ مقبول کو نذر پہنچا۔ پھر اپنا جو مطلب جائز شرعی ہو اس کے لئے دعا کرے اور صاحب مزار کی روح کو اللہ عزوجل کی بارگاہ میں اپنا وسیلہ قرار دے۔ پھر اسی طرح سلام کر کے واپس آئے۔ مزار کو ہاتھ نہ لگائے، نہ بوسہ دے، اور طواف بالا اتفاق ناجائز ہے اور سجدہ حرام۔ ا



قبر میں تہبند، رومال، سرمہ، کنگھی رکھنا،  
چالیسویں پر پانی کا مٹکا بھر کر رکھنا، اس پر چادر  
ڈالنا، برادری کو دعوت فاتحہ میت میں شامل کرنا

کیا فرماتے ہیں علمائے دین اس مسئلہ میں کہ زید دریافت کرتا ہے کہ کفن میں  
تہبند رومال، سرمہ کنگھی کم کرنا جائز نہیں بلکہ ہو تو بہتر ہے۔ اور ہر روز خوراک پر میت  
کے فاتحہ دلانا اور ہر جمعرات کو چند مسکین کو دعوت کر کے کھلانا اور چالیس یوم تک ہر  
روز فاتحہ دلانا جمعرات کو فقیروں کو کھلانا اور چالیسویں یوم کو گھرے یا منکے میں پانی بھر  
کر اس پر چادر رکھتے ہیں۔ کچھ پکا کر فاتحہ دیتے ہیں اور اس کو روح نکالنا مکان سے قرار  
دیتے ہیں۔ اور جریس یعنی چاول میں شکر ڈال کر تقسم کرتے ہیں اور حلوہ روٹی یہ جریس  
برادری میں تقسم کیا جاتا ہے اور شب برأت و عرفہ تک اس میت کی فاتحہ الگ ہوتی  
ہے۔ بعد عرفہ شب برأت کے یعنی شب برأت کو شامل ہوتی ہے۔ اور برادری کو  
دعوت فاتحہ میں شامل نہ کریں تو بہت برا مانتے ہیں۔ یہ اس میں جو ناجائز ہوں علیحدہ  
تحریر فرمائی جائیں۔

## الجبور

مرد کے لئے کفن کے تین کپڑے اور عورت کے لئے پانچ۔ ان کے سوا کفن میں  
کوئی اور تہبند یا رومال دینا بدعت و ممنوع ہے۔ سرمہ کنگھی اگر فقیر کو بطور صدقہ دیں تو

ہرج نہیں اور کفن میں رکھنا حرام ہے۔ ہر روز ایک خوراک پر میت کی فاتحہ دلا کر مسکین کو دینا اور ہر پنج شنبہ کی رات چند مساکین کو کھلانا، چالیس روز تک ایسا ہی کرنا اور اگر ہو سکے تو سال بھر تک یا ہمیشہ کرنا۔ یہ سب باتیں بہتر ہیں اور اس طرح روح نکالنا محض جہالت و حماقت اور بدعت ہے۔ ہاں فاتحہ دلانا اچھا ہے۔ شکر چاول مساکین کو تقسیم کرنا خوب ہے۔ مگر برادری میں موت کے لئے نہ بانٹا جائے۔ عرفہ تک یا بعد تک اگر الگ ہمیشہ فاتحہ دیں تو حرج نہیں، شامل نہیں تو حرج نہیں۔ یہ سمجھنا کہ عرفہ تک الگ کا حکم ہے پھر شامل، یہ غلط و جہالت ہے۔ میت کی دعوت برادری کے لئے منع ہے اور ان کا بر اماننا حماقت۔ ہاں برادری میں جو فقیر ہوں انہیں دینا اور فقیر کے دینے سے افضل ہے۔ ا



## نماز جنازہ کی تکرار

نماز جنازہ کی تکرار ہمارے ائمہ کرام رضی اللہ تعالیٰ عنہم کے نزدیک تو مطلقاً ناجائز و نامشروع ہے۔ مگر جب اجنبی غیر اہل حق نے بلا اذن و بلا متابعت ولی پڑھ لی ہو تو ولی اعادہ کر سکتا ہے۔ امام اجل برہان الملہ والدین ابو بکر ہدایہ میں فرماتے ہیں :

إن صلى غير الولي و السلطان أعاد الولي إن شاء لأن الحق للأولياء، و إن صلى الولي لم يجز أن يصلي بعده لأن الفرض يتأدى بالأول والتفعل بها غير مشروع، لهذا رأينا الناس تركوا من آخرهم الصلوة على قبر النبي صلى الله عليه وسلم وهو اليوم كما وضع .

”یعنی اگر ولی و حاکم اسلام کے سوا اور لوگ نماز جنازہ پڑھ لیں تو ولی کو اعادہ کا اختیار کہ حق اولیاء کا ہے، اور اگر ولی پڑھ چکا تو اب کسی کو جائز نہیں کہ فرض تو پہلی نماز سے ادا ہو چکا اور یہ نماز بطور نفل پڑھنی مشروع نہیں۔ لہذا ہم دیکھتے ہیں کہ تمام جہان کے مسلمانوں نے نبی ﷺ کے مزار اقدس پر نماز چھوڑ دی۔ حالانکہ حضور ﷺ آج بھی ویسے ہی ہیں جیسے جس دن قبر مبارک میں رکھے گئے تھے۔“

امام محقق علی الاطلاق فتح القدیر میں فرماتے ہیں :-

لو كان مشروعاً لما أعرض الخلق كلهم من العلماء و الصالحين و الراغبين في التقريب إليه عليه الصلوة و السلام بأنواع الطرق عنه، فهذا دليل ظاهر عليه فوجب اعتباره.



”یعنی اگر نماز جنازہ کی تکرار مشروع ہوتی تو مزارِ اقدس پر نماز پڑھنے سے تمام جہان اعراض نہ کرتا جس میں علماء، صلحاء اور کئی بندے ہیں جو طرح طرح سے نبی ﷺ کی بارگاہ میں تقرب حاصل کرنے کی رغبت رکھتے ہیں۔“

اقول :- حاصل کلام یہ کہ نماز جنازہ جیسی قبل دفن ویسی بعد دفن قبر پر۔ لہذا اگر کوئی شخص بے نماز پڑھے دفن کر دیا گیا تو فرض ہے اس کی قبر پر نماز جنازہ پڑھیں جب تک ظن غالب رہے کہ بدن بجڑ نہ گیا ہو گا۔ اور نماز جنازہ ایک توہم مسلمان کا حق ہے۔ رسول اللہ ﷺ فرماتے ہیں :

حق المسلم علی المسلم خمس ذکر منها اتباع الجنائز .

دوسرے مقبول بندوں کی نماز میں وہ فضل ہے کہ پڑھنے والوں کی مغفرت ہو جاتی ہے۔ ہم عنقریب انس بن مالک و عبد اللہ بن عباس و عبد اللہ بن جابر رضی اللہ تعالیٰ عنہم سے متعدد احادیث ذکر کریں گے کہ رسول اللہ ﷺ فرماتے ہیں۔ مومن صالح کو پہلا تحفہ یہ دیا جاتا ہے کہ جتنے لوگوں نے اس کے جنازہ کی نماز پڑھی سب بخش دیئے جاتے ہیں۔ اب اگر حق کا لحاظ کیجئے تو محمد رسول اللہ ﷺ کے حق کے برابر تمام جہان میں کس کا ہو سکتا ہے۔ اور اگر فضل کو دیکھے تو افضل المرسلین ﷺ کے نماز پڑھنے کے برابر کس مقبول پر نماز پڑھنی ہو سکتی ہے۔ ہاں! قبر پر نماز پڑھنے سے مانع یہ ہوتا ہے کہ اتنی مدت گزر جائے جس میں میت کا بدن سلامت ہونا مظنون نہ رہے۔ اسی کو بعض روایات میں دفن کے بعد تین دن سے تقدیر کیا اور صحیح یہ کہ کچھ معین نہیں جب سلامت و عدم سلامت مشکوک ہو جائے، نماز ناجائز ہو جائے گی۔ مگر رسول اللہ ﷺ کے بارے میں معاذ اللہ اس کا اصلاً احتمال نہیں۔ وہ آج بھی یقیناً ایسے ہی ہیں جیسے روز دفن مبارک تھے۔ وہ خود ارشاد فرماتے ہیں :-

إن الله حرم على الأرض أن تأكل أجساد الأنبياء .



”بے شک اللہ نے زمین پر حرام فرمایا انبیاء کا جسم کھانا۔“

(رواہ احمد، ابو داؤد، والنسائی وابن ماجہ وابن خزیمہ وابن حبان، والحاکم والدارقطنی و ابو نعیم)

جب مانع مفقود اور مقتضی اس درجہ قوت سے موجود، تو اگر نماز جنازہ کی تکرار شرع میں جائز ہوتی تو صحابہ و تابعین سے لے کر آج تک تمام جہان کے تمام علماء، اولیاء، صلحاء اور عاشقان مصطفیٰ ﷺ کا اس کے ترک پر اجماع کیا معنی؟ جن میں لاکھوں بندے خدا کے وہ گزرے اور اب بھی ہیں جنہیں دن رات یہی فکر رہتی ہے کہ جہاں تک مل سکیں وہ طریقے جالائیں کہ مصطفیٰ علیہ السلام کی بارگاہ میں تقرب پائیں۔ لا جرم تیرہ سو برس کا یہ اجماع بھی دلیل ظاہر ہے کہ تکرار نماز جنازہ جائز نہیں۔ اس لئے مجبوراً سب باقی ماندہ کو اس فضل عظیم سے محروم رہنا پڑا۔

امام اجل نفسی وافی اور اس کی شرح کافی میں فرماتے ہیں:-

لم یصل غیرہ بعدہ ای ان صلی الولی لم یجز لغيره أن یصلی  
بعده لأن حق المیت يتأدی بالفريق الأول وسقط الفرض  
بالصلوة الأولی فلو فعله الفريق الثاني لكان فضلاً.

امام محمد بن حلی ابن امیر الحاج حلیہ میں فرماتے ہیں:-

قال علماءنا إذا صلی علی المیت من له ولاية ذلك لا  
تشرع الصلوة ثانيا لغيره.

”ہمارے علماء نے فرمایا۔ جب میت پر صاحب حق نماز پڑھ چکے پھر اور کو اس پر نماز مشروع نہیں۔“

علامہ ابراہیم حلی غنیۃ شرح منیہ میں فرماتے ہیں:-

لا یصلی علیہ لثلاثی یؤدی الی تکرار الصلوة علی میت واحد  
فإنه غیر مشروع.

”اس پر نماز نہ پڑھی جائے کہ ایک میٹ پر دوبار نماز نہ ہو کہ یہ نامشروع ہے۔“

درر شرح غرر اور مجمع الانہر شرح ملتقى الاخر میں ہے :-

الفرض يتأدى بالأولى و التنفل بها غير مشروع.

”فرض تو پہلی نماز سے ادا ہو گیا اور یہ نماز نفلی طور پر مشروع نہیں۔“

در مختار و فتح اللہ المعین میں ہے :-

ليس لمن صلى عليها أن يعيد مع الولي لأن تكرارها غير مشروع

”جو پہلے پڑھ چکا وہ ولی کے ساتھ بھی اعادہ کا اختیار نہیں رکھتا کہ اس کا تکرار غیر

مشروع ہے۔“

مراقی الفلاح میں ہے :-

لا يعيد مع له حق التقدم من صلى مع غيره لأن التنفل بها غير

مشروع.

”جو اور کے ساتھ پڑھ چکا، صاحب حق کے ساتھ نہ پڑھے کہ اس نماز میں نفل

مشروع نہیں۔“

یونہی قدوری، ہدایہ، منیہ، وقایہ، نقایہ، وافی، کنز، غرر، اصلاح، المنتقى، تنویر

، نور الايضاح ان بارہ اور ان کی غیر سب میں تصریح ہے کہ نماز جنازہ جب ایک بار ہو

چکی، فوت ہو گئی۔۱

۱: فتاویٰ رضویہ : چہارم : ۳۵-۳۶

نوٹ : فاضل بریلوی نے اس مسئلہ پر ایک مستقل رسالہ لکھا ہے جو فتاویٰ رضویہ میں جہازی سائز کے صفحات میں صفحہ ۲۵ سے صفحہ ۵۲ تک چلا گیا ہے۔ انہوں نے حدیث، فقہ، عمل سلف صالحین، اس پر اعتراضات اور ان کے مدلل جوابات کی صورت میں قابل قدر تحقیقی مقالہ سپرد قلم کیا ہے۔



## غائبانہ نماز جنازہ

مذہبِ مہذب حنفی میں جنازہ غائب پر بھی محض ناجائز ہے۔ ائمہ حنفیہ کا اس کے عدم جواز پر بھی اجماع ہے۔ فتح القدیر، حلیہ، غنیۃ، شلبیہ، بحر الرائق میں ہے:

و شرط صحته اسلام الميت و طهارته، و وضعه أمام المصلي،  
فلهذا القيد لا تجوز علی غائب.

”صحیح نماز جنازہ کی شرط یہ ہے کہ میت مسلمان ہو، طاہر ہو، جنازہ نمازی کے آگے زمین پر رکھا ہو۔ اسی شرط کے سبب کسی غائب کی نماز جنازہ جائز نہیں۔“

متن تنویر الابصار میں ہے:-

شرطها وضعه أمام المصلي.

”جنازہ کا نمازی کے سامنے حاضر ہونا شرط نماز جنازہ ہے۔“

برہان شرح مواہب الرحمن طرابلسی، نہر الغائق، شربلایہ علی الدر، خادمی، ہندیہ، ابوالسعود، در مختار میں ہے:-

شرطها حضوره فلا تصح علی غائب

”جنازہ کا حاضر ہونا شرط نماز ہے۔ لہذا کسی غائب پر نماز جنازہ صحیح نہیں۔“

حضور پر نور سید یوم النشور بالمؤمنین رؤف رحیم علیہ و علی آلہ افضل الصلوات و التسلیم کو نماز جنازہ مسلمین کا کمال اہتمام تھا۔ اگر کسی وقت رات کی اندھیری یاد و پہر کی گرمی یا حضور کے آرام فرما ہونے کے سبب صحابہ نے حضور کو اطلاع نہ دی اور دفن کر دیا تو ارشاد فرماتے:-

لا تفعلوا أَدْعُونِي لَجَنَائِزِكُمْ.

”ایسا نہ کرو۔ مجھے اپنے جنازوں کے لئے بلا لیا کرو۔“

(رواہ ابن ماجہ عن عامر بن ربیعہ رضی اللہ تعالیٰ عنہ)

اور فرماتے :

لا تفعلوا لایموتن فیکم میت ما کنت بین أظهرکم إلا  
أذنتمونی بہ فإن صلاتی علیہ رحمۃ.

”ایسا نہ کرو۔ میں جب تک تم میں تشریف فرما ہوں۔ ہر گز کوئی میت تم میں نہ  
مرے جس کی مجھے اطلاع نہ دو کہ اس پر میری نماز موجب رحمت ہے۔“

(رواہ الإمام أحمد عن زید بن ثابت رضی اللہ تعالیٰ عنہما و رواہ ابن حبان و

الحاکم عن زید بن ثابت رضی اللہ تعالیٰ عنہ فی حدیث آخر)

اور مزید فرماتے ہیں :-

”یہ قبریں اپنے ساکنوں پر تاریکی سے بھری ہیں میں اپنی نماز سے انہیں  
روشن فرمادیتا ہوں۔“

(رواہ مسلم ، و ابن حبان عن ابی ہریرہ رضی اللہ عنہ )

بائیں ہمہ حالانکہ زمانہ اقدس میں صد ہا صحابہ کرام رضی اللہ تعالیٰ عنہم نے  
دوسرے مواضع میں وفات پائی۔ کبھی کسی حدیث صحیح صریح سے ثابت نہیں کہ حضور  
نے غائبانہ ان کے جنازہ کی نماز پڑھی۔ کیا وہ محتاج رحمت والا نہ تھے؟ کیا معاذ اللہ حضور  
اقدس ﷺ کو ان پر رحمت و شفقت نہ تھی؟ کیا ان کی قبور اپنی نماز پاک سے پر نور نہ کرنا  
چاہتے تھے؟ کیا جو مدینہ طیبہ میں مرتے انہیں کی قبور محتاج نور ہوتیں اور جگہ اس کی  
حاجت نہ تھی۔ یہ سب باتیں بد اہتہ باطل ہیں تو حضور اقدس ﷺ کا عام طور پر ان کا نماز  
جنازہ نہ پڑھنا۔ یہ روشن و واضح دلیل ہے کہ جنازہ غائب پر نماز نا ممکن تھی۔ ورنہ ضرور  
پڑھتے کہ مقتضی بحال و نور موجود اور مانع مفقود۔ لاجرم نہ پڑھنا قصد لبا ز رہنا تھا اور جس  
امر سے مصطفیٰ علیہ السلام بے عذر مانع بالقصد احتراز فرمائیں وہ ضرور امر شرعی و  
مشروع نہیں ہو سکتا۔



## احادیث میں

### صلوٰۃ علی الغائب اور اس کی توجیہ

دوسرے شہر کی میت پر صلوٰۃ کا ذکر صرف تین واقعوں میں روایت کیا جاتا ہے واقعہ نجاشی، واقعہ معاویہ لیلیٰ واقعہ امرائے موثر رضی اللہ تعالیٰ عنہم۔ ان میں اول، دوم بلکہ سوم کا بھی جنازہ حضور اقدس ﷺ کے سامنے حاضر تھا تو نماز غائب پر نہ ہوئی بلکہ حاضر پر اور دوم و سوم کی سند صحیح نہیں اور سوم صلوٰۃ بمعنی نماز میں صریح نہیں۔ اگر فرض ہی کر لیجئے کہ ان تینوں واقعوں میں نماز پڑھی تو باوصف حضور کے اس اہتمام عظیم و موفور اور تمام اموات کے اس حاجت شدیدہ رحمت و نور قبور کے صدہا پر کیوں نہ پڑھی۔ وہ بھی محتاج حضور و حاجت سندر رحمت و نور اور حضور ان پر بھی رؤف رحیم تھے۔ نماز سب پر فرض عین نہ ہونا اس اہتمام عظیم کا جواب نہ ہوگا۔ نہ تمام اموات کی اس حاجت شدیدہ کا علاج۔ حالانکہ حریص علیکم ان کی شان ہے۔ دوا یک کی دستگیری فرمانا اور صدہا کو چھوڑ دینا کب ان کے کرم کے شایان ہے۔ ان حالات و ارشادات کے ملاحظہ سے عام طور پر ترک اور صرف دوا یک بار وقوع خود ہی بتا دے گا کہ وہاں کوئی خصوصیت خاصہ تھی جس کا حکم عام نہیں ہو سکتا۔ حکم عام وہی عدم جواز ہے جس کی بنا پر عام احتراز ہے۔ واقعہ میر معونہ ہی دیکھئے۔ مدینہ طیبہ کے ستر جگر پاروں محمد رسول اللہ ﷺ کے خاص پیاروں، اجلہ علمائے صحابہ کرام رضی اللہ تعالیٰ عنہم کو کفار نے دغا سے شہید کر دیا۔ مصطفیٰ ﷺ کو ان کا سخت و شدید غم و الم ہوا۔ ایک مہینہ کامل خاص نماز کے اندر کفار ناہنجار پر لعنت فرماتے رہے مگر ہرگز منقول نہیں کہ ان پیارے محبوبوں پر نماز پڑھی ہو۔ آخر اس ترک و بایں مرتبہ بے چیزے نیست۔ اہل انصاف

کے نزدیک کلام تو اسی قدر سے تمام ہوا مگر ہم ان تینوں واقعات کا قدرے ذکر کرتے ہیں :-

جب اصحہ رضی اللہ تعالیٰ عنہ بادشاہ حبشہ نے حبشہ میں انتقال کیا سید المرسلین ﷺ نے مدینہ طیبہ میں صحابہ کو خبر دی اور مصلیٰ میں جا کر صفیں باندھ کر چار تکبیریں کہیں۔ صحابہ کرام سے مروی ہے کہ رسول اللہ ﷺ نے فرمایا تمہارا بھائی نجاشی مر گیا۔ اٹھو اس پر نماز پڑھو۔ پھر حضور کھڑے ہوئے۔ صحابہ نے پیچھے صفیں باندھیں، حضور نے چار تکبیریں کہیں۔ صحابہ کو یہی ظن تھا کہ ان کا جنازہ حضور کے سامنے حاضر ہے :-

فصلینا خلفہ و نحن لا نری إلا أن الجنازة قد امننا.

”ہم نے حضور کے پیچھے نماز پڑھی اور ہم یہی اعتقاد کرتے تھے کہ جنازہ ہمارے آگے موجود ہے۔“

امام واحدی نے اسباب نزول قرآن میں حضرت عبداللہ بن عباس سے ذکر کیا کہ فرمایا :

كشف للنبي ﷺ عن سرير النجاشي حتى راه و صلى عليه.  
”نجاشی کا جنازہ حضور اقدس کے لئے ظاہر کر دیا گیا تھا۔ حضور نے اسے دیکھا اور اس پر نماز پڑھی۔“

ثانیاً : نجاشی کا انتقال دار الکفر میں ہوا۔ وہاں ان پر نماز نہ ہوئی تھی۔ لہذا حضور اقدس ﷺ نے یہاں پڑھی۔ ا

۱: فتاویٰ رضویہ : چہارم : ۵۸ تا ۷۶

(اگر اس مسئلے کی مکمل تحقیق مطلوب ہو تو رسالہ ”الہادی الحاجب عن جنازة الغائب“ جو

فتاویٰ رضویہ جلد چہارم صفحہ نمبر ۵۸ سے ۷۶ تک پھیلا ہوا ہے ملاحظہ کیا جائے۔)



## قبرستان میں جوتی پہن کر چلنا، چارپائی پر سونا، گھوڑا باندھنا

قبروں پر چلنے کی ممانعت ہے۔ نہ کہ جوتا پہننا کہ سخت توہین اموات المسلمین ہے۔ ہاں جو قدیم راستہ قبرستان میں ہو جس میں قبر نہیں اس پر چلنا جائز ہے اگرچہ جوتا پہنے ہو۔ قبروں پر گھوڑے باندھنا، چارپائی بٹھانا، سونا، بیٹھنا سب منع ہے۔ ۱

## قبر کیسی بنائی جائے

سوال :- کیا فرماتے ہیں علمائے دین اس مسئلہ میں قبر کا پختہ کرنا بہتر ہے یا نہ کرنا۔ اگر پختہ کرنا بہتر ہے تو اس کی تعمیر میں کن کن خاص اور ضروری باتوں کا لحاظ رکھنا چاہیے۔ مثلاً طول، عرض، بلندی، اور صورت وغیرہ۔

### الجواب

قبر پختہ نہ کرنا بہتر ہے اور کریں تو اندر سے کٹرا کچا رہے، اوپر سے پختہ کر سکتے ہیں۔ طول و عرض موافق قبر میت ہو اور بلندی ایک بالشت سے زیادہ نہ ہو اور صورت ڈھلوان بہتر ہے۔ ۲

میت کے سر میں کنگھی کرنا،

اس کے سر سے بال کاٹنا

ام المؤمنین صدیقہ رضی اللہ عنہا نے تو میت کے کنگھی کرنے سے منع فرمایا کہ  
اسے تکلیف ہوگی اور فرمایا :-

علی ما تنصون میتکم

”کاہے پر اپنے مردے کے موئے پیشانی کھینچتے ہو؟“

در اور ردالمحتار میں ہے کہ :-

”میت کے بالوں کو کنگھی کرنا، بالوں کو تراشنا اور اسے آراستہ کرنا درست  
نہیں۔“ ۱



## موت میں دعوت

سوال :- کیا فرماتے ہیں علمائے دین اس مسئلہ میں کہ سوم و دہم و چہلم میت کے کھانا جو پکتا ہے اس کو برادری کو کھلائے اور خود جا کر کھائے تو جائز ہے۔ بعض کہتے ہیں کہ تین روز کے اندر میت کے گھر کا نہ کھائے، بعد کو جائز ہے یہ تفریق صحیح ہے؟ اگر صحیح ہے تو وجہ ماہ الفرق ارشاد ہو۔

مقولہ :- طعام الميت بميت القلب.

اگر مستند ہے تو اس کے معنی کیا ہیں؟

الجواب :- دہم و چہلم کا کھانا مساکین کو دیا جائے۔ برادری کو تقسیم یا برادری کو جمع کر کے کھلانا بے معنی ہے۔ کما فی مجمع البرکات، موت میں دعوت ناجائز ہے۔ فتح القدیر وغیرہ میں ہے :-

إنها بدعة مستقبحة لأنها شرعت في السرور لا في الشرور.

تین دن تک اس کا محمول ہے۔ لہذا ممنوع ہے۔ اس کے بعد بھی موت کی نیت سے اگر دعوت کرے گا، ممنوع ہے۔

یہ تجربہ کی بات ہے اور اس کے معنی یہ ہیں کہ جو طعام میت کے متمنی رہتے ہیں ان کا دل مرجاتا ہے۔ ذکر و طاعت الہی کے لئے حیات و چستی اس میں نہیں رہتی کہ وہ اپنے پیٹ کے لقمہ کے لئے موت مسلمین کے منتظر رہتے ہیں اور کھانا کھاتے وقت موت سے غافل اور اس کی لذت میں شاغل۔ ۱

## صحن مسجد میں دفن کرنا حرام ہے اور اسے ختم کرنا ضروری ہے

اگر صورت واقعہ یہ ہے کہ صحن مسجد میں بعد تعمیر مسجد وارثان بانی مسجد خواہ کسی نے قبریں بنالیں تو وہ قبریں محض ظلم ہیں اور ان کا باقی رکھنا ظلم ہے نہ کہ آئندہ قبروں کے لئے ایک حصہ بندی اور اس حجرہ مسجد اور صحن مسجد سے اور زمین شامل کرنا یہ سب ظلم اور حرام ہے۔ اور اس کا دفع کرنا فرض ہے۔ ۱

## میت کے غسل میں استعمال ہونیوالے گھڑے بدھنے

سوال :- کیا فرماتے ہیں علمائے دین اس مسئلہ میں کہ گھڑے بدھنے میت کو غسل دینے کے بعد پھوڑا ناجائز ہے یا نہیں؟

الجواب :- گناہ ہے کہ بلاوجہ تضييع مال ہے کہ اگر وہ ناپاک بھی ہو جائیں تاہم پاک کر لینا ممکن۔ حضور سید عالم ﷺ فرماتے ہیں :-

”إن الله كره لكم ثلاثا قيل وقال، وكثرة السؤال، وإضاعة المال“  
”اللہ تعالیٰ تین باتیں تمہارے لئے ناپسند رکھتا ہے۔ فضول بک بک اور سوال کی کثرت اور مال کی اضعاء۔“ (رواہ الشیخان و غیرہما)

اگر یہ خیال کیا جائے کہ ان سے مردے کو نہلایا ہے تو ان میں نحوست آگئی تو یہ

خیال اوہام کفار ہند سے بہت ملتا ہے۔ ۲



## مسجد میں نماز جنازہ

صحیح یہ ہے کہ مسجد میں نہ جنازہ ہو نہ امام جنازہ نہ صف جنازہ، یہ سب مکروہ ہے۔ اسی طرح صحن مسجد یقیناً مسجد ہے۔ فقہائے کرام اسے مسجد صیفی یعنی گرمیوں کی مسجد اور مسقف درجہ کو مسجد شتوی یعنی جاڑوں کی مسجد کہتے ہیں۔ اور نماز جنازہ مسجد میں مطلقاً مکروہ ہے کما فی التنویر و الدرر و غیرہما۔

☆☆☆☆☆☆

## امانت کے طور پر دفن کرنا اور بعد میں میت دوسری جگہ منتقل کرنا

سوال :- کیا فرماتے ہیں علمائے دین اس مسئلہ میں کہ حالت سفر میں لوگ اپنے مردوں کو امانت کے طور پر دفن کر دیتے ہیں۔ پھر مقررہ مدت کے بعد ان کی لاشیں مشرق سے مغرب یا شمال سے جنوب یا برعکس منتقل کرتے ہیں۔ شرعاً یہ فعل جائز ہے یا نہیں؟

الجواب :- یہ فعل حرام ہے، دفن کے بعد قبر کشائی جائز نہیں۔ نیز دروازے مقامات پر میت کالے جانا بھی جائز نہیں۔

## گیارہویں شریف کا صحیح طریقہ

سوال :- زید کو گیارہویں شریف کس طریقے سے کرنی چاہیے؟ آیا اس کو دل میں یہ نیت یا خیال کرنا چاہیے کہ یہ کھانا اللہ تعالیٰ کے لئے کرتا ہوں اور جو کچھ ثواب مجھ کو ملے گا، وہ ثواب گیارہویں والے میاں صاحب کو پہنچے۔ یا اس خیال اور نیت سے کرے کہ یہ کھانا میں گیارہویں شریف والے میاں صاحب کو کرتا ہوں وہ مجھ سے خوش اور راضی ہوں گے اور اللہ تعالیٰ سے دعا کریں گے یا مجھ کو اس کا اچھا بدلہ دیں گے۔ اس طریقہ سے ناجائز ہے یا جائز ہے؟

۲ :- فاتحہ دینا کس طریقہ سے جائز ہے۔ کھانے کے اوپر سے دعا کریں گے۔ جائز ہے ناجائز۔ کس کھانے پر زید کو فاتحہ دینا ہے۔ اس کو تناول کرنے کے بعد یعنی کھانا کھا چکنے کے بعد فاتحہ دینا جائز ہے یا ناجائز؟

۳ :- زید کے پاس ایک شخص تین جگہ بتائے لایا کہ ایک پر اللہ و رسول کی فاتحہ دے دو۔ دوسری جگہ یوسف علیہ السلام کی۔ تیسری جگہ میاں صاحب کی۔ بعد فاتحہ کے ان بتاشوں کو کھانا جائز ہے یا نہیں؟ اور اگر جائز ہے تو کس طریقہ سے کرنا اور پینا چاہئے اور کیا نیت ہونا چاہیے؟

## الجواب

یہ دو طریقے نہیں بلکہ ایک ہی طریقہ ہے۔ حضور غوث پاک رضی اللہ تعالیٰ عنہ کے لئے ہونے کے یہ معنی نہیں کہ خود یہ کھانا حضور کے واسطے ہے بلکہ ثواب ہی مراد اور قطعاً ان کی رضا جوئی اور ان سے حسن جزا اور نیک دعا کی طلب ان میں سے کوئی بات شرعاً ممنوع نہیں۔



۲:- کھانے پر فاتحہ جائز ہے۔ قبل کھانے کے بھی اور بعد بھی۔ اور قبل دینے

میں ایصالِ ثواب میں تعجیل ہے اور تعجیل خیر خیر ہے۔

۳:- فاتحہ بمعنی ایصالِ ثواب ہے اور اللہ عز و جل کے نام کی فاتحہ ہونا بے معنی

ہے۔ وہ ثواب سے پاک و منزہ ہے۔ باقی یہ تین متفرق فاتحہ ہونے نے بتا شوں کو کیوں

نا جائز کر دیا؟

۴:- نیت ایصالِ ثواب کی ہو اور ریاء و غیرہ کو دخل نہ ہو اور اس کے جواز میں

کوئی شبہ نہیں۔ شربت کریں اور عرض کریں کہ الہی یہ شربت تروح روح پاک

حضرت امام کے لئے ہے۔ اس کا ثواب انہیں پہنچا اور ساتھ فاتحہ و غیرہ پڑھیں تو اور

افضل۔ پھر مسلمانوں کو پلائیں اور من واذی سے چلیں۔ ا

## خطبہ جمعہ میں وعظ و نصیحت پر مشتمل

### اردو اشعار یا قصائد وغیرہ پڑھنا

سوال :- کیا فرماتے ہیں علمائے دین اس مسئلہ میں کہ خطبہ جمعہ میں جو اردو قصائد متضمن وعظ و نصیحت پڑھے جاتے ہیں۔ یہ شرعاً کیسا ہے؟ اور عوام کا یہ عذر کہ عربی ہماری سمجھ میں نہیں آتی لہذا اردو کی ضرورت ہے قابل قبول ہے یا نہیں؟

### الجواب

یہ امر خلاف سنت ہے۔ متواتر مسلمانین ہے اور سنت متواترہ کا خلاف مکروہ۔ قرناً فقرنا اہل اسلام میں ہمیشہ خالص عربی میں خطبہ، معمول و متواتر رہا ہے اور متواتر کا اتباع ضرور ہے۔ در مختار میں ہے :-

توارثہ المسلمون فوجب اتباعهم.

زمانہ صحابہ کرام رضی اللہ تعالیٰ عنہم میں حمد للہ ہزار ہا بلا و عجم فتح ہوئے ہزاروں عجمی حاضر ہوئے مگر کبھی منقول نہیں کہ انہوں نے ان کی غرض سے خطبہ غیر عربی میں پڑھا ہو۔ یا اس میں دوسری زبان کا خلط کیا ہو۔

وکل ما وجد مقتضیہ عینا مع عدم المانع ثم ترکوا لدل علی أنہم کفوا عنہ فکان أدناہ الکراہۃ.

عوام کا یہ عذر یہ جب صحابہ کرام کے نزدیک لائق نہ تھا۔ اب کیوں مسموع ہونے لگا۔ بات یہ ہے کہ شریعت مطہرہ نے علم سیکھنا سب پر واجب کیا ہے عوام کہ نہیں سمجھتے۔ سبب یہ ہے کہ نہیں سیکھتے، تو قصور ان کا ہے نہ کہ خطیب کا۔ آخر عوام قرآن مجید بھی تو نہیں سمجھتے۔ کیا ان کے لئے قرآن اردو میں پڑھا جائے۔



محمد نبی، احمد نبی، نبی جان،

محی الدین، نظام وغیرہ نام رکھنا

کیا فرماتے ہیں علمائے دین و مفتیان شرع اس مسئلہ میں کہ بعض اشخاص اس طرح نام رکھتے ہیں۔ تاج الدین، محی الدین، نظام الدین، علی جان، نبی جان، محمد جان، محمد نبی، محمد یسین، محمد طہ، غفور الدین، غلام علی، غلام حسین، غلام غوث، غلام جیلانی ہدایت علی، پس اس طرح کے نام رکھنا جائز ہیں یا نہیں؟

## الجواب

محمد نبی، احمد نبی، نبی احمد ﷺ پر بے شمار درودیں۔ یہ الفاظ کریمہ جناب حضور ﷺ ہی پر صادق اور حضور ﷺ ہی کو زیبا ہیں۔ افضل صلوات اللہ و اجل تسلیمات اللہ علیہ و علی آلہ۔ دوسرے کے لئے یہ نام رکھنا حرام ہیں کہ ان میں حقیقۃً ادعائے نبوت نہ ہونا مسلم ورنہ کفر خالص ہوتا۔ مگر صورت ادعا ضرور ہے اور وہ بھی یقیناً حرام و مخطور ہے۔ اور یہ زعم کہ اسلام میں معنی اول ملحوظ نہیں ہوتے نہ شرعاً مسلم نہ عرفاً مقبول۔ احادیث کثیرہ صحیحہ سے ثابت ہے کہ رسول اللہ ﷺ نے بجز اسما جن کے معنی اصلی کے لحاظ سے کوئی برائی تھی تبدیل فرمادیئے۔ جامع ترمذی میں ام المومنین صدیقہ رضی اللہ تعالیٰ عنہا سے روایت ہے :-

إِنَّ النَّبِيَّ ﷺ كَانَ يَغْيِرُ الْإِسْمَ الْقَبِيحَ.

”حضور ﷺ کی عادت کریمہ تھی کہ برے نام کو بدل دیتے۔“

سنن ابوداؤد میں ہے :-

نبی ﷺ نے عاصی و عزیر و عتله و شیطان و حکم و عراب و حباب و شہاب نام تبدیل

فرمادیے۔ احرام کا نام بدل کر زرعہ رکھا، عاصیہ کا نام بدل کر جمیلہ رکھا، برہہ کا نام بدل کر زینب رکھا۔

اگر اصلی معنی بالکل ساقط النظر ہیں تو فلاں نام اچھا فلاں برا ہونے کے کیا معنی اور تبدیلی کی کیا وجہ؟ مسکئی پر دلالت کرنے میں سب یکساں ہیں۔ معہذا انہی لوگوں سے پوچھ دیکھئے۔ کیا اپنی اولاد کا نام شیطان، ملعون، رافضی، خبیث خوک وغیرہ رکھنا گوارہ کریں گے؟ ہرگز نہیں تو قطعاً معنی اصلی کی طرف لحاظ باقی ہے۔ پھر کس منہ سے اپنے آپ اور اپنی اولاد کو نبی کہتے کہلواتے ہیں۔ کیا کوئی مسلمان اپنا یا اپنے بیٹے کا رسول اللہ، خاتم النبیین، یاسید المرسلین نام رکھنا روار کھے گا۔ حاشا وکلا۔ پھر محمد نبی، احمد نبی، نبی احمد کیوں کر روا ہو گا۔ یونہی نبی جان نام رکھنا نامناسب ہے۔ یونہی یسین و طہ نام رکھنا منع ہے کہ وہ اسمائے الہیہ و اسمائے مصطفیٰ ﷺ سے ایسے نام ہیں جن کے معنی معلوم نہیں۔ کیا عجب ان کے معنی وہ ہوں جو غیر خدا اور رسول میں صادق نہ آسکیں تو ان سے احتراز لازم۔ یونہی غفور الدین بھی سخت قبیح و شنیع ہے۔ غفور کے معنی ہیں مٹانے والا اور چھپانے والا۔ اللہ عزوجل غفور ذنوب ہے۔ یعنی اپنی رحمت سے اپنے بندوں کے ذنوب مٹاتا، عیوب چھپاتا ہے تو غفور الدین کے معنی ہوئے، دین کا مٹانے والا۔ یہ ایسا ہوا جیسے شیطان کا نام رکھنا۔

نظام الدین، محی الدین، تاج الدین اور اسی طرح وہ تمام نام جن میں مسکئی کا معظم فی الدین بلکہ معظم علی الدین ہونا نکلے، جیسے شمس الدین، بدر الدین، نور الدین، فخر الدین، شمس الاسلام، محی الاسلام، بدر الاسلام وغیرہ۔ سب کو علمائے کرام نے سخت ناپسند رکھا اور مکروہ و ممنوع رکھا۔

اکابر دین قدست اسرار ہم کہ امثال اسلامی مشہور ہیں۔ یہ ان کے نام نہیں القاب ہیں کہ ان مقامات رفیعہ تک وصول کے بعد مسلمانوں نے انہیں توصیفاً ان



القباب سے یاد کیا جیسے شمس الائمہ حلوائی، فخر الاسلام بزدوی، تاج الشریعہ، صدر الشریعہ، یونہی محی الحق والدین حضور پر نور سیدنا غوث اعظم، معین الحق والدین حضرت خواجہ غریب نواز، وارث النبی، سلطان الہند، حسن جزوی، شہاب الحق والدین عمر سروردی، بہاء الحق والدین نقشبند، قطب الحق والدین ختیار کاکی، شیخ الاسلام فرید الحق والدین مسعود، نظام الحق والدین سلطان الاولیاء محبوب الہی، محمد نصیر الحق والدین چراغ دہلوی محمود وغیرہم رضی اللہ تعالیٰ عنہم۔

سترہ کے نام سائل نے پوچھے ہیں۔ ان میں یہی دس ناجائز و ممنوع ہیں، باقی

سات میں حرج نہیں۔۱

## ہندو مسلم اتحاد کی بدعت

سوال :- خدمتِ والا میں گزارش ہے کہ براہِ کرم امورِ ذیل کا جواب مرحمت فرما کر خادم کی تسلی کریں ؟

۱۔ مسائل خلافت اسلامیہ و ہجرت عن الہند کے متعلق مولوی عبدالباری فرنگی محلّی و ابوالکلام وغیرہ نے جو کچھ آواز اٹھائی ہے یہ حدودِ اسلامیہ شرعیہ کے موافق ہے یا خلاف ؟

۲۔ ہر لحاظ سے جناب والا کی خاموشی کن مصالح کی بناء پر ہے ؟ اگر موافق ہے تو کیوں ان اصحاب کی تائید میں آواز نہیں اٹھاتے اور اگر خلاف ہے تو دوسرے مسلمانوں کو خطرناک ہلاکت سے کیوں نہیں روکا جاتا ؟ جناب والا نے اپنے لئے کیا راہ تجویز فرمائی ہے ؟

### الجواب

مقصد بتایا جاتا ہے۔ اماکن مقدسہ کی حفاظت، اس میں کون مسلمان خلاف کر سکتا ہے، اور کاروائی کی جاتی ہے۔ کفار سے اتحاد، مشرک لیڈروں کی غلامی، عمر کے قرآن و حدیث کی تقلید والے حصے کو بت پرستی پر ثار کرنا، مسلمانوں کا قشقہ لگوانا، کافروں کی جے بولنا، رام پچھمن پر پھول چڑھانا، اور رامائن کی پوجا میں شریک ہونا۔ مشرک کا جنازہ اپنے کندھوں پر اٹھا کر اس کی جے بول کر مرگھٹ کو لے جانا، کافروں کو مسجد میں لے جا کر مسلمانوں کا واعظ بنانا۔ شعائرِ اسلامی قربانی گاؤ کو کفار کی خوشامد میں بند کر دینا۔ ایک



ایسے مذہب کی فکر میں ہونا جو اسلام و کفر کی تمیز اٹھا دے اور بتوں کے معبد پر اگ کو مقدس ٹھہرانا اور اسی طرح کے بہت اقوال، احوال، افعال جن کا پانی سر سے گزر گیا۔ جنہوں نے اسلام پر یکسر پانی پھیر دیا۔ کون مسلمان ان میں موافقت کر سکتا ہے۔ ان حرکاتِ خبیثہ کے رد میں فتوے لکھے گئے اور لکھے جا رہے ہیں۔ اس سے زیادہ کیا اختیار ہے پاکی ہے اسے جو مقلب القلوب والا بصر ہے۔ ا

دوسرے مقام پر فرماتے ہیں :-

تم نے دیکھا یہ حالت ہے ان لیڈر بننے والوں کے دین کی، کیسا کیسا شریعت کو بدلتے مسلتے، پاؤں کے نیچے کھلتے اور خیر خواہ اسلام بن کر مسلمانوں کو چھلتے ہیں۔ موالاة مشرکین ایک، معاہدہ مشرکین دو، استعانت مشرکین تین، مسجد میں اعلائے مشرکین چار۔ ان سب میں بلا مبالغہ یقیناً قطعاً لیڈروں نے خنزیر کو دنبے کی کھال پہنا کر حلال کیا ہے۔ دین الہی کو دیدہ دانستہ پامال کیا ہے اور پھر لیڈر ہیں، ریفارمر ہیں۔ مسلمانوں کے بڑے رہبر ہیں۔ جو ان کی ہاں میں ہاں نہ ملائے مسلمان ہی نہیں۔ یعنی جب تک اسلام کو کند چھری سے ذبح نہ کرے، ایمان ہی نہیں۔ انا للہ وانا الیہ راجعون۔

اند کے پیش تو گفتم غم دل ترسیدم

کہ دل آزرده شوی ورنہ سخن بسیار است

میں جانتا ہوں کہ میرا کلام برا لگے گا اور حسب معمول تحقیق حق و اظہار احکام

رب الانام کا نام گالیاں رکھا جائے گا۔ ۲

ایک اور موقع پر فرمایا :-

جب ہندوؤں کی غلامی ٹھہری پھر کہاں کی غیرت اور کہاں کی خوداری، وہ تمہیں ملیچھ جانیں، بھسکی جانیں، تمہارا پاک ہاتھ جس چیز کو لگ جائے گندی ہو جائے۔

سودا بچیں تو دور سے ہاتھ میں ڈال دیں، پیسے لین تو دور سے، یا پنکھا وغیرہ پیش کر کے اس پر رکھوالیں۔ حالانکہ حکم قرآن خود ہی نجس ہیں اور تم ان نجسوں کو مقدس و مطہر بیت اللہ میں لے جاؤ۔ جو تمہارے ماتھا رکھنے کی جگہ ہے وہاں ان کے ننگے قدم رکھواؤ۔ گندے پاؤں رکھواؤ۔ مگر تم کو اسلامی حس ہی نہ رہا۔ محبت مشرکین نے اندھا بہرہ کر دیا۔ ان باتوں کا ان سے کیا کہنا جن پر **حَبَكَ الشَّيْءُ يَعْمي و يصم** کا رنگ بھر گیا۔ سب جانے دو۔ خدا کو منہ دکھانا ہے یا ہمیشہ مشرکین ہی کی چھاؤں میں رہنا ہے۔ جواز تھا تو یوں کہ کوئی کافر۔۔۔۔۔۔ مثلاً اسلام لانے یا اسلامی تبلیغ سننے یا اسلامی حکم لینے کے لئے مسجد میں آئے یا اس کی اجازت تھی کہ خود سر مشرکوں، نجس بت پرستوں کو مسلمانوں کا واعظ بنا کر مسجد میں لے جاؤ۔ اسے مسند مصطفیٰ ﷺ پر بٹھاؤ۔ مسلمانوں کو نیچے کھڑا کر کے اس کا واعظ سناؤ۔ کیا اس کے جواز کی کوئی حدیث یا کوئی فقہی روایت تمہیں مل سکتی ہے۔ حاشا ثم حاشا۔ اللہ انصاف! کیا یہ اللہ و رسول سے آگے بڑھنا شرع مطہر پر افترا گھڑنا، احکام الہی دانستہ بد لانا، سور کو بکری پتا کر ٹکنا نہ ہوگا؟



## آداب مسجد

۱:- جب مسجد میں قدم رکھو تو پہلے سیدھا پھر الٹا اور واپسی پر اس کا عکس۔  
 ۲:- مسجد میں آتے وقت اعتکاف کی نیت بسم اللہ دخلت وعلیہ توکلت و نویت سنة الاعتکاف کر لو کہ اس عبادت کا بھی ثواب ملے گا۔ اور اس کے لئے روزہ شرط نہیں۔ نہ کسی معین وقت تک بیٹھنا لازم جب تک بیٹھو گے معتکف رہو گے۔ جب باہر آئے اعتکاف ختم ہو گیا اور اس کے سبب مسجد میں پانی پینا یا مثلاً پان کھانا بھی جائز ہو گا۔

۳:- بغیر نیت اعتکاف کسی چیز کے کھانے کی اجازت نہیں۔ بہت مساجد میں دستور ہے کہ ماہ رمضان المبارک میں لوگ نمازیوں کے لئے افطاری بھیجتے ہیں۔ وہ بلا نیت اعتکاف وہیں بے تکلف کھاتے پیتے اور فرشِ ثراب کرتے ہیں، یہ ناجائز ہے۔  
 ۴:- مسجد کے ایک درجے سے دوسرے درجے کے داخلے کے وقت سیدھا قدم بڑھایا جائے حتیٰ کہ اگر صف چھٹی ہو اس پر بھی پہلے سیدھا قدم رکھو۔ اور جب وہاں سے ہٹو۔ تب بھی سیدھا قدم فرش پر رکھو۔ یا خطیب جب منبر پر جانے کا ارادہ کرے، پہلے سیدھا قدم رکھے اور جب اترے تو سیدھا قدم اتارے۔  
 ۵:- وضو کرنے کے بعد اعضائے وضو سے ایک چھنیٹ پانی کی فرشِ مسجد پر نہ گرے۔

۶:- مسجد میں دوڑنا یا زور سے قدم رکھنا جس سے دھمک پیدا ہو منع ہے۔  
 ۷:- مسجد میں اگر چھینک آئے تو کوشش کرو کہ آہستہ آواز نکلے، اسی طرح کھانسی کان النبی ﷺ یکرہ العطسة الشديدة فی المسجد۔

اسی طرح ڈکار کو ضبط کرنا چاہیے اور نہ ہو تو حتیٰ الامکان آواز دبائی جائے۔ اگرچہ غیر مسجد میں ہو خصوصاً مجلس میں یا کسی معظم کے سامنے کہ بے تہذیبی ہے اور جماعتی



میں آواز نکالنا تو کہیں نہ چاہئے اگرچہ غیر مسجد میں تنہا ہو کہ وہ شیطان کا قہقہہ ہے۔

۸:- مسجد میں دنیا کی کوئی بات نہ کی جائے۔ ہاں اگر کوئی دینی بات کسی سے کہنا

ہو تو قریب جا کر آہستہ سے کہنا چاہیے۔ نہ کہ ایک صاحب مسجد میں کھڑے ہوئے راہگیر سے جو سڑک پر کھڑا ہوا ہے چلا کر باتیں کر رہے ہیں۔ یا کوئی باہر سے پکار رہا ہے اور یہ اس کا جواب بلند آواز سے دے رہے ہیں۔

۹:- تمسخر ویسے ہی ممنوع ہے اور مسجد میں سخت ناجائز۔ اور ہنسنا منع ہے۔ قبر

میں تاریکی لاتا ہے۔ موقع سے تبسم میں ہرج نہیں۔

۱۰:- فرش مسجد پر کوئی شے نہ پھینکی جائے بلکہ آہستہ سے رکھ دی جائے موسم گرما

میں لوگ پنکھا جھلتے جھلتے پھینک دیتے ہیں یا لکڑی یا چھتری وغیرہ دور سے چھوڑ دیا کرتے ہیں۔ اس کی ممانعت ہے۔ غرض مسجد کا احترام ہر مسلمان کا فرض ہے۔

۱۱:- مسجد میں حدث منع ہے۔ ضرورت ہو تو باہر چلا جائے۔ لہذا معتکف کو

چاہئے کہ ایام اعتکاف میں تھوڑا کھائے، پیٹ ہلکا رکھے، کہ قضائے حاجت کے سوا کسی وقت اخراج ریح کے لئے مسجد سے باہر نہ جانا پڑے۔

۱۲:- قبلہ کی طرف تو پاؤں پھیلانا ہر جگہ منع ہے، مسجد میں کسی طرف نہ

پھیلائے کہ خلافِ آدابِ دربار ہے۔ حضرت ابراہیم ادہم قدس سرہ مسجد میں تنہا بیٹھے

تھے پاؤں پھیلا لیا۔ گوشہ مسجد سے ہاتھ نے آواز دی۔ ابراہیم! بادشاہوں کے حضور

میں یونہی بیٹھتے ہیں؟ معاپاؤں سمیٹے اور ایسے سمیٹے کہ وقت انتقال ہی پھیلے۔

۱۳:- مسجد میں یہاں کے کسی کافر کو آنے دینا سخت ناجائز اور مسجد کی بے حرمتی

ہے۔ فقہ میں جواز ہے تو ذمی کے لئے اور یہاں کے کافر ذمی نہیں۔ کیا شدید ظلم ہے کہ

وہ تم کو بھگی کی طرح سمجھیں۔ جس چیز کو تمہارا ہاتھ لگ جائے اسے ناپاک جانیں۔

سودا دیں تو دور سے ڈال دیں۔ پیسے لیں تو الگ رکھوا لیں۔ حالانکہ ان کی نجاست پر

قرآن کریم شاہد ہے۔ تم ان نجسوں کو مسجد میں آنے کی اجازت دو کہ اپنے ناپاک پاؤں

تمہاری ماتھار کھنے کی جگہ رکھیں۔ اپنے گندے بدنوں سے تمہارے رب کے دربار میں

آئیں۔ اللہ ہدایت فرمائے۔ (الملفوظ حصہ دوم ص ۱۳۵ تا ۱۳۸)



## اذانِ روافض

سوال: کیا فرماتے ہیں علمائے دین اہل سنت و جماعت اس مسئلہ میں کہ بالفعل اہل تشیع نے اپنی اذان وغیرہ میں حضرت علی مرتضیٰ رضی اللہ تعالیٰ عنہ کی نسبت کلمہ خلیفہ رسول اللہ بلا فصل کہنا اختیار کر لیا ہے۔ پس اہل سنت کو اس کلمہ کا سننا ممنزلہ سننے تبراکے ہے یا نہیں اور اس کی انسداد میں کوشش کرنا بحثِ اجر ہوگی یا نہیں؟

### الجواب

یہ کلمہ مفضوبہ مبعوضہ مذکورہ سوال خالص تبراکے ہے۔ اور اس کا سننا سنی کے لئے ممنزلہ تبراسننے کے نہیں بلکہ حقیقۃً تبراسننا ہے۔ والعیاذ باللہ رب العالمین۔

تبراکے معنی اظہارِ برأت ویزاری جس پر یہ کلمہ خبیثہ نہ کنایۃً بلکہ صراحۃً اذال ہے، کہ اس میں بالتصریح خلافت راشدہ حضرات خلفائے ثلاثہ رضوان اللہ تعالیٰ علیہم اجمعین کی نفی ہے اور اس نفی کے معنی یہ ہرگز نہیں کہ وہ بعد حضور پر نور سید عالم ﷺ مسند نشین نہ ہوئے کہ ان کا حضور اقدس ﷺ کے بعد تحت خلافت پر جلوہ فرمانا، فرمان و احکام جاری کرنا، نظم و نسق ملک اسلامیہ و تمام امور ملک و مال و رزم و بزم کی باگیں اپنے دستِ حق پرست لینا، وہ تاریخی واقعہ مشہور متواتر اظہارِ من الشمس ہے جس سے دنیا میں موافق مخالف یہاں تک کہ نصاریٰ و یہود و مجوس و ہنود کسی کو انکار نہیں۔ بلکہ ان مجانبِ خدا و نابانِ مصطفیٰ ﷺ سے روافض کو زیادہ عداوت کا مٹی یہی ہے۔ ان کے زعمِ باطل میں استحقاق خلافت حضرت مولیٰ کرم اللہ وجہہ الاسنی میں منحصر تھا۔ جب حکم الہی خلافت راشدہ اول ان تین سرادارانِ مؤمنین کو پہنچی روافض نے انہیں معاذ اللہ مولیٰ علی کا حق چھیننے والا ٹھہرایا الخ۔۔۔۔۔

کبرت کلمۃ تخرج من أفواههم أن يقولوا إلا کذباً۔

تو لاجرم لفظِ بلا فصل میں جو نفی ہے۔۔۔ اس سے نفی لیاقت و استحقاق مراد تو اس محمل لفظ میں غضب و ظلم انکارِ حق اصرارِ باطل و مخالفتِ دین و اختیار دینا وغیرہ وغیرہ، ہزاروں مطاعن ملعونہ جو قومِ روافض اپنے اعتقاد میں رکھتی اور زبان سے بکتی ہے سب دفعتاً موجود ہیں اور لائے نفی سے اپنی برأت و بیزاری کا کھلا اظہار، پھر تبراً اور کس چیز کا نام ہے۔۔۔ مجھے بتوفیق اللہ عز و جل یہاں یہ ظاہر کرنا ہے کہ یہ کلمات جو روافض حال نے سنیوں کی ایذا رسانی کو اذان میں بڑھائے ہیں ان کے مذہب کے بھی خلاف ہیں۔ ان کی حدیث و فقہ کی رو سے بھی اذان ایک محدود عبارت محدود کلمات کا نام ہے۔ جس میں یہ ناپاک لفظ داخل نہیں۔ ان کے نزدیک بھی اس اذان منقول میں اور عبارت بڑھانا جائز و گناہ اور اپنے دل سے ایک نئی شریعت نکالنا ہے۔ ان کے پیشوا خود لکھ گئے کہ ان زیادتیوں کی موجد ایک ملعون قوم ہے جنہیں امامیہ بھی کافر جانتے ہیں۔ میں ان تینوں امور کی سندیں مذہب امامیہ کی معتبر کتابوں سے دوں گا۔

### سند امر اول :

شرائع الاسلام مطبوعہ کلکتہ مطبع گلدستہ نشاط ۱۲۵۵ھ کے صفحہ ۳۴ پر ہے :

الأذان على الأشهر ثمانية عشر فصلاً، التكبير أربع و الشهادة بالتوحيد ثم بالرسالة، ثم يقول حي على الصلوة، ثم حي على الفلاح، ثم حي على خير العمل، و التكبير بعده، ثم التهليل، كل فصل مرتان .  
ترجمہ :- اذان مشہور تر قول پر اٹھارہ کلمے ہیں : تکبیر چار بار، اور گواہی توحید کی۔ پھر رسالت کی پھر حی علی الصلوٰۃ۔ پھر حی الفلاح۔ پھر حی علی خیر العمل۔ اور ان کے بعد اللہ اکبر پھر لا الہ الا اللہ ہر کلمہ دو بار۔

### سند امر دوم :-

شرائع الاسلام کی شرح مدارک میں ہے۔

الأذان سنة متلقاة من الشارع كسائر العبادات، فيكون الزيادة فيه

تشریعاً محرماً كما يحرم زيادة أن محمداً وآله خير البرية، فإن ذلك وإن

كان من أحكام الإيمان إلا أنه ليس من فصول الأذان.



”اذان ایک سنت ہے جسے شارع نے تعلیم فرمایا، مثل اور عبادتوں کے تو اس میں کوئی لفظ بڑھانا اپنی طرف سے نئی شریعت ایجاد کرنا ہے اور یہ حرام ہے جیسے ان محمد او آلہ خیر البریہ کا بڑھانا حرام ہوا۔ اگرچہ یہ احکام ایمان سے ہے مگر اذان کے کلمات سے نہیں۔“

سند امر سوم :-

شیخ صدوق شیعہ ابن بابویہ قمی کہ ان کے یہاں کے اکابر مجتہدین و ارکان مذہب سے ہے کتاب من لا یحضرہ الفقیہ کے باب الاذان و الإقامة للمؤذنین میں لکھتا ہے :-

روی أبوبکر الحضرمی و کلب الأسدی عن أبي عبد الله عليه السلام أنه حکى لهم الأذان، فقال الله أكبر الله أكبر، الله أكبر الله أكبر أشهد أن لا إله إلا الله أشهد أن محمدا رسول الله، أشهد أن محمدا رسول الله، حي على الصلوة، حي على الصلوة، حي على الفلاح، حي على الفلاح، حي على خير العمل، حي على خير العمل، الله أكبر الله أكبر لا إله إلا الله.


وقال مصنف هذا الكتاب: هذا هو الأذان الصحيح لا يزداد فيه و لا ينقص منه، و المفوضة لعنهم الله، قد وضعوا أخبارا و زادوا في الأذان محمد و آل محمد خیر البریة مرتین، و فی بعض روایاتہم: بعد أشهد أن محمدا رسول الله، أشهد أن عليا ولي الله مرتين، و منهم من روى بدل ذلك و أشهد أن عليا أمير المؤمنين حقا مرتين، و لا شك في أن عليا ولي الله، و أنه أمير المؤمنين حقا، و أن محمدا و آلہ صلوات الله عليهم خیر البریة، و لكن ليس ذلك في أصل الأذان و إنما ذكرت ذلك ليعرف بهذه الزيادة المتهمون بالتفويض المدلسون أنفسهم في حجتنا.

ترجمہ :- ابوبکر حضرمی و کلب اسدی حضرت ابو عبد اللہ علیہ السلام سے راوی

کہ اس جناب نے ان کے سامنے اذان یوں کہہ کر سنائی : اللہ اکبر ۴۔ اشد ان لا الہ الا اللہ ۲۔ اشد ان محمد رسول اللہ ۲۔ حی علی الصلوٰۃ ۲۔ حی علی الفلاح ۲۔ حی علی خیر العمل ۲۔ اللہ اکبر ۲۔ لا الہ الا اللہ ۲۔

مصنف اس کتاب کا کہتا ہے کہ یہی اذان صحیح ہے۔ اس میں کچھ بڑھایا جائے نہ اس سے کچھ گھٹایا جائے۔ اور فرقہ مفوضہ نے کہ اللہ ان پر لعنت کرے کچھ جھوٹی حدیث اپنے دل سے گھڑیں اور اذان میں محمد و آل محمد خیر البریہ بڑھایا اور انہی کی بعض روایات میں اشد ان محمد رسول اللہ کے بعد اشد ان علیا ولی اللہ دوبار آیا۔ اور ان کے بعض نے ان کے بدلے اشد ان علیا امیر المؤمنین حقادوبار روایت کیا۔ اور اس میں شک نہیں کہ علی ولی ہیں، اور بے شک محمد ﷺ اور ان کی آل تمام جہان سے بہتر ہیں، مگر یہ کلمے اصل اذان میں نہیں۔ اور میں نے یہ اس لئے ذکر کر دیا کہ اس زیادتی کے باعث وہ لوگ پہچان لئے جائیں جو مذہب تفویض سے متہم ہیں۔ اور براہ فریب اپنے آپ کو ہمارے گروہ (فرقہ امامیہ) میں داخل کرتے ہیں۔“

اگر بالفرض یہ کلمہ ملعونہ ان کی اذان مذہبی میں داخل ہوتا ہے اور ان کے یہاں روایات میں آتا ہے تو کہہ سکتے کہ صرف اہل سنت کا دل دکھانا مقصود نہیں بلکہ اپنی رسم مذہبی پر نظر ہے۔ اب کہ یقیناً ثابت کہ کلمہ مذکورہ ان کے مذہب میں بھی نہیں نہ صاحب شرع ﷺ سے اس کی روایت نہ حضرات ائمہ اطہار سے اس کی اجازت نہ ان کے پیشواؤں کے نزدیک اذان میں یہ ترکیب و کیفیت بلکہ خود انہی کی معتبر کتابوں میں تصریح کہ اذان میں صرف اتنا بڑھانا بھی حرام ہے کہ اشد ان علیا ولی اللہ۔ تو ایسی حالت میں اس کے بڑھانے کو ہرگز کسی رسم مذہبی کی ادا پر محمول نہیں کر سکتے۔ بلکہ یقیناً سوا اس کے کہ اہل سنت کو آزار دینا، ان کا دل دکھانا اور ان کی توہین مذہبی کرنا مد نظر ہے اور کوئی غرض نہیں۔ (الاولۃ الطاعنہ)





# اشاریہ

## الف

- ابو عبد الرحمن سلمیٰ: ۱۳۹  
 ابو عبد اللہ: ۶۹-۲۶۸  
 ابو سہل صعلوکی: ۱۳۹  
 ابو الحسن نوری: ۱۴۰، ۱۷۵، ۲۲۳  
 ابو الکلام آزاد، مولانا: ۶۳، ۶۶، ۷۰، ۷۱  
 ابو ہریرہ صحابی: ۱۶۲، ۲۳۷  
 ابو نعیم: ۱۶۳، ۱۶۶، ۱۷۹، ۲۳۳  
 ابو داؤد: ۶۶-۱۶۳، ۱۷۹، ۱۸۷، ۲۳۳  
 ۲۵۸  
 ابو ہلال: ۱۶۵  
 ابو بکر بن ابی شیبہ: ۱۶۶  
 ابو السعد الازہری: ۱۶۷  
 ابو یوسف امام: ۱۷۰، ۱۷۵، ۱۷۶  
 ابو الحسن الشافعی: ۱۷۳  
 ابو بکر شبلی: ۱۷۵  
 ابو طلحہ: ۱۸۹  
 ابو مخذومہ صحابی: ۱۹۳  
 ابو بکر برہان: ۲۳۲  
 ابو بکر حضرمی: ۶۹-۲۶۸  
 ابراہیم اوہم: ۲۶۵  
 ابراہیم ایرجی: ۱۸۲  
 ابراہیم حلبی: ۱۶۷، ۲۳۳  
 ابراہیم دسوقی: ۱۲۳  
 ابن حجر عسقلانی: ۱۷۹، ۱۸۲  
 ابن حبان: ۱۶۲، ۱۸۸، ۲۳۳، ۲۳۷  
 ابن خزیمہ: ۲۳۳  
 ابن ماجہ: ۱۷۹، ۲۳۱، ۲۳۷  
 ابن منیع: ۱۶۶  
 ابن الہمام امام: ۱۶۹  
 ابو حنیفہ، امام: ۵۱، ۱۳۱، ۱۷۵، ۱۷۶  
 ابو سعید خراز شیخ: ۱۲۰، ۱۲۶  
 ابو عثمان حیری: ۱۲۰  
 ابو علی رودباری: ۱۲۱، ۱۳۰  
 ابو القاسم نصر آبادی: ۱۲۱  
 ابو سلمان دارانی: ۱۲۶  
 ابو القاسم قشیری شیخ: ۱۳۰، ۱۳۹، ۱۳۰  
 ابو علی دقاق شیخ: ۱۳۰، ۱۳۹

- ابو البرکات نسفی، امام: ۱۶۸
- اسحاق شاہ مولانا: ۹۲، ۶۵، ۵۹
- ابو طالب مکی، امام: ۱۴۱
- اسماعیل حسن میاں: ۱۵۵
- ابو مرید غنوی: ۱۶۶
- اشرف علی مولانا تھانوی: ۷۴، ۴۴
- احمد رضا خان فاضل بریلوی امام: ۱۷۱
- اشرف جہانگیر سمنانی: ۱۲۷
- اقبال علامہ: ۱۷۴، ۹۶، ۹۵، ۷۶، ۴۷
- ۴۳، ۴۰، ۳۹، ۳۳-۳۱، ۲۷، ۲۵، ۲۳
- امداد اللہ مہاجر مکی، شیخ: ۷۸، ۷۷، ۴۴
- ۴۵-۴۸، ۴۱، ۵۴-۵۰، ۶۳، ۶۶، ۶۹
- ۱۰۲، ۹۲، ۷۹
- ۸۳، ۸۱، ۸۰-۹۲، ۹۳، ۹۶، ۱۱۰-۱۳۷
- امام بخش صہبائی: ۶۲
- ۱۵۰، ۱۵۷، ۱۶۰، ۱۶۱، ۱۷۱، ۱۷۲، ۱۷۵
- امیر حمزہ صحابی: ۲۱۶
- ۲۵۴، ۲۲۰، ۲۰۷، ۱۸۴
- انور شاہ کاشمیری علامہ: ۲۹
- احمد سعید کاظمی علامہ: ۳۲، ۳۱، ۲۶
- انزاری، علامہ: ۱۶۸
- احمد بن حنبل امام: ۲۳۱، ۱۸۹، ۱۶۶، ۵۱
- انس صحابی: ۱۶۶، ۱۳۱
- ۲۴۴
- ایوب علیہ السلام:
- احمد علی مولوی: ۶۵، ۵۹
- ایوب علی مولانا: ۱۵۶، ۱۵۴، ۱۵۳، ۱۵۱
- احمد دحلان شیخ: ۷۰
- ۱۵۸
- احمد اللہ شاہ مداری: ۱۰۱
- احمد نامتی شیخ الاسلام: ۱۲۷
- احمد سرہندی مجدد الف ثانی: ۳۹، ۳۷
- ۱۷۵، ۱۰۷، ۵۵
- بایزید بسطامی: ۱۳۰، ۱۲۶، ۱۱۹
- بحر العلوم علامہ: ۱۷۴، ۶۸
- احمد علی سہارنپوری مولانا: ۵۹
- بخاری محمد بن اسماعیل: ۱۷۰، ۱۶۶، ۱۶۵
- احمد سید بریلوی: ۷۲
- بزاز امام: ۲۳۲
- احمد حسن امرہوی: ۸۲
- بشر حافی شیخ: ۱۲۶
- احمد قاری مولانا: ۱۵۵
- بہاء الحق والدین: ۲۶۰
- آدم علیہ السلام: ۱۷۱
- بہاء الحق قاسمی: ۴۲
- اسلم جیران پوری علامہ: ۹۸، ۹۶، ۹۵



حماد بن سلمہ: ۱۶۵

حماد بن زہیر: ۱۶۵

حنظلہ بن عبید اللہ: ۱۶۵

حنظلہ بن عبد الرحمن: ۱۶۵

تاج الدین: ۲۵۸

ترمذی امام: ۶۶-۱۶۵، ۱۸۷، ۱۸۹، ۱۹۱

ح

ح

خدا بخش حاجی: ۱۵۶

خیر الدین مولانا: ۷۱

خیلان بن سلمہ: ۱۶۳

ثناء اللہ پانی پتی، قاضی: ۳۳

ثناء اللہ امرتسری، مولانا: ۶۰

ج

جبرئیل: ۶۹

جریر بن حازم: ۱۶۵

جریر بن عبد اللہ مجلی: ۲۳

جلال الدین کرلانی امام: ۱۶۸

جنید بغدادی شیخ: ۱۹-۱۱۸، ۱۲۲، ۱۲۶

۲۲۳، ۱۴۰

ذ

ذوالنون مصری شیخ: ۱۲۶

ذہبی: ۱۶۵

ح

ر

حارث محاسبی شیخ: ۱۲۰

حامد علی خاں نواب: ۱۵۱

حاکم: ۱۶۳، ۲۴۴، ۲۴۷

حبیب الرحمن مولانا: ۸۲

حسن امیر المؤمنین: ۱۹۲، ۱۴-۲۱۳

حسین امام: ۱۹۲، ۱۴-۲۱۳

حسین احمد مدنی مولانا: ۳۱، ۳۴

رحمت اللہ کیرانوی مولانا: ۷۰

رشید احمد گنگوہی مولانا: ۵۹، ۶۱، ۶۲

۷۴، ۸۰

رشید الدین مولانا: ۷۰

رضی الدین بدایونی: ۱۰۱

رفع الدین شاہ: ۷۰، ۸۲

ز

زیر احمد میاں: ۲۱

زید بن ثابت صحابی: ۲۴۷

زیلعی، امام: ۱۳۵، ۶۸-۱۶۷

ط

طحاوی امام: ۶۶-۱۶۵

طحاوی علامہ: ۱۶۹، ۱۸۶، ۲۲۹

طوری، علامہ: ۱۶۸

ظ

ظفر الدین بھاری مولانا: ۶۸

س

سخت علی جونپوری: ۵۹

سر خسی، شمس الائمہ: ۱۶۷

سری سقطی شیخ: ۱۱۸

سعدی مصلح الدین شیخ: ۲۹

سلیمان سید، ندوی: ۵۹

سمعی امام: ۱۶۷

ع

عامر عثمانی مولانا: ۷۳

عائشہ ام المؤمنین: ۱۹۳، ۲۵۱، ۲۵۸

عامر بن ربیعہ: ۲۴۷

عبدالحق شیخ، محدث: ۳۶

عبدالرشید، میاں: ۴۲، ۴۵

عبدالعزیز شاہ، سراج الہند: ۵۶، ۹۲

۱۰۷

عبدالغنی شاہ مولانا: ۵۹

عبدالحی مولانا: ۵۹، ۶۲، ۶۳، ۶۷، ۹۲

عبدالغنی مجددی مولانا: ۵۹

عبداللہ خاں علوی: ۶۲

عبدالرحیم شاہ مولانا: ۶۳

عبدالقیوم مولوی: ۶۵

عبدالقادر شاہ مولانا: ۶۵، ۶۶

عبدالعلی مولانا: ۶۷

ش

شافعی امام: ۱۴۱، ۵۱

شامی علامہ: ۳۶، ۲۳۰، ۲۳۳

شجاع الدین مفتی: ۷۰

شرف الدین یحییٰ: ۱۸۲

شربلای علامہ: ۲۳۲

شہاب الدین سروردی: ۱۲۱، ۱۳۰، ۱۳۶

۲۶۰

شیر محمد شاہ جی: ۱۵۵

ص

صادق الیقین: ۸۰



عبد الحق علامہ خیر آبادی: ۶۸، ۶۷

عبد القادر جیلانی سید غوث اعظم: ۳۶

۲۶۰، ۱۳۶، ۱۱۷، ۷۷

عبد الغنی حافظ: ۷۷

عبد الرزاق، محدث: ۱۶۶

عبد الرزاق ملیح آبادی، مولانا: ۹۱

عبد اللہ بن عباس صحابی: ۲۳۹، ۱۸۷، ۱۱۶

عبد الوہاب شعرانی، امام: ۱۳۰، ۱۲۳

عبد الغنی نابلسی، سید: ۱۲۵

عبد الواحد بلکرامی میر: ۱۳۱

عبادہ بن صامت صحابی: ۱۳۷

عبد اللہ بن مبارک: ۱۶۵، ۱۱۷

عبد اللہ بن عمر صحابی: ۱۹۱، ۱۸۸، ۸۹

عبد اللہ بن مسعود: ۲۰۰

عبد المطلب: ۲۱۶

عبد اللہ بن جابر، صحابی: ۲۳۳

عبد الباری، مولانا فرنگی محلی: ۲۶۱

عبید اللہ سندھی، مولانا: ۷۲

عثمان امیر المؤمنین: ۲۲۷، ۲۲۵

عثمان بن حنیف، صحابی: ۲۲۷

عزت خاری: ۲۹

علی المرتضیٰ، امیر المؤمنین: ۲۱۷، ۱۱۶

۲۶۹، ۲۶۶

علی الخواص سید: ۱۲۴

علی قاری، ملا: ۱۶۹

علی بجوری، داتا گنج بخش: ۱۷۳

عمر و عیار: ۲۱۶

عنایت احمد کاکوروی: ۱۰۱

عین القضاة مولانا: ۶۳

غ

غالب اسد اللہ خاں: ۲۹

غزالی، حجة الاسلام: ۱۸، ۱۱۷، ۱۳۱

غلام مصطفیٰ قاسمی، مولانا: ۶۱

و

فاروق اعظم، امیر المؤمنین: ۱۶۶، ۳۹

فاطمہ، سیدۃ النساء: ۲۱۳

فخر الحسن، مولوی گنگوہی: ۸۲

فخر الدین: ۲۵۹

فخر الدین زرادی: ۱۷۹، ۱۷۲

فرید الدین، مولانا: ۶۲

فرید الدین، گنج شکر: ۲۶۰، ۱۸۰

فضل الحق، علامہ خیر آبادی: ۶۷، ۷۷

۱۰۷، ۱۰۱، ۸۰، ۶۹، ۶۸

فضل حسین، مولانا شیخ: ۶۷

فضل رسول بدایونی، مولانا: ۸۰

فضل الرحمن شاہ: ۹۲

فیضی: ۲۱۶



ج

۲۶۹-۲۶۷، ۲۶۶

مالک، امام، ۱۷۰، ۱۶۶، ۵۱:

مالک رام، محقق: ۶۰

مبارک جان: ۱۵۶

محمد موسیٰ امرتسری: ۱۸

محمد شفیع مفتی: ۳۵، ۳۴

محمد حسن جان شیخ: ۳۷

محمد اسماعیل، مولانا: ۴۳، ۵۹، ۶۱، ۶۲،

۶۵، ۶۶، ۶۸، ۶۹، ۹۲

محمد بن عبد الوہاب نجدی: ۵۸، ۶۳، ۷۰

محمد قاسم نانوتوی: ۵۹، ۸۲

محمد اکرم شیخ: ۶۰

محمد یعقوب، مولانا: ۶۲، ۶۵، ۶۶، ۸۲

محمد سجاد بھاری، مولانا: ۶۳

محمد علی، مولانا: ۶۵

محمد موسیٰ شاہ: ۷۰

محمد سرور، پروفیسر: ۷۲

محمد حسین شاہ الہ آبادی: ۹۲، ۹۳

محمد حسین میرٹھی: ۱۵۴

محمد بن محمد کردی: ۱۶۷

محمد بن عبد اللہ غزی: ۱۶۸

محمد بن مالک کرمانی: ۱۸۰

محمد سلیم حماد میاں: ۲۱

محمد الدمشقی، علاء الدین: ۱۶۸

قطب الدین ختیار کاکی: ۱۸۲، ۲۶۰

قناعت علی، مولانا: ۱۵۱

قیس بن سعد صحابی: ۱۶۴

ک

کریم خٹ: ۱۵۹

کفایت علی کافی، مولانا: ۱۰۱

کفایت اللہ حاجی: ۱۵۶، ۱۵۸

کلب علی خاں نواب: ۶۷

کلیب اسدی: ۲۶۸

گ

گیسودراز شیخ: ۹۴-۱۹۳

ح

محمد رسول اللہ ﷺ: ۲۷-۳۰، ۳۲، ۳۴

۴۰، ۴۱، ۴۵، ۵۰، ۵۹، ۶۹، ۸۳، ۸۷

۸۹، ۹۰، ۹۳، ۹۶، ۹۷، ۹۸، ۱۰۱، ۱۱۲، ۱۱۶

۱۱۹، ۱۳۱، ۱۳۳-۱۳۶، ۱۳۸-۱۴۳، ۱۴۶

۱۳۸، ۱۳۹، ۱۶۱، ۱۶۶، ۱۷۱، ۱۷۸، ۱۸۵

۱۸۷، ۱۸۸، ۱۹۱، ۱۹۸، ۲۰۳، ۲۰۴

۲۰۷، ۲۱۶، ۲۱۷، ۲۲۶، ۲۲۷، ۲۳۳، ۲

۲۳۸، ۲۳۹، ۲۵۵، ۲۵۸، ۲۵۹، ۲۶۳



6

محمد، امام: ۱۷۰

محمد بن حلی: ۱۷۰، ۱۳۳

محمد نبی: ۲۵۸-۵۹

محمود حسن، مولانا: ۸۲، ۸۳

محی الدین: ۲۵۸

محبوب الہی، نظام الدین، خواجہ: ۱۷۲

۱۷۹، ۱۸۲، ۲۶۰

محی الدین ابن عربی: ۱۲۲، ۱۷۳

مخصوص اللہ شاہ، مولانا: ۷۰

مسلم، امام: ۱۳۱، ۱۶۶، ۱۷۰، ۲۳۷

معین الدین، خواجہ، سلطان الہند: ۲۶۰

معین الدین اجمیری، مولانا: ۶۳

معین الدین، مولوی: ۸۱

معاویہ لیشی: ۲۳۸

مملوک علی، مولانا: ۶۲

مشاد دینوری شیخ: ۱۲۰

منور الدین، مولانا: ۶۳، ۶۶

منظور نعمانی، مولانا: ۲۶، ۶۳

مودودی، مولانا: ۶۱

مومن خان: ۶۲

مودود چشتی، خواجہ: ۱۲۷

موسیٰ سہاگ، شیخ: ۲۲۳

مہدی حسن میاں شاہ: ۱۵۱، ۱۵۷-۵۷

نبی جان: ۲۵۸-۵۹

نجاشی، اصمہ: ۲۳۹

نذیر حسین، مولانا سید: ۶۰

نسائی، امام: ۱۶۶، ۱۸۹، ۲۳۳

نصر اللہ خاں خورجوی: ۶۱

نصیر الدین محمود چراغ: ۱۹۳، ۲۶۰

نفسی دانی، امام: ۲۳۳

نور الدین جامی، مولانا: ۱۲۸

نور الدین، ابوالحسن: ۱۳۶

و

واحدی امام: ۲۳۹

وحشی احمد، محدث: ۱۵۵، ۱۵۸

وکیع بن الجراح: ۱۶۶

ولی اللہ شاہ، محدث: ۵۵، ۵۶، ۵۷، ۶۱

۱۰۷، ۸۶، ۶۳

ی

یزید بن زریج: ۱۶۵

یعلیٰ بن مرہ، صحابی: ۱۶۳

یوسف علیہ السلام: ۱۷۱، ۲۵۵

